

THE
CHOWKHAMBA SÂNSKRIT SERIES

COLLECTION OF RARE & EXTRAORDINARY SANSKRIT WORKS.

न्यायसुधा ।

तन्त्रवार्तिक टीका भट्टसोमेश्वरविरचिता

NYÂYASUDHÂ,

COMMENTARY ON TANTRAVÂRTIKA.

BY

PANDIT SÔMESHWARA BHATTA,

EDITED BY

PANDIT MUKUNDA SHÂSTRÎ,

of the Government Sanskrit-College, Benares.

FASCICULUS VI

PUBLISHED AND SOLD BY THE SECRETARY

CHOWKHAMBÂ SANSKRIT BOOK-DEPOT:

BENÂRES.

AGENT:—OTTO HARRASSOWITZ, LEIPZIG:

Printed By Hari Das Gupta Proprietor

AT THE VIDYA VILASA PRESS.

BENÂRES.

1902.

परिग्रह सं. 8624
मन्मथलाल, के. व. लि. लि. संस्कार
आरम्भ, आरम्भ

श्रीः

—*—

आनन्दवनविद्योतिसुमनोमिः सुसंस्कृता ।
सुवर्णाङ्कितभव्याभशतपत्तपरिष्कृता ॥ १ ॥
चौखम्बा-संस्कृतग्रन्थमाला मञ्जुलदर्शना ।
रसिकालिकुलं कुर्यादमन्दामोदमोहितम् ॥ २ ॥
स्तवकः—५२

कल्पयितुमशक्यत्वात् नाभिधानसिद्धयर्थमप्यारोपो युक्त इत्यर्थः ।
 वैलक्षण्ये ऽप्युपरादौ तोयाध्यारोपदर्शनाद् * भ्रान्तिवर्जितैः *
 इत्युक्तम् । नचैवं सति योषा वा गौतमाग्निरिति योषायामग्नित्वारोप-
 विधिर्न स्यादिति वाच्यम् । तद्वैतः प्रक्षेपस्य मध्यायत्कर्तृत्वमभवदभीक
 इति द्वाभ्यामुपभ्यां स्वाहाकारान्ताभ्यां रेतः सिञ्चेदिति स्वाहाकार-
 साध्यत्वस्मृतेस्तथाविधस्य च होमत्वप्रासिद्धेर्युपशकला होतव्या इ-
 ति च देवतोद्देशद्वयत्यागानिरपेक्षप्रक्षेपमात्रे ऽपि जुहोतेवेदे दर्शना-
 त्तत्कर्मभूतस्य रेतसो ऽर्चिशुचिद्वसुपिछदिछविभ्य इतिरिति जुहो-
 तेरिसिप्रत्ययान्वाख्यानाद्धविःशब्दव्यपदेश्यत्वेन योषाया रेतोरू-
 पहविराधारतयाग्निसादृश्यसम्भवाच्छेनचितं चिन्वीतेति च यो-
 षायामग्निसादृश्यारोपस्य विधेयत्वादित्याशयः । ननु भ्रान्तिवर्जि-
 तानां विसदृशे वस्तुनि वस्त्वन्तरारोपाशक्तावपि भ्रान्त्यवसितसा-
 दृश्ये ऽपि तत्त्वारोपेण शब्दः प्रयोक्ष्यतइत्याशङ्क्याह * यदेति * ३२११
 रश्मित्तोषरे भ्रान्त्या शौकल्यचञ्चलत्वादितोयगुणदर्शनेन तोयसा-
 दृश्याध्यवसानात्तोयमुत्प्रेक्ष्य तोयशब्दप्रयोगे तत्त्वतो भ्रान्तावपि भ्रा-
 न्त्यध्यवसितस्यैव कारणत्वोपपत्तेरुत्प्रेक्षामात्रत्वाभावेनारोपाभावाद्
 दूरमपि गत्वा भ्रान्तिवत्त्वस्य परिहर्तुमशक्यत्वे प्रथममेव सादृश्यज्ञा-
 नानपेक्षस्य भ्रात्यङ्गीकरणस्य च युक्तत्वात् मुख्यतैवावसीयते न
 गौणतेत्याशयः । परानभिमतमपि वा भ्रान्तेरारोपत्वं लोकप्रसिद्धचनु-
 सारेणापाद्यारोप्येत्युक्तम् । तोयस्य तत्राविद्यमानत्वात् मुख्यत्वानुप-
 पत्तिमाशङ्क्य * भ्रान्तीत्युक्तम् * भ्रान्त्यध्यवसितस्यापि प्रथमं शब्दात्प्र-
 तीतेर्मुख्यत्वाविरोध इत्याशयः । भ्रान्त्यध्यवसितो मुख्यो भ्रान्तिमुख्य
 इति शाकपार्थिववन्मध्यमपदलोपी समासः । ननूभयोर्भ्रान्तावर्थान्त-
 राभिधाननैरपेक्ष्येण प्रथमवृत्तेर्मुख्यत्वाद् गौणात्वासम्भवे ऽपि वक्तु-
 र्भ्रान्त्यभावेऽपि श्रोतृप्रतारणायोषरे तोयशब्दप्रयोगे भ्रान्तिमुख्यत्वस्या-
 प्यसम्भवाद् गौणत्वं भविष्यतीत्याशङ्क्याह * अथापीति * श्रोतृवञ्चना-
 र्थेनैव परशब्दस्य परत्र प्रयोगोपपत्तेर्नासम्भावितो ऽध्यारोपस्य कल्प-
 ना युक्तेत्याशयः । ननु द्वयोः श्रोतुरेव वा भ्रान्त्या वारोपाभावे ऽपि
 भ्रान्त्या प्रतारणार्थेन वा परशब्दस्य परत्र प्रयोगोपपत्तेर्माभूदारोपक-
 ल्पना द्वयोरपि तु भ्रान्त्यभावे सिंहो देवदत्त इत्यादावारोपं विना
 शब्दप्रयोगानुपपत्तेस्तत्कल्पनैवोचितेत्याशङ्क्याह * यदा त्विति *
 सादृश्यमादिशब्दोपात्तो वा सादृश्यहेतुगुणयोगो निमित्तं यस्य व-
 त्यर्थस्य तस्य परत्र परशब्दप्रवृत्तौ निमित्तत्वेनाध्यवसानान्नारोपक-
 ल्पना युक्तेत्यर्थः । वत्यप्रयोगात्तदर्थोध्यवसानासम्भवाशङ्कानि-

रासायान्तर्णीतशब्देनाभिप्रेतत्वमुक्तम् । ननु वल्यर्थाभिप्रायस्यैव तत्र निमित्तत्वं नारोपस्येति नियमे को हेतुरित्याशङ्क्यं पूर्वश्लोकव्याख्या-
नेन निरस्यति * तथा हीति * ननु सत्यपि विवेके प्रसङ्गकारि-
त्वादिसादृश्यादारोपः सम्भवतीत्याशङ्क्याह * यथेति * विवेक-
ज्ञानाम् पुंसाम् आरोपानुपपत्तौ हेतुमाह * न हीति * ज्ञानस्य व्यव-
हाराङ्गत्वात् अर्थनिरपेक्षेण च ज्ञानरूपेण व्यवहाराभावात् अर्था-
ध्यवसानात्मकमेव सर्वं ज्ञानं न ततो ऽन्यादृशं न च विवेकेनार्थे
ऽध्यवसिते तत्त्वारोपः सम्भवतीत्याशयः । यद्वा विवेकज्ञानाङ्ग-
तत्त्वभ्रान्त्यसम्भवे ऽप्युत्प्रेक्षामात्रप्रभवा कल्पनारूपा बुद्धिरा-
रोपशब्दवाच्योपपत्त्यतइत्याशङ्क्य * न हीत्युक्तम् * अय-
माशयः कल्पनारूपापि बुद्धिरर्थान्तरात्मना यद्यर्थान्तरम-
वभासयेत्ततो मानान्तरेण भ्रान्तिरेव स्यात् सा च विवेकिनां न
सम्भवतीत्यर्थानवभासिकासावभ्युपगन्तव्या न चार्थानवभासिका
बुद्धिः सम्भवतीति व्यवहारानङ्गत्वापत्तेस्तावन्निरालम्बना बुद्धिर्न-
सम्भवतीत्युक्तं बुद्धिस्वाभाव्यादप्येवमित्याह * किं चेति * पुरु-
षप्रयोज्यत्वात्तदधीनो ऽपि शब्दः प्रवृत्तिनिमित्तं विषयं विना न प्र-
वर्तते घटे वैयात्यात्पटशब्दोच्चारणे ऽपि बुद्ध्यनुपपत्तेः । बुद्धिस्तु
स्वच्छन्दत्वाद्विषयं विनोत्पत्तुमेव नार्हतीत्यर्थः । ननु स्वांशपेव वि-
षयो भविष्यतीत्याशङ्क्याह * न चेति * आरोपसम्भवात्कल्पना न
युक्तेत्युक्त्वा कल्पकाभावादपि तत्कल्पना न युक्तेत्याह * अपि
चेति * अयमाशयः । स्वप्रत्ययानुसारेण श्रोत्रा वक्रमभिप्रायानुसारात्
श्रोतुरारोपितार्थप्रत्यये सति वक्तुर्यारोपकल्पना युज्येत तस्यैव देव-
दत्तपदसामानाधिकरण्यात्पूर्वं सिंहपदात्सम्बन्धग्रहणक्रालावगता-
नारोपितसिंहत्वरूपार्थप्रतीतिस्तत्सामानाधिकरण्यात्तरकालमपि सिं-
हसादृश्यमात्रप्रतीतिरारोपितार्थप्रत्ययाभावात् वक्तुर्यारोपकल्पना
युक्तेति पदजन्यस्य पदार्थज्ञानस्य केवलसंस्कारजन्यत्वाभावात्
स्मृतित्वाभावे ऽपि अधिकार्थत्वाभावसूचनार्थः स्मृतित्वोपचारः
ततश्चानारोपितमुख्यार्थग्रहणात् श्रोतरि नापि वक्तुर्यारोप इत्यर्थः ।
श्लोकं व्याचष्टे * सर्वथेति * यदि द्रुतमध्मादिविभागवदर्थविशे-
षनिरपेक्षो गौणमुख्यविभागः स्यात् ततः श्रोतृप्रत्ययानपेक्षत्वात् पर-
त्र परशब्दप्रयोगान्यथानुपपत्त्याध्यारोपः कल्प्येतापि स त्वर्थप्रत्य-
यापेक्षत्वात् तस्य श्रोतृगामित्वात् श्रोतुरारोपितार्थप्रत्ययान्यथानुप-
पत्त्या कल्पनीयः । न च तस्यारोपितार्थप्रत्ययः सम्भवतीति दर्शयितुम्
* श्रोतृणाभित्युक्तम् * सादृश्यादीत्यादिशब्देन तद्वेतुगुणयोगोपा-

दानम् । नन्वेवं सति सादृश्यस्यैव वाच्यत्वापत्तेः स्वार्थत्यागः स्यादित्याशङ्क्य * सा चेत्युक्तम् * तमेव न्यायं प्रश्नपूर्वकं वक्तुम् * कथमिति ३२२।
 त्युक्तम् * अस्यैव श्लोकस्योत्तरार्द्धं व्याख्यातुम् * यदा चेत्युक्तम् * कीदृशी तर्हि परत्र परशब्दप्रयोगोपपत्त्यर्थं वक्तुरि कल्पनेत्यपेक्षायां प्रश्नपूर्वकम् * कथं तर्हित्युक्तम् * प्रसह्यकारित्वादेः सिंहत्वेनाविनाभावे देवदत्ते ऽनुपपत्तिप्रसङ्गात् बहुव्रीह्यभ्युपगमे चाविनाभूतशब्दस्य विशेषणत्वात्पूर्वनिपातापत्तिः बाधिते च सिंहे व्यभिचारात् प्रसह्यकारिता तत्र प्रायेणेति भाष्ये प्रायशब्देनाविनाभावानादरसूचनात्सम्बन्धमात्रविवक्षया ऽविनाभूतशब्दः अनेन च कथं तु स्वार्थमिधानेन प्रत्यय इत्यादिभाष्यमनागतावेक्षणन्यायेन व्याख्यातं भवति । स्वोत्प्रेक्षितगौणवृत्तिलक्षणाभ्युपगमे ऽनवस्थितवेदप्रामाण्यापह्नवस्यानुचितत्वान्नारोपितार्थवृत्तित्वं गौण्या वृत्तेर्लक्षणामित्याह * किंचेति * आरोपस्य पुरुषधर्मप्रदर्शनार्थं वक्तृणामित्युक्तम् किं तर्हि गौणवृत्तिनिमित्तलक्षणमित्याशङ्क्येति गुणाश्रया इतीतिकरणेन प्रकारवाचिना तत्सिद्ध्यादिगुणयोगस्य गौणवृत्तिनिमित्तत्वाभिधानात्सूचितम् । गुणयोगवृत्तित्वं गौणवृत्तिलक्षणमाह * तस्मादिति * उपपदाधीनवृत्तित्वादीनां गौणवृत्तिलक्षणानां वेदाप्रामाण्यापादकत्वादिहानिराकरणे ऽपि गौणमुख्याधिकरणे निराकारिष्यमाणत्वात् परिशेषसिद्धिप्रदर्शनार्थम् * तस्मादित्युक्तम् * गुणयोगनिमित्तायाः शब्दप्रवृत्तेर्गौणत्वेनेष्टत्वाद्वाच्यगुणानां प्रभूतानामर्थान्तरे वृत्तिर्योगः प्रयोजनं प्रवृत्तौ निमित्तं यस्य स गौण इत्येवं व्याख्येयम् । गुणानामशब्दत्वाच्छाब्देनार्थान्तरेणान्वयानुपपत्तिः प्रसह्यकारित्वादिवच्च दंष्ट्रित्वादेरपि प्रत्यापत्तिरित्याशङ्क्यानिरासार्थं यो हि मन्यते प्रसह्यकारिणं प्रत्याययेयमिति भाष्यावयवव्याख्यानार्थेन सिंहत्वाविनाभूतानेकक्रियागुणसमुदायो ऽनेन विवक्षित इति ग्रन्थेन प्रसह्यकारित्वादीनां तात्पर्यवृत्त्या व्यवस्थितं शाब्दत्वं यत्सूचितं तद्विवरणार्थेन प्रयोजनशब्देन प्रयुज्यते ऽनेनेति व्युत्पत्त्या निमित्तमुक्तम् । भेदनादेर्निमित्तस्य होमादिप्रयोजकत्वाभ्युपगमान्नाशेषिणो ऽपि तावन्निमित्तस्याप्रयोजकत्वासम्भवोपालम्भः । इह तु यथा रामस्य वेतनदाने निमित्तस्य शेषित्वरूपमपि प्रयोजनत्वं तथा देवदत्ते सिंहगुणयोगस्य सिंहशब्दप्रवृत्तौ निमित्तत्ववत् प्रतिपाद्यत्वेन प्रयोजनत्वमप्यस्तीतिसूचित्युतं प्रयोजनशब्देनाभिधानं युक्तमेव । आरोपवाच्यस्य लक्षणस्याव्यापकत्वमाशङ्कते * नन्वेवमिति * खपुष्पादेरसद्रूपत्वेन गु-

णाभावादात्मादौ तद्गुणयोगानुपपत्तेः खपुष्पादीनां शब्दानां खपु-
 ष्पमात्मेत्यादिगौणप्रयोगो ऽस्मिन् लक्षणे न युज्येतेत्यर्थः । नन्वस-
 द्रूपस्याध्यारोपयितुमशक्यत्वादारोपितार्थवृत्तित्वमपि खपुष्पमा-
 त्मेत्यादिगौणप्रयोगेष्वसम्भवादव्यापकं स्यादित्याशङ्क्याह * सां-
 ख्यादीति * असद्रूपस्यारोपासम्भवे प्रधानादेरसद्रूपत्वेनाप्रतीति-
 प्रसङ्गादप्रसक्तस्य प्रधानं नास्तीत्यादिनिषेधायोगात् प्रसक्त्यर्थं
 सद्व्यपत्वाभ्युपगमे निषेधविरोधापत्तेरारोपस्यैव प्रसक्तिसिद्ध-
 ये ऽवश्याङ्गीकार्यत्वादसतो ऽप्यारोपापत्तेरात्मानि खपु-
 ष्पत्वारोपेण खपुष्पमात्मेति गौणप्रयोगसम्भवान्नास्मत्पक्षे ल-
 क्षणास्याव्यापकतेत्याशयः । सिद्धान्ते तु त्वदियस्यैव लक्षण-
 स्याव्यापकत्वाख्यो दोषो नास्मदीयस्येति प्रतिजानाति तावत्*
 अत्रेति * परपक्षे तावत्प्रश्नपूर्वकं दोषमुपपादयति * कुत इति *
 किं चिद्रूपमुपादायात्तद्रूपे तद्रूपकल्पनारोपः खपुष्पस्य त्वेवं विध-
 मिति निरूपणासम्भवान्न शक्या कल्पना गौणप्रयोगसिद्ध्यर्थं चा-
 र्थान्तरे ऽन्वयारोपो वाच्यः अर्थान्तरस्य चात्मनो सद्व्यपत्तयात्मा ख-
 पुष्पमात्मेति गौणशब्दप्रयोक्तुर्बौद्धादेरभिप्रेतत्वान्न तस्मिन्नारोपोप-
 च्छिरित्यर्थः । एतदेव व्यतिरेकमुखेनोत्तरार्द्धेन विवृतं गुणे रूप-
 सत्ता च प्रज्ञाते यस्येति विग्रहः । एतदेवोपपादयति * यस्ताव-
 दिति * असद्रूपस्यारोपाभावे प्रसक्त्यभावात् खपुष्पं नास्तीति प्र-
 योगानुपपत्तेरसद्रूपस्यापि खपुष्पादेरारोपो ऽङ्गीकार्य इति याश-
 ङ्क्यं प्रधानादिनिषेधोपन्यासेन कृतासा येऽपि प्रधानात्मादीनां निषेधा
 इत्युपन्यासपूर्वकं पश्चात्परिहृयते खपुष्पमात्मेत्यादिगौणप्रयोगे
 तावत् खपुष्पस्यारोपासम्भवो ऽधुनोच्यतइति तावच्छब्दार्थः । ख-
 पुष्पशब्दस्य गौणत्वद्योतनार्थः स्थानीयशब्दः । अनिर्द्धारितरूपस्यारो-
 पासम्भवद्योतनार्थं निर्द्धारणार्थतरप्प्रत्ययप्रयोगः । अन्यस्य चा-
 न्यत्रारोपो भवति खपुष्पस्यारोप्यत्वेनाभिमतस्यारोप्याश्रयादात्मनो
 ऽन्यत्वेनानवधारणान्नात्मन्यारोपः सम्भवतीत्यन्यशब्देनोक्तम् । न-
 न्वात्मनः सद्व्यपत्तयसद्रूपस्यान्यता प्रसिद्धैवेत्याशङ्क्या*त्वयेत्युक्तम् *
 नैरात्म्यवादिनो बौद्धादौः खपुष्पमात्मेति प्रयोगः तन्मते चासत्त्वावि-
 शेषान्नान्यत्वं सम्भवतीत्याशयः । यद्यपि खपुष्पशब्दस्य स्वाधारपु-
 ष्पावच्छिन्नाभाववाचित्वं गम्यते तयोश्चाभाववाचित्वं पूर्वैर्गैवाभा-
 वे ऽवगते इत्यादिना वक्ष्यते तेनैव न्यायेनात्मशब्दस्यापि नैरात्म्यप-
 क्षे शरीराद्याधाराहम्प्रत्ययग्राह्यावच्छिन्नाभाववाचित्वं गम्यते तयो-
 र्चाभावयोर्द्धर्मप्रतियोगिभेदेन भेदादात्मनो ऽन्यत् खपुष्पं नैरा-

तस्यवादिनापि वक्तुं शक्यते तथापि खपुष्पत्वरूपस्य शरीराद्याधा-
राहस्पत्यग्रह्यरूपे ऽध्यारोपाभावात् स्वरूपेण चाऽभावयोरवैलक्ष-
ण्यान्नारोप्यरूपस्यान्यत्वावधारणं सम्भवतीति दर्शयितुं*यदध्यारो-
प्येतेत्युक्तम् * तस्मादात्मनि खपुष्पारोपासम्भवेनारोपितार्थ-
वृत्तित्वस्यास्मिन्प्रयोगे ऽनुपपत्तेस्तत्रैवाऽव्यापकत्वलक्षणो दोषः
सिद्ध इति तात्पर्यार्थः । ननु खस्य पुष्पस्य च कथं चित् संसर्गक-
ल्पनमारोपात्मकं खपुष्पमभ्युपगम्यात्मन्यारोपयिष्यते इत्याशङ्काह
* तेनेति* एवं खपुष्पशब्दस्य खपुष्पसंसर्गात्मकारोपितार्थत्वेन ख-
पुष्पएव गौणत्वोपपत्तेर्गौणशब्दवृत्तिविषयतया खपुष्पस्यैवारोप्यस्य
गौणत्वमापद्येत न चैतस्यारोप्यस्य लोके गौणत्वं प्रसिद्धं सिंहत्वा-
देरारोप्यस्य गौणत्वप्रसिद्धेः । ततश्चैतद्वौणत्वलक्षणमतिव्यापकं स्या-
दित्याशयः । येन कारणेन स्वरूपेणानवधारितस्यान्यत्रारोपो न स-
म्भवति तेन पूर्वं तावत्स्वरूपमेवारोपात्मकमभ्युपगन्तव्यं ततश्च
गौणतापि तस्यैवापद्येत सा च लोकाननुसारित्वादयुक्तेत्यर्थः ।
गौणमुख्यविभागस्यार्थविषयत्वे ऽर्थस्यारोपितार्थवृत्तिशब्दविषयत्वं
गौणत्वलक्षणमभिप्रेत्यैतदुक्तम् । शब्दविषयत्वेन चैतस्मिन्नारोप्ये
खपुष्पशब्दस्य सिंहदिशब्दस्येव लोके गौणत्वप्रतीतिरिति व्याख्येयम्
ननु नारोपितार्थशब्दवृत्तिविषयत्वगौणत्वलक्षणं येन सिंहत्वादेरपि
गौणत्वं प्रसज्येत किं त्वारोपितार्थाश्रयत्वं ततश्च सिंहत्वादेस्ताव-
न्न गौणत्वापत्तिः स्वपुष्पस्य तु गौणत्वं युक्तमेव तथा हि खपुष्प-
शब्दस्याभावे ऽवृत्तिर्वक्ष्यते न चाभावस्तस्य वाच्यः तथा सति खपु-
ष्पं नास्तीति प्रयोगानुपपत्तिप्रसङ्गादतो स्ववाच्यखपुष्पसंसर्गारोपे-
णाभावे वर्तमानः खपुष्पशब्दो गौणो भविष्यति आरोपितखपुष्प-
संसर्गाश्रयत्वाभावाच्चाभावो गौण इत्याशङ्काह* मुख्य इति *अ-
यमाशयः समासं विना खपुष्पशब्दात्संसर्गाप्रतीतिः समासवा-
च्यत्वं खपुष्पसंसर्गस्याभ्युपगन्तव्यं विग्रहवाक्यार्थश्च समासवा-
च्यः प्रमाणान्तरेण च खस्य पुष्पस्य खसंसर्गाप्रतीतिः खस्य पुष्पम-
स्तीति विग्रहायोगात्तस्य पुष्पं नास्तीति वाक्यार्थं समासप्रतीतिः ख-
पुष्पाभाव एव खपुष्पशब्दस्य वाच्यत्वान्मुख्यो ऽर्थ इति संसर्गस्यैव
वाच्यत्वं पराभिमतमभ्युपेत्य लोके गौणस्य मुख्यपूर्वकत्वप्रसिद्धेर्मु-
ख्यार्थान्तराभावेन गौणतानेन निरस्यते । तन्वारोपितस्य मृगतो-
यादेर्लोके मुख्यत्वप्रसिद्ध्यभावात्पारिशेष्याद्गौणतैव स्यात् इत्याश-
ङ्काह * प्रथमेति * गौणमुख्यव्यवहारे मुख्यवत् प्रथमं प्रतीय-

मानं मुख्यत्वेन प्रसिद्धमित्याशयः । ऊहितां शङ्कामुद्घाटयति * कथमिति * आरोपिते मुख्यत्ववत् गौणत्वस्याप्यप्रसिद्धेस्तुल्यत्वमाह * तुल्यमिति * नन्वसतो गुणयोगासम्भवात्माभूतत्रिमितं गौणत्वमारोपनिमित्तं तु भविष्यतीत्याशङ्क्याह * यत्र हीति * आरोप्याश्रयस्य देवदत्तादेर्गौणत्वं प्रसिद्धं नारोप्यस्व सिंहत्वादेरित्यर्थः । नन्विहाप्यारोप्यस्व खपुष्पस्य गौणत्वासम्भवेऽप्यारोप्याश्रयस्यात्मनो गौणत्वं भविष्यतीत्याशङ्क्याह * खपुष्पं चेति * खपुष्पमात्मेति गौणप्रयोगवादिमते आरोप्यखपुष्पाश्रयत्वेनाभिमतस्यात्मनोऽप्यसत्त्वाद्देवाधिष्ठानत्वेन चाश्रयाश्रयिभावस्य खपुष्पेव खपुष्पारोपस्यानाशङ्कनीयत्वात् आश्रयानपेक्षकेवलारोप्यमात्ररूपतया खपुष्पस्यारोपितार्थाश्रयस्वरूपलोकप्रसिद्ध्यनुसारिलक्षणायोगात् आरोपितार्थवृत्तिशब्दविषयत्वमेवारोपवादिना लक्षणं वाच्यं तच्च मुख्येऽपि सिंहत्वादावारोपवादिमतेऽस्तीति अतिव्यापकं लक्षणं स्यादारोपितार्थाश्रयत्वं तु खपुष्पमात्मेति प्रयोगेऽनुपपत्तेरव्यापकमिति तात्पर्यार्थः । एवमविद्यमानमेव खस्य पुष्पस्य च संसर्गमारोप्य खपुष्पाभावे खपुष्पशब्दप्रवृत्तेरारोपितार्थवृत्तित्वं शब्दस्य गौणत्वलक्षणमारोपितार्थवृत्तिशब्दविषयत्वं चार्थारोपवाद्यभिमतमित्यङ्गीकृत्य सिंहत्वेऽपि सिंहशब्दस्य गौणत्वापत्तेर्दूषणेऽभिहितेऽप्यारोपवादी स्वाभिमतमारोपिताश्रयत्वमर्थस्य गौणत्वलक्षणं मनसिकृत्वा खपुष्पस्याप्यारोपितघटादिसत्ताश्रयत्वाद् गौणत्वमस्त्येवेति नाव्यापकत्वं लक्षणस्येति शङ्कते * तत्रैतत्त्यादिति * आत्मन्यारोपितसत्ताकत्वरूपखपुष्पगुणदर्शनेन देवदत्ते सिंहत्ववत् खपुष्पत्वारोपोपपत्तेः । खपुष्पमात्मेति अत्रापि गौणप्रयोगलक्षणसद्भावादव्यापकत्वमनाशङ्क्यमेवेति भावः । विद्यमानस्य घटादेर्यत्सद्रूपं तत्तत्र खपुष्पादात्तत्वेनैव प्रातिपदिकार्थः सत्तेति सर्वप्रातिपदिकानां सत्तावाचित्वस्तुतेः । ततश्चारोपितसत्तारूपार्थाश्रयत्वात् खपुष्पादेर्गौणतास्त्येवेत्यर्थः । सर्वप्रातिपदिकानां सत्तावाचित्वस्याकृत्यधिकरणे निरस्तत्वात् स्मृतेश्च लिङ्गसंख्यानव्ययोग्यसिद्धरूपार्थप्रतिपादनमात्रपरत्वात् यदि परं प्रतीतिबलेन खपुष्पशब्दस्य सत्तावाचित्वं घकृद्व्यं न च खपुष्पादिशब्दात् सद्रूपप्रतीतिरस्तीति निराकरोति * तदिति * नन्वेवं सति पदात्सदसत्साधारणरूपार्थप्रतीतिरभावस्यापि खपुष्पशब्दवाच्यत्वं न स्यात् । अथ सदसत्साधारणपदार्थस्वरूपमात्रवाचिनोऽपि पदस्य व्यवहारयोग्यार्थाभिधाने तात्पर्यात् साधारणस्वरूपस्य च व्यवहारायोग्यत्वात् अभाववाचित्वेति । तथा सति

खपुष्पं नास्तीति असद्रूपस्य खपुष्पस्य निषेधे सद्वृत्तत्वापत्तेर्निषेधान्वयसिद्ध्यर्थं खपुष्पशब्दस्य सद्वृत्ताभिधायित्वेष्ट्याशङ्क्याह *अवश्यं हीति* यदि कश्चिदाकाशस्यानन्तदेशगतत्वान्न क्व चिद्देशे पुष्पमस्तीत्यवधारणाऽशक्तेः । खपुष्पशब्दस्य भावेन सम्बन्धग्रहणाऽयोगाज्ज्ञावाऽभावसन्देहे आभावज्ञानस्य भावज्ञानसापेक्षत्वात् सद्वृत्तेनैव खपुष्पस्यानुभवमाशङ्कते तं प्रत्युदाहरणान्तरं निषेधान्वयस्तु समासार्थकथनार्थो भविष्यतीत्याशयः । ननु घटादेः सद्वृत्तस्यैव वाच्यत्वदर्शनात् शशविषाणादेरपि वाच्यत्वसिद्ध्यर्थं प्रमाणानवगतमपि सद्वृत्तत्वं घटादिगतमारोपयिष्यते इत्याशङ्क्याह *न चेति* सम्बन्धिग्रहणपूर्वकसम्बन्धग्रहणापेक्षत्वात् वाच्यत्वस्य योऽर्थो येन रूपेण सम्बन्धिग्रहणकाले गृहीतस्तेनैव रूपेण तस्य सम्बन्धग्रहणात्तद्वाच्यत्वं न्याय्यं न चार्थान्तरस्य सद्वृत्तत्वग्रहणसापेक्षं खपुष्पादौ सद्वृत्तेण सम्बन्धग्रहणं सम्भवतीत्यर्थः । नन्ववयवद्वारा खपुष्पशब्दस्यार्थप्रतिपादकत्वात्तयोश्च सद्वृत्तेण खेन पुष्पेण च सम्बन्धानुभवान्न सद्वृत्तप्रत्ययोपपत्तिरित्याशङ्क्याह *ययोरिति* सामासार्थोऽत्र चिन्त्यते न चासौ सद्वृत्ततया सम्बन्धग्रहणं विना सद्वृत्ततयाभिधानां शक्यतइति भावः । ननु सद्वृत्तत्वेनाप्रतीतस्य शशविषाणादेरप्रसक्तत्वान्निषेधो न युज्येत इत्याशङ्कते *कथं तर्हीति* सद्वृत्तप्रतीतावपि निषेधानुपपत्तिसाम्यमाह *सदिति* सद्वृत्तत्वेनापि प्रतीतस्य घटाददंशान्तरादौ निषेधदर्शनादात्यन्तिकेत्युक्तम् एतदेव विवृणोति *पश्येति* शशविषाणादौ देशकालाद्यवच्छेदाप्रतीतेरविशेषेण सर्वत्र भावाभावप्रसङ्गादेकत्रैवेत्युक्तम् । ननु वस्तुवृत्त्यैकत्र सद्वृत्तत्वासम्भवेऽप्यारोपेण सद्वृत्ततया प्रतीतस्यैकत्र शुक्तिरजतवद्विरुद्धां निषेध इत्याशङ्कते *तेनेति* येन कारणेनैकत्र वस्तुवृत्त्या सद्वृत्तत्वे विरुध्यते तेनैव कारणेन सद्वृत्तत्वमारोप्यतइत्युक्तमिति शेषः । खपुष्पे वान्यदारोप्येत खपुष्पं वान्यत्र तस्य त्वसिद्धसद्भावत्वान्नारोप्याश्रयत्वेनारोप्यारोपविषयत्वं युक्तमित्याह *नेति* यथापवरके घटो नास्तीति निषेधोऽपवरकाख्यस्य निषेधाश्रयस्य निषेध्यघटप्रदेशात् प्रदेशान्तरस्य सद्भावं निषेध्यस्य च घटस्य प्रदेशान्तरे सद्भावमपेक्षते तथाप्येवऽप्यारोप्याश्रयस्योषरादेरारोप्य तोयादिप्रदेशान्नद्यादेः प्रदेशान्तरस्य सद्भावमारोप्यस्य च तोयादेः प्रदेशान्तरे नद्यादौ सद्भावमपेक्षते इति प्रदेशान्तरसद्भावशब्दस्यावृत्त्या पृष्ठीसमासं सप्तमीसमासं चाङ्गीकृत्य योज्यम् । ननु यद्यपि खपुष्पस्यात्यन्तासत्त्वान्न घटादिसत्तायास्तस्मिन् आरोपस्तस्य वा घटादावारोपः सम्भ-

वति तथापि वृक्षादौ ज्ञातसद्भावस्य पुष्पस्याकाशे ऽध्यारोपो भवि-
 ष्यतीत्याशङ्क्याह *न चेति* खपुष्पशब्दस्य केसरादिमद्रूपाकाशाव-
 यवपरिमाणवाचित्वाद् वृक्षादिपुष्पस्य च ताद्रूप्याभावेन ततो ऽन्यत्वा-
 न्नान्यस्य वृक्षादिपुष्पस्य सद्भावेनान्यस्याकाशावयवसन्निवेशविशे-
 षरूपपरिमाणात्मकस्यात्यन्तासत्ताकस्यारोपः सम्भवतीत्यर्थः । ननु
 यथा केशो ऽङ्कादौ मनुष्यमस्तकादिगतकेशेभ्यो ऽन्यत्वे ऽप्याकाशा-
 वयवसंनिवेशविशेषरूपपरिमाणात्मकानामत्यन्तासतां केशानामा-
 रोपो दृष्टस्तथेहापि भविष्यतीत्याशङ्क्य *असम्बन्धादित्युक्तम्*
 तिमिरादिविरलीकृता लोकविच्छिन्नास्तमो ऽवयवास्तत्रात्यन्तसौ-
 ह्यकाष्ण्यादिदैर्घ्यादिगुणसम्बन्धेन सादृश्यात् केशरूपतया ऽऽरो-
 प्यन्ते खपुष्पवृक्षपुष्पयोस्तु सदसद्रूपताया कथं चिदवयवसामा-
 न्यसम्बन्धाभावेनासादृश्यान्न केशो ऽङ्कादितुल्यतेत्याशयः । यद्वान्य-
 स्यारोपाश्रयभूतस्यावाकाशस्य सद्भावेनान्यस्यात्यन्तासतः खपुष्पस्या-
 रोपो न सिध्यति सदसतोरेकधर्मसम्बन्धाभावेनासादृश्यादित्यर्थः ।
 अथ वा प्रदेशान्तरस्यारोप्याश्रयस्य खपुष्पस्यासत्त्वात् न घटादिस-
 त्तायास्तस्मिन्नारोपः सम्भवतीति पूर्वग्रन्थेनोक्ते खपुष्पस्यैव तर्हि घ-
 टादावारोपो ऽस्त्वित्याशङ्क्यान्यस्य प्रदेशान्तरस्य घटादेः सद्भावमा-
 त्रेणान्यस्यारोपविषयस्य खपुष्पस्यारोपो न सिध्यति खपुष्पस्य घटा-
 दिनैकधर्मसम्बन्धाभावेनासादृश्यादित्यनेन ग्रन्थेनोच्यते यद्यपि
 ध्वनिधर्माणामसदृशेष्वपि वर्णेष्वभिव्यङ्ग्याभिव्यङ्गकत्वसम्बन्धनि-
 मिन्नारोपदर्शनात् पित्तधर्मस्य च पीतत्वस्य चाक्षुपरश्मीनां शङ्ख-
 प्राप्तौ रश्मिसंयुक्तानां पित्तावयवानामपि शङ्खप्राप्तेः शङ्खसंयुक्तसम-
 वायनिमिन्नारोपदर्शनात् सादृश्यादिना केन चित्सम्बन्धेनारोपो भ-
 वति न सम्बन्धं विनेति दर्शयितुम् *असम्बन्धादित्युक्तम्* तथापि
 द्रव्यस्य द्रव्यान्तरे सादृश्यं विनारोपादर्शनात् सादृश्याभावार्थत्वेन
 व्याख्यातम् । ननुषरेण तोयस्य सादृश्यादिना केन चित्सम्बन्धाभावात्
 कथं तत्र तोयादेरारोप इत्याशङ्कते *कथमिति* तोयस्य सदरू-
 पत्वे सादृश्यादिसम्बन्धसद्भावात् शौक्त्यचञ्चलत्वादिधर्मकरश्मिसं-
 युक्तेनोषरेण सह साक्षात् सादृश्याभावे ऽप्युपरसंयुक्तरश्मिसादृ-
 श्यादारोपोपपत्तिरित्याशयेन परिहरति *प्रदेशान्तरेति* खपु-
 ष्पस्यासम्भवादारोपासम्भवे ऽभिहिते तोयस्याप्यसम्बन्धादारोपो
 न स्यादित्याशङ्क्यर्थप्रतीतेरत्यन्तासत्त्वाभिप्रायस्य च प्रत्यक्षविरोधे-
 नानुपपत्तेस्तन्निरासार्थं तोयस्य सद्भावाद्दुपरसम्बन्धप्रतीतिरिति

व्याख्येयम् । सम्बन्धानपेक्षणे च तत्रासतोऽत्यन्तासतश्च विशेषा-
भावात्तत्रासदपि भ्रान्तौ प्रकाशतेऽत्यन्तासत्तु न प्रकाशते इति व्य-
वस्थाहेत्वभावात्परिभाषामात्रापत्तेरत्यन्तासतोऽपि शुक्तिरजतता-
दात्म्यस्य प्रकाशनदर्शनात् प्रदेशान्तरसत्ताया न कश्चिदुपयोगः। अत
एव च ब्रह्मातृगुणसत्ताकमित्यत्र गुणग्रहणं कृतम् । ननु शशविषा-
णस्य निषेधानुपपत्तौ शशविषाणं नास्तीति नास्तिशब्दप्रयोगः कथं घ-
टतेत्याशङ्कते * कथमिति * नायं नास्तिशब्दो निषेधार्थः किं त्व-
नुवादमात्रमिति परिहरति * पूर्वैणेति * अप्राप्तस्यानुवादानुपप-
त्तिमाशङ्क्य * पूर्वैणैवेत्युक्तम् * प्रमाणान्तरेण कदा चिच्छशशृङ्गा-
नुपलब्धेः । शशे विषाणमस्तीति विग्रहवाक्यार्थे समासायोगाद-
भावाख्यप्रमाणावगतस्यात्यन्ताभावस्यैव सम्बन्धग्रहणसम्भवात्समा-
सार्थत्वोपपत्तेः । शशे विषाणं नास्तीति विग्रहवाक्यार्थेऽन्तर्णीतनि-
षेधोऽयं समासश्चन्द्राननमित्यन्तर्णीतिवत्यर्थो यथेति अवधारणाच्छ-
शविषाणशब्दस्यात्यन्ताभाववाचित्वप्रतीतिः । शशविषाणशब्देनैव
भावावगमाम्नास्तिशब्दस्यानुवादत्वोपपत्तिरित्यर्थः । अनुवादमात्रानर्थ-
क्यापत्तेरपरितोपादभावसामान्यस्य नास्तिशब्दोक्तस्य विशेषणार्थो
ऽत्यन्ताभावाख्यविशेषवाचिशशविषाणप्रयोग इति परिहारान्तरमा-
ह * अथ वेति * नन्वीहशएव विशेषणविशेष्यभावो न तु वि-
परीत इति कथं निश्चेयमत आह * नेति * अर्थद्वारशब्दयोर्विशे-
षणविशेष्यभावः । न चाभावसामान्येनात्यन्ताभावाख्यविशेषरूपं श-
शविषाणं विशेष्यते गोत्वादिसामान्यं हि बाहुलेयादिविशेषान्तरे
व्यभिचाराच्छावलेयादिविशेषेण विशेष्यमाणं दृष्टं विशेषस्य व्यभि-
चारात् सामान्येन विशेषणं न युक्तमित्यर्थः । एवमपि शशविषाणा-
दिशब्दादेव कर्कादिवद्व्यभिचाराभावेन विशेषान्तर्गतसामान्यप्र-
तीतेरपि सिद्धेर्नास्तिशब्दानर्थक्यमपरिहार्यमित्यपरितोषात्प्रमाणा-
न्तरेण शशे शृङ्गाप्रतीतावपि शशविषाणशब्दादेव वस्तुतोऽत्यन्त-
भाववचनादपि भ्रान्तस्य संसर्गप्रतीतिं वारयितुम् अयं निषेध इति
परिहारान्तरमाह * अथ वेति * नन्ववयवार्थग्रहणे षष्ठ्यर्थ- ३२४।
स्मृतिप्रसङ्गेऽपि योग्यानुपलब्ध्या शशस्य शृङ्गाहृत्यावगमात्
कथं संसर्गभ्रान्तिरित्याशङ्क्य * न चेत्युक्तम् * एवं त्वाभाव-
वाचित्ववादिनं प्रति प्रयोगानुपपत्तेरपरिहारेणापरितोषात् स्वमतेन
समासार्थकथनार्थत्वं नास्तिशब्दस्य द्योतयितुमाह * अथ वेति *
शशे विषाणं नास्तीति विग्रहवाक्यसूचनार्थम् * विनैवेत्युक्तम् *
शृङ्गोत्पत्त्याश्रयत्वे निषेधविचक्षासूचनाय * अधिकरणत्वेनेत्युक्तम् *

विषाणस्याधेयत्वविवक्षायामपि प्रथमाया एव प्रयोज्यत्वान्तस्याश्च निर्देशार्थत्वेनैव प्राप्तेर्विषाणं च निर्दिश्येतेत्येतावदुक्तम् । नन्वसतो ऽध्या-
 रोपं विनाधेयत्वनिर्देशायोगात् परपक्षापात्तिरित्याशङ्क्य * गवादी-
 त्युक्तम् * शशगतस्य शृङ्गस्य निर्देशो नारोपं विना युज्येत ग-
 वादिगतस्य तु प्रमाणसिद्धत्वान्नारोपापेक्षेति भावः । गवादिगतस्य
 निषेधानुपपात्तिमाशङ्क्य निषेधभूतस्य शशसम्बन्धविषयत्वं वक्तुम्
 * तयोरित्युक्तम् * शशविषाणयोः सम्बन्धस्याप्रसक्तेर्निषेधानर्थक्य-
 माशङ्क्य शशविषाणस्यात्यन्ताभावेन सह वाच्यवाचकसम्बन्धकथ-
 नार्थत्वसूचनार्थं तेनैवेत्युक्तम् । चन्द्राननेन समासार्थकथनार्थं चन्द्र
 इवाननमिति विग्रहवाक्यवच्छशविषाणसमासार्थकथनार्थेन शशे
 विषाणं नास्तीति विग्रहवाक्येनानुभूतस्य सम्बन्धस्य श्रोतुः शशवि-
 षाणशब्दः तद्वाक्यप्रतिपाद्यमेवात्यन्ताभावं गमयिष्यतीत्येतदर्थं ना-
 स्तिशब्दप्रयोग इति व्यवहितेनान्वयः । क्रियायां च क्रियार्थायामिति
 लङ्ः क्रियार्थक्रियोपपदानिमित्तत्वात् गमयिष्यतीत्येतदर्थमित्यर्थो
 लभ्यते शशविषाणं नाम किमित्यपेक्षायामकदेशेन विग्रहवाक्यसूच-
 नार्थं नास्तीति शब्दप्रयोग इति तात्पर्यार्थः । शशे विषाणं नास्तीति
 विग्रहवाक्यस्य निषेधपरत्वमङ्गुष्पस्य समासार्थकथनप्रयोजनं तेनै-
 वानुभूतसम्बन्धस्येत्यनेन सूचितम् । वस्तुतस्तु भावान्तरमभावो ऽन्यो
 न कश्चिदनिरूपणादित्यनेन न्यायेन भावनिरपेक्षस्याभावस्य वक्तु-
 मशक्यत्वात् शृङ्गाकारेण परिणतः शशमूर्द्धैव भावरूपो विग्रहवा-
 क्यार्थ इति निषेधार्थत्वाभावान्नारोपापेक्षेत्याह * अथ वेति * त-
 तश्च शशविषाणं नास्तीत्यत्राप्येकदेशेन समासार्थकथनार्थविग्रह-
 वाक्यसूचनार्थस्य नास्तिशब्दस्याप्यसावेव विषय इति निषेधार्थत्वा-
 भावादारोपाभावे ऽपि प्रयोगविरोध इति निषेधार्थत्वाभावादारोपा-
 भावे ऽपि प्रयोगविरोध इति कथं तर्हि शशविषाणं नास्तीति प्रयो-
 ग इत्याशङ्कानिरासमुपसंहरति * इतीति * भावस्यापि नास्तिबु-
 द्धिविषयत्वं दृष्टान्तेनोपपादयितुं वृद्धसम्मतिमाह * तथा चेति *
 तिष्ठतेर्गतिनिवृत्तौ स्मरणे ऽपि पूर्वौ सन्ध्यां जपंस्तिष्ठेदित्यादावूद्ध्वा-
 वस्थाने प्रयोगाद्वस्तुवाचितोक्ता । स्वातन्त्र्यमात्रं चाभावस्य नास्ती-
 ति अभिप्रेतं न सर्वात्मना निरूपणाभावः सदसद्विवेकाभावप्रसङ्गा-
 दिति । एवं तवैवायं दोष इत्यनेनारोपितार्थवृत्तित्वस्य गौणत्वलक्षण-
 स्याव्यापकत्वं दोषं प्रतिज्ञातम् । खपुष्पस्यात्मन्यारोपायोगात्तदा-
 रोपेण खपुष्पस्यात्मनि वृत्त्यनुपपत्तेः खपुष्पमात्मेति गौणप्रयोगे ल-
 क्षणासम्भवेनोपपाद्यम् । नन्वेवं सति खपुष्पादीनां स्वार्थाविनाभू-

तदुक्त्याभावात् गौणप्रयोगाभावप्रसङ्ग इत्यनेनाशङ्कितं गुणयोगनि-
मित्तवृत्तित्वस्य गौणलक्षणस्याव्यापकत्वं परिहरति * तेनेति *
आरोपितस्य खपुष्पादेर्गुणयोगाद्वास्तवत्वप्रतिपादनार्थो लब्धशब्दः
मुख्यार्थान्तराभावादित्यादिनोपपादितस्य मुख्यत्वस्य गौणप्रयोगो-
पपादनोपयोगसूचनार्थो मुख्यशब्दः । येन कारणेन लब्धो वास्तवो
ऽत्यन्ताभावाख्यो वाच्यो ऽर्थः शशविषाणादिशब्दानां तेनान्यत्रा-
प्यात्मादौ शशविषाणमात्मेति गौणः प्रयोगः सिद्ध इत्यर्थः । तन्नि-
मित्तगुणाभिधानार्थम् । प्रसिद्धीत्युक्तम् । वस्तुतः सद्रूपत्वेन या प्र-
सिद्धिः ततो ऽन्येन प्रकारेणाद्रूपत्वेनावस्थानं नाम खपुष्पादेर्गुण
इति भावः । मुख्यशब्दसूचितम् मुख्यत्वस्य गौणत्वोपयोगं प्रकट-
यितुमाह * तव त्विति * आरोपवादिनो ह्याकाशस्य पुष्पस्य च
संसर्गः खपुष्पशब्दस्य मुख्यो ऽर्थो ऽभिमतः । तस्य च वस्तुतो
ऽसत्त्वात्तत्पूर्वको गौणो न सिध्येदिति भावः । लब्धमुख्यार्थानामि-
ति मुख्यशब्दनैव न चैतस्य लोके गौणत्वप्रतीतेरिति खपुष्पगौणत्व-
प्रतीतेरिति खपुष्पगौणत्वनिरासस्यार्थाद् गौणप्रयोगोपपादनोपयोगं
सूचितं प्रकटयितुमाह * यदि चेति * पुष्पाकाशयोः संसर्गारोपेण
स्वार्थे ऽत्यन्ताभावे खपुष्पशब्दस्य गौणतारोपवादिनो ऽभिमता
तथा च सत्यात्मनि गौणार्थं न स्यादित्यर्थः । एतदेवोपपादयति *
न हीति * नन्वग्निशब्दस्यापि गौणमात्रवचकद्वारान्यत्र गौणत्वं क-
स्मान्न भवतीत्याशङ्क्य षाष्ठं न्यायनाह * तथा चेति * प्रतिनिधावु-
पात्ते ऽपचरिते प्रतिनिधिसदृशमुपादेयं मुख्यसदृशं वेति स-
न्देहे प्रतिनिधेरुपात्तत्वेन शास्त्रपरिगृहीतत्वात्तादृशोपादाने प्राप्ते
वचनात्त्वन्याय्यमभावे तत्सामान्येन प्रतिनिधेरभावात् इतर-
स्येति सूत्रादभावे तत्सामान्येन प्रतिनिधिरिति पदत्रयानुष-
ङ्गेण प्रतिनिधावुपात्ते तदभावेन तत्सामान्येन प्रतिनिधिर्नो-
पादेयः मुख्यावयवोपादितस्योपात्तस्यापि प्रतिनिधेरचोदितत्वेने-
तरसाम्यादिति षष्ठे वक्ष्यते तेनैव न्यायेन माणवकस्याप्यवाच्य-
त्वसामान्यान्नाग्निशब्दस्य तद्द्वारा ऽन्वत्र गौणतेत्याशयः । यदप्य-
सद्रूपस्यारोपाभावे सांख्यादिकल्पितप्रधानादिनिषेधो नै * सम्भ-
वनात्युक्तम् * तदप्यनुभाषणपूर्वकं परिहरति * ये ऽपीति *
परमाणुकारणवादिभिर्वैशेषिकैः परमाणुभ्यो ऽन्यदेव प्रधानरूपं
शरीरात्मवादिभिश्चार्वाकैः शरीरादन्यादृगात्मरूपं शरीरादित्यादि-
शब्दोपात्तज्ञानमन्तानात्मवादिभिर्वैद्वैज्ञानमन्तानादन्यादृगात्मादी-

त्यादिशब्दोपात्तपृथिव्यप्तेजोवाग्व्याख्यचतुष्टयतत्त्ववाचिभिश्चावाकै-
 स्तेभ्यो ऽन्याद्वक्त्रूपशब्दोपलक्षितमाकाशादितत्त्वं नास्तीति वर्णयत-
 इति योज्यम् । श्लोकं व्याचष्टे * प्रधानादीति * एवं स्वार्थाभिधा-
 नेनेति भाष्यमुपसंहारार्थत्वेन व्याख्यातुमाह * तस्मादिति * ए-
 वमिति गुणाश्रया इति सूत्रावयवसूचितं गौणवृत्तिलक्षणाभिधाना-
 र्थं कथमगुणवचनो गुणं ब्रूयादिति भाष्यं व्याख्याय प्रकृतोदाहरणे
 ३२५१२ इह त्विति भाष्यं व्याचष्टे * अतश्चेति * प्राप्नोति परमां सिद्धिमि-
 त्यादावीप्सिते कार्ये सिद्धिशब्दप्रयोगात्तस्य मुख्यस्यार्थस्य सिद्धिः
 कार्यमस्येति व्यधिकरणबहुव्रीहिणा तत्सिद्धिशब्देन तत्कार्यकारिता
 उक्तेति दर्शयितुं स्वार्थस्य यजमानस्य या सिद्धिः कार्यं * तत्कर-
 त्वमित्युक्तम् * भाष्यं तु कीदृशः प्रस्तरादेर्यजमानगुणसम्बन्ध इति
 पृष्ठे यजमानसिद्धिकरः प्रस्तरादिरिति योज्यम् सर्वो हित्यादिभा-
 ष्यं संक्षिप्य व्याचष्टे * प्रस्तरोति * तस्मादित्युपसंहारभाष्योपे-
 क्षया विध्यर्थवादविचारानादरः सूचितः । जात्यादिविषयभूतेष्व-
 प्याग्नेयाद्युदाहरणेषु विध्यर्थवादविचारोपक्रमस्य गुणवादानिमित्ता-
 मिधानावसरकरणार्थत्वान्न विध्यर्थवादविचारे ऽभिनिवेष्यम् । इति
 सूचयितुमाह * एतेनेति * तत्सिद्धेर्गुणवादानिमित्तत्वाभिधानेन
 जात्यादीन्यपि तन्निमित्तत्वेन व्याख्यातानीत्यर्थः ।

॥ आनेयादिशब्दानां ब्राह्मणस्तुत्यर्थत्वाधिकरणम् ॥ १३ ॥

जातिः ॥ २२ ॥

भाष्योक्तोदाहरणं दूषयति * तत्रेति * अर्थवादान्तरोक्तप्रजापति-
 मुखाद्येकप्रकृतिप्रभवत्वेन ब्राह्मणादीनामग्न्यादिभिर्भ्रातृवत् सम्बन्ध-
 सद्भावादर्थवादोक्तस्यापि च सम्बन्धस्यान्यैः स्तुवतइत्यादिषु मुख्य-
 शब्दप्रवृत्तिनिमित्तत्वदर्शनात् ब्राह्मणादिष्वग्नेयादिशब्दानां मुख्यते-
 त्याशयः । ननु देवतातद्धितस्येह मुख्यत्वं न सम्भवतीत्याह * ये-
 नेति * सर्वत्राग्निकालिभ्यां ढगिति सम्बन्धमात्रे ऽग्निशब्दात् ढक्-
 स्मृतेस्तस्येदमिति चाण्डाल्यस्यापि तन्मात्रे स्मृतेर्नायं देवतातद्धित
 इति भावः । त्रैवर्णिकानां वा यागाधिकारित्वाद्यागदेवताभिराग्ने-
 यादिभिर्देवतासम्बन्ध एव वक्तुं शक्यतइत्याह * देवतेति * ननु
 देवताशब्दस्य सम्बन्धिशब्दत्वात् प्रतिसम्बन्धित्यज्यमानं हविरेवापे-
 क्ष्य प्रवृत्तेः शिष्यस्यैव गुरुसम्बन्धवत्तत् विषयएवं देवतासम्बन्धो

नान्यस्येत्याशङ्क्याह * न हीति * त्यक्कारमपेक्ष्य देवताशब्दस्या-
प्रवृत्तावपि देवतोद्देशपूर्वकद्रव्यत्यागाख्यैकक्रियाविषयनियमलक्ष-
क्षणत्वात् द्रव्यदेवतयोः सम्बन्धस्यैतस्य च त्यक्पक्षत्वात् येन देव-
तोद्देशपूर्वकद्रव्यत्यागाख्यैकक्रियासम्बन्धेन द्रव्यस्य सम्बन्धिनी दे-
वता तेनैव त्यक्तुरपीत्यर्थः । त्यक्तुरपि देवतासम्बन्धे भाष्यकृतः
संमतिमाह * यथेति * आग्नेयो ब्राह्मणः स सोमेनेष्ट्वा ऽग्नीषोमी-
यो भवति यदेवाद् पौर्णमासं हविस्तत्तर्ह्यनुनिर्वपेत्तर्हि स उभयदे-
वतो भवतीत्यनेन सोमयागादूर्ध्वं ब्राह्मणो ऽग्नीषोमदेवतो भव-
तीत्यभिधानादग्नीषोमीयहविमोत्रमुत्कृष्यते न दर्शपौर्णमासौ नापि
नापि कृन्ना पौर्णमासीत्युक्तेः कथं पुरुषस्य देवतान्वय इत्याश-
ङ्क्यैतत्पञ्चमे भाष्यकृतोक्तं दूषणमुपसंहरति * तस्मादिति *
स्वयमुदाहरणान्तरमाह * अत इति * नन्वग्न्यादिगुणस्य ब्राह्मणा-
दिष्वदर्शनात् कथमत्र गौणप्रयोगोपपत्तिरित्याशङ्क्याह * अग्निरि-
ति * भाष्यकृता गुणवादनिमित्ताभिधानावसरार्थं को गुणवाद
इत्यनेन वादशब्दमुद्यतइति कर्मव्युत्पत्त्या ऽभिधेयवाचिनमङ्गी-
कृत्य कर्मधारये को गुणो विवक्षित इति पृष्ठाग्निसम्बन्ध इत्यनेना-
ग्नेयशब्दवाच्यस्याग्निदेवत्यस्य हविषो ऽग्निसम्बन्धो गुणो ब्राह्मणे
विवक्षित इत्युत्तरे दत्ते कथं ब्राह्मणस्याग्निसम्बन्ध इति पृष्ठा तदुत्त-
रत्वेन जातिशब्दव्याख्यानाय * एकजातीयत्वादित्युक्तम् * तत्सा-
मान्यवाचितया जातिशब्दव्याख्यानार्थमिति शङ्कां निवर्त्तयितुमाह
* जातिरिति * जातिशब्दस्याद्यभावविकारवाचित्वज्ञापनार्थं ज-
न्मेत्युक्तं जायते ऽस्मादिति व्युत्पत्त्या प्रकृतिवाचित्वज्ञापनायोपादा-
नशब्देनोत्पत्तिहेतुः प्रकृतिरुक्ता । तच्छब्दानुषङ्गेण तस्य मुख्यस्या-
ग्नेर्या जातिः प्रकृतिः सैव यस्य ब्राह्मणस्य जातिरिति पूर्ववद्व्यधिक-
रणबहुव्रीहिणा तज्जातिशब्देन द्वयोरेकजातीयतोक्ता भवतीति कृ-
त्वैकजातीयत्वं भाष्यकृतोक्तम् । ननु संसारानादित्वेनाग्निब्राह्मणादेः
प्रजापतिमुख्यादिप्रकृतिकत्वं नास्तीति किमेकजातीयकत्वमिति भा-
ष्येणाशङ्कार्थवादोपन्यासस्याशङ्कानिरासार्थत्वं सूचयितुमाह * य-
द्यपि चेति * अन्तरशब्देनाग्नेयो ब्राह्मण इत्यस्याग्नेयमष्टाकपालं नि-
र्वपेत् ब्राह्मणो ब्रह्मवर्चसकाम इति विध्यन्तरशेषत्वेनार्थवादत्वसि-
द्धान्तानुसन्धानं सूचितम् । एकस्मिन्निति भाष्यतान्पर्यं वक्तुमिहे-
त्युक्तम् । इहोदाहरणे ऽग्न्यादिशब्दस्य ब्राह्मणादौ प्रवृत्तिनिमित्ततां प्र-
तिपत्स्यतइत्यर्थः । स्वरूपार्थस्त्वभिर्हीत्यनेनैवानागतवेक्षणोक्तः ॥

॥ युपादिशब्दानां यजमानस्तुत्यर्थत्वाधिकरणम् ॥ १४ ॥

सारूप्यात् ॥ २२ ॥

लिङ्गसमवाया इति द्वन्द्वसमासे प्रथमाबहुवचनदर्शनात् त-
त्सिद्धिश्च जातिश्च सारूप्यं च प्रशंसा च भूमी च लिङ्गसमवाय-
श्चेति प्रथमयैव सर्वत्र विगृहीतव्ये ऽपि प्रस्तरादेर्यजमानादिसारूप्यं
तत्कार्यकरत्वादिधर्मसामान्यात् सम्भवदपिशब्दस्य तत्कार्यकरत्वा-
दिमात्रे पर्यवसानेन शाब्दबुद्धिविषयत्वाभावात् अविषयस्य च प्रतिपा-
दनात्मकशब्दप्रवृत्तिनिमित्तत्वायोगात् न शब्दप्रवृत्तिनिमित्तं यूपस्य
त्वादित्ययजमानसारूप्यं शब्दप्रतीतिविषयत्वाच्छब्दप्रवृत्तिनिमित्त-
मिति वैषम्यं दर्शयितुं पञ्चम्यध्याहृता गुणाश्रयशब्देन सर्वेषां गौण-
त्वनिमित्तत्वे ऽभिहिते पुनः सारूप्यस्य निमित्तत्वाभिधानाच्छाब्द-
बुद्धिविषयत्वात्मकनिमित्तत्वविशेषप्रतीतमेवाशयं शङ्कापूर्वकं विवृ-
णोति * नन्वाति * सारूप्यं विना गौणत्वाभावात्तस्य गौणत्व-
निमित्तत्वे ऽपि बोधकत्वातिरिक्तायाः शब्दस्य वृत्तेरभावाच्चिर्विष-
यायाश्च बुद्धेरसम्भवाच्छाब्दबुद्धिविषयस्यैव शब्दप्रवृत्तिनिमित्तत्वं वा-
च्यम् । न शब्दात्यर्यावधारणं विना शब्दबुद्धिविषयत्वं युक्तम् । त-
त्कार्यकरत्वादिनिमित्ते च सारूप्यं तन्मात्रपर्यवसितस्य शब्दस्य ता-
त्पर्यावधारणमशक्यम् । इह तु प्रत्यक्षत्वेन सारूप्यस्य प्रथमं प्रतीतेस्त-
त्रैव शब्दस्य तात्पर्यावधारणाच्छाब्दबुद्धिविषयत्वेन शब्दप्रवृत्तिनि-
मित्तत्वं युक्तमित्याशयः । चक्षुर्ग्राह्ये सादृश्ये तात्पर्याख्याविवक्षाव-
धारणसम्भवात् शाब्दबुद्धिविषयत्वरूपशब्दप्रवृत्तिनिमित्तत्वाविशेषा-
भिधानार्थं तत्कार्यकरत्वादिहेतुकेभ्यः सद्भावमात्रेण गौणत्वनिमि-
त्तेभ्यः सादृश्येभ्यो ऽस्य पृथगसाधारण्येनेहोपादानमित्यर्थः । अश-
क्यत्वादिति सिद्धान्तभाष्यं यजमाने ऽपि पशोर्वन्धुं शक्यत्वात्
अयुक्तमाशङ्क्याह * यजमानस्य हीति * खलेवालीवदयूपस्यैव
यूपकार्यं विधानात् यूपनिष्पत्तिमात्रापवर्गिणां धर्माणां निवृत्ताव-
प्युत्तरवेदेः प्राग्देशे पशुधारणस्य निखननस्य च पशुनिरोधार्थत्वे-
न यूपकार्यान्तःपातात्तत्कार्यापन्नं यजमाने प्राप्ते दक्षिणोपविष्टस्य
पदार्थकरणविरोधप्रसङ्गादशक्यतेति भावः । आदित्यस्य यूपका-
र्यार्थत्वानिरासः कस्मान्न कृत इत्याशङ्क्य स्पष्टत्वादिति सूचयितु-
माह * सहस्ररश्मेस्तिवाति * ननु दारुमय्यामादित्यप्रतिकृतौ शङ्क्यं
पशुवन्धनमित्याशङ्क्याह * यदि चेति * प्रतीयमानयूपोच्छ्रयण-
विध्यैकवाक्यत्वत्यागापत्तिदोषसूचनार्थम् * नास्तिक्यादित्युक्तम् *
ननु श्येनचितं चिन्वीतेत्यादौ सादृश्यसम्पत्तेरपि विधिर्विषयता

दृष्टेत्याशङ्काह * तदिति * स्तुतौ गौणत्वसम्भवे विधौ तदाश्रयणं ३२६॥
न युक्तमित्याशयः ॥

॥ अपश्वादिशब्दानां गवादिस्तुत्यर्थत्वाधिकरणम् ॥ १५ ॥

प्रशंसा ॥ २२ ॥

गोअश्वान् प्रशंसितुमित्यादिभाष्यात् प्रशंसायाः प्रयोजनत्वेन
रामस्येव वेतनदाने निमित्ततोक्त्याभाति तस्याश्च सर्वत्र प्रयोजन-
त्वाविशेषादिहोपादानमनर्थकमित्याशङ्कते * नन्विति * नात्र प्र-
योजनत्वेन निमित्तत्वं विवक्षितं किं तु प्रसह्यकारित्वादिवदभिधेय-
लक्ष्यमाणगुणत्वेनेत्याशयेन परिहरति * फलमिति * ननु गवाश्व-
व्यतिरेकेष्वजादिष्वपि पशुशब्दप्रवृत्तौ प्रशंसाया निमित्तत्वं न स-
म्भवति गवाश्वानुपादेयत्वेन विहितौ प्रशंसितुमत्रान्येषां निन्दाया
विवक्षितत्वात् इत्याशयेन कथं प्रशंसाप्रवृत्तिनिमित्तत्वमिति पृच्छति
* कथमिति * नञ्समासावयवभूतस्य पशुशब्दस्य समासान्त-
गत्या ऽजादिषु प्रवृत्तौ प्रशंसानिमित्तमित्याशयेनोत्तरमाह * गवे-
ति * नञ्समासावयवभूतेन पशुशब्देन प्रशस्ततां लक्षयित्वा न-
ञ्समासेनान्यपशुषु तदभावः कथ्यतइत्यर्थः । ननु पशुशब्दस्य
नञ्समासे कृते निषेधपर्यवसायित्वादकृते च परशब्दत्वाभावाच्च
प्राशस्त्यलक्षणार्थता युक्त्याशङ्का * पूर्वमित्युक्तम् * समासवि-
ध्यर्थं तद्योग्यार्थलक्षणा गङ्गावास्यादिशब्दवदविरुद्धेत्याशयः । न-
न्वजादेरपि पयोदानाद्युपकारित्वेन प्राशस्त्यसद्भावाच्चेद्विधानुपपत्ति-
रित्याशङ्क्य * गवेत्युक्तम् * गवाश्वान्यत्वोक्त्या तदुगतप्राश-
स्त्यातिशयलक्षणार्थतावसीयतइत्याशयः । उदाहरणान्तरविषया-
वादिशब्दौ । ननु पशुत्वाभाव एव नञ्समासेन कस्मान्न कथ्यतइत्या-
शङ्काह * नेति * पशुत्वस्यायं निषेधस्तल्लक्षितस्य वा यागादिका-
र्यस्य पुत्रकार्यमकुर्वतीव पुत्रे न ममैष पुत्र इति । तत्राद्ये प्रत्यक्ष-
विरोधो द्वितीये ऽप्रीयोमीय इत्यादिवचनविरोध इत्यर्थः । अनेन
चोत्पत्तिरनर्थिकास्यादिति भाष्यावयवगतेनोत्पत्तिशब्देन प्राथम्यगु-
णयोगात्पशुयज्ञसत्रग्राहिप्रत्यक्षमुक्तम् तस्य च निर्विषयत्वापत्तिः
स्वरूपनिषेधे ऽनर्थिकेत्यनेनोक्तम् कार्यनिषेधे वचनविरोधो विध्य-
न्तरं चेत्यनेनोक्त इति व्याख्यातम् । ननु विकल्पाङ्गीकरणेन विरो-
धः परिहरिष्यते ऽत आह * न चेति * नन्वगत्या वैषम्ये ऽपि
विकल्पः स्यादित्याह * स्तुत्या चेति * न च मुख्यार्थत्यागापत्ते-
स्तुत्यर्थत्वासम्भवः । कार्यलक्षणायामपि तुल्यत्वादित्याह * तुल्य-

श्रुति * गवाश्वव्यतिरिक्तस्य च पशुकार्यकरत्वनिषेधे पारिशेष्यात्
 गवाश्वस्य पशुकार्यकरत्वसिद्धेस्तदुपादानानर्थक्यम् । प्राशस्त्यनिषेधे
 तु गवाश्वगतं प्राशस्त्याविषयत्वं निषेधस्य ज्ञापयितुं पशुशब्दस्य ग-
 वाश्वशब्दसामानाधिकरण्योपादानमनर्थकमित्याशयेनाह * प-
 शव इति * ननु पशुस्वरूपस्य तत्कार्यस्य वा निषेधासम्भ-
 वेऽपि पशुगता क्रिया गुणो वा अजादौ निषेत्स्यतइत्याशङ्क्या-
 ह * न चेति * पशुमात्रवर्तिक्रिया गुणसामान्यं वा निषिध्येत
 गवाश्वगताः क्रिया गुणविशेषा वा आद्ये पूर्ववत्प्रत्यक्षविरोधः द्विती-
 ये योग्यानुपलब्धितोऽपि ज्ञातुं शक्यत्वान्मन्दफलत्वम् अन्यगतस्य
 विशेषस्यान्यत्रासम्भवादन्यशब्देनैव सिद्धेरत्यन्तानर्थक्यमित्यर्थः ।
 ननूक्तेन प्रकारेण नञ्समासस्य निषेधान्तरासम्भवात्प्राशस्त्यस्य
 निषेधकत्वे प्रशंसालक्षणात्तत्त्वाभावात् प्रशंसोदाहरणत्वं युक्तमि-
 त्याशङ्कानिरासाय श्लोकगतपूर्वशब्दोक्तम् निषेधान्वयात् प्राक् स-
 मासावयवभूतेन पशुशब्देन प्राशस्त्योपादानमुपपादयति * अवश्यं
 चेति * नन्वेवं सति केवलस्य पशुशब्दस्य मुख्यार्थत्वसम्भवा-
 त्प्राशस्त्यलक्षणा न युक्तेत्याशङ्काह * न चेति * निषेधान्वयायो-
 ग्यत्वान्न मुख्योऽर्थः सम्भवतीत्याशयः । ननु प्राशस्त्यस्यापि क्रि-
 यागुणवत् पशुमात्रवर्त्तिनो निषेधाशक्तेर्गवाश्वगतस्य च प्राशस्त्य-
 स्याप्रतीतिर्निषेधो न सम्भवतीत्याशङ्काह * शक्नुवन्ति चेति * ग-
 वाश्वशब्दसमभिव्याहारात् गवाश्वगतप्राशस्त्यातिशयप्रतीतिरित्य-
 र्थः । ननु पशुशब्दोदाहरणे पशवो गो अश्वा इति गवाश्वपदसा-
 मानाधिकरण्येन पशुशब्दोपादानात्तद्गतप्राशस्त्यातिशयप्रतीतिस-
 मभवेऽप्ययज्ञाऽसत्रशब्दोदाहरणयोः सामवच्छन्दोमवच्छेदसामा-
 नाधिकरण्येन यज्ञसत्रशब्दानुपादानात्कथं तद्गतप्राशस्त्यातिशयप्र-
 तीतिरित्याशङ्कानिरससूचनयादिशब्दः सामरहितस्य वा यज्ञत्वे
 ऽभिहिते छन्दोमरहितस्य वा सत्रत्वे ऽभिहिते ऽर्थात् सामवान्
 यज्ञः छन्दोमवत्सत्रमिति सामानाधिकरण्यप्रतीतेः । सामवच्छन्दोम-
 वत्तद्गतप्राशस्त्यातिशयावगतिः सम्भवतीत्याशयः । ननु पशुपु-
 हिताहितविवेकराहित्यादिदोषदुष्टत्वेनाप्राशस्त्यस्यापि भावात्तस्या-
 पि च निषेध्यत्वोपपत्तेरेकान्ततः पशुत्वेन प्राशस्त्यस्य लक्षयितुमश-
 क्यत्वात् नेह प्रशंसाया गुणवादनिमित्तत्वाभिधानं युक्तमित्याश-
 ङ्काह * यद्यपीति * पुरस्तात्प्रतीचीनमश्वस्योपदधाति पश्चा-
 त्प्राचीनमृषभस्येति गवाश्वविधिप्रक्रमेण तदप्राशस्त्यानपेक्षितत्वा-
 त् तदपेक्षितगवाश्वप्राशस्त्यासिद्ध्यर्थं पश्वन्तरप्राशस्त्यस्यैव निषे-

धार्यतेत्यर्थः । ननु पश्वन्तरप्राशस्त्यनिषेधस्य तन्निन्दार्थत्वात् निन्दा-
याश्च विधिनानपेक्षणात् न गवाश्वविधिना ऽन्वयः सम्भवतीत्याश-
ङ्क्याह *तदिति * गवाश्वप्राशस्त्यरव्यापनार्था पश्वन्तरानिन्देत्याशयः ।
पश्वन्तरप्राशस्त्यनिषेधेन गवाश्वप्राशस्त्यख्यापनान्तेषामपि च प्राश-
स्त्यसद्भावेन तन्निषेधायोगात् कथं तद्वद्वारेण गवाश्वप्राशस्त्यख्या-
पनमित्याशङ्क्य गवाश्वगतप्राशस्त्यातिशयः पश्वन्तरे निषिध्यतइति
सूचनार्थस्तरूपप्रत्ययः पश्वन्तरस्य हि प्राशस्त्यातिशये निषिद्धे तत्स-
द्भाव एव गवाश्वस्य ख्यापितो भवति अनेन च गोअश्वान् प्रशंसि-
तुमित्यादिभाष्यं पश्वन्तरे प्राशस्त्यनिषेधस्य गवाश्वप्राशस्त्यख्या-
पनपर्यवसानाभिधानार्थत्वेन व्याख्यातं तरपा सूचितमर्थं विवृणो-
ति * एतदिति * पश्वन्तरेष्वपशुशब्दप्रवृत्तेः प्रशंसाया निमि-
त्तत्वमुपसंहरति * एवमिति * गवाश्वादिगता प्रशंसा यस्या प्रति- ३२७३
षेधस्यापशुशब्दस्य पश्वन्तरेष्वपशुशब्दप्रवृत्तौ निमित्तं स तथोक्तः ।
ननु पश्वन्तरप्राशस्त्यनिषेधस्य गवाश्वप्रशंसार्थत्वात्कथं प्रशंसा-
या निषेधं प्रति निमित्ततेत्याशङ्क्याह *सा चेति * शब्देनार्थप्रति-
पादने कृते तस्य कैमथ्याकाङ्क्षायां विध्येकवाक्यत्वेन प्रशंसार्थत्वं
कल्पनीयम् परशब्दस्य परत्र प्रवृत्तेर्निमित्तमन्तरेणासम्भवात् प्रथ-
ममेव गवाश्वगता प्रशंसा प्रवृत्तिनिमित्तत्वेनाश्रितेति कृ-
त्वा प्रशंसानिमित्तः प्रतिषेध इत्यन्तेनान्वयः । प्रयो-
जनत्वाभिधानं तर्हि विरुध्येतेत्याशङ्क्याह * अनन्येति * प्रशंसां
निमित्तीकृत्य पश्वन्तरेष्वपशुशब्दे प्रवृत्ते पश्वन्तरप्राशस्त्यनिषेधस्य
कैमथ्यापेक्षायां प्रयोजनान्तरासम्भवान्निमित्तभूतैव प्रशंसाप्रयोज-
नतया शब्दप्रवृत्तेः पश्चादवगम्यतइत्यर्थः । ननु यजमानादिशब्दाना-
मपि प्रस्तरादिषु प्रवृत्तौ प्रशंसानिमित्तं कस्मान्नेपेत्याशङ्क्याह *
अन्यत्र पुनरिति * शब्दप्रवृत्तेः प्रथममप्रतीतत्वात् प्रशंसाया नि-
मित्तत्वं न सम्भवतीत्याशयः ।

॥ अथ बाहुल्येन सृष्टिव्यपदेशाधिकरणम् ॥ १६ ॥

भूमा ॥ २२ ॥

सृष्टिमन्त्रका उपदधातीति भाष्यावयवात् पदद्वयस्यापि
विधिव्याशङ्क्यानिरासः प्रतिभाति तच्च समस्तवाक्यार्थानर्थक्यापत्ते-
रयुक्तमित्याशङ्कोपधानानुवादेन शब्दविधिः पूर्वपक्षिणो ऽपि मतो

१ तत्प्रतिषेधति २ पु० पा० ।

२ इत्यतीतेनेति २ पु० पा० ।

निरस्यते । सृष्टिशङ्कायास्तु सर्वाजत्वायाख्यातोपन्यास इति सूचयन्
यदीति भाष्यं व्याचष्टे * यदीति * तत्रेत्याशङ्काभाष्यं व्याचष्टे *
तत्रेति * तद्वानासामुपधानो मन्त्रइतीष्टकासु लुक् च मतोरिति
स्मृतेः । सृष्ट्यभिधायिमन्त्रैरुपधेयानामिष्टकानां सृष्टिशब्दवाच्यत्वा-
वगमे ऽपि कासामिष्टकानां सृष्टिमन्त्रैरुपधानमिति विशेषानवगमात्
वाक्यान्तराद्वा विशेषावगमे सत्येतद्वाक्यानर्थक्यापत्तेर्नोपधानानु-
वादेन सृष्टिसंज्ञकेष्टकाविधिर्विशिष्टविधिर्वा सम्भवतीत्याशयः । न-
नूपधानानुवादेनेष्टकाविधेरिष्टकाविशिष्टोपधानविधेर्वानुपपत्तावप्यु-
पधानानुवादेन सृष्टिलिङ्गमन्त्रविधिर्भविष्यतीत्याशङ्कानिरासार्थं तत्र
सर्वासामितिभाष्यं व्याचष्टे * तत्रेति * पूर्वपक्षनिरासभाष्यं व्या-
ख्याय तस्मादिति सिद्धान्तभाष्यं व्याचष्टे * तस्मादिति * भाष्यो-
क्तं सिद्धान्तमाक्षिपति * अत्रेति * उपधानस्याविधेयत्वान्मन्त्र-
विधेश्च मन्त्रास्नानानुमेयत्वेन प्रदेशान्तरस्थत्वाद्विधेकवाक्यकल्प-
त्वाच्चार्यवादत्वस्य तदभावाभायमर्थवाद इत्यर्थः । विधेकवाक्यत्वं
च विनार्थवादत्वानुपपत्तिर्येन विधीयते तस्य शेषो ऽर्थवाद इति
प्रथमार्थवादे ऽभिधानाद्भाष्यकृतो ऽप्यभिमतेत्याह * तथा चेति *
भाष्योक्ते ऽर्थवादत्वेनिरस्ते यदि कश्चित्प्रकरणप्राप्तमन्त्रेषु पुनः श्रुते-
रभ्यादानमन्त्रवद् गुणार्थत्वं शङ्केत तदपि मन्त्रव्यतिरिक्तगुणाश्रय-
णादयुक्तमित्याह * न चेति * मन्त्रान्तरपरिसंख्यार्थता तु मन्त्रान्त-
रानर्थक्यापत्त्यैव निरस्तेत्याह * तत्रेति * तस्माद् ग्रहणादिकार्या-
न्तरपरिसंख्यार्थो ऽयमुपधाने मन्त्रविधिरिति पूर्वपक्ष एव ज्याया-
नित्युपसंहरति * तत्रेति * नन्वनुपधीयमानाभिरिष्टकाभिश्चयनस्य
कर्तुमशक्यत्वादिष्टकाभिरर्गिन् चिनुतइति इष्टकासाध्यतया विहि-
तेन चयनेनेष्टकोपधानस्यार्थादाक्षेपाद्विधानानर्थक्यमिति शङ्कामनु-
भाषणपूर्वकं निराकरोति * चयनेनेति * व्यूहविशेषेण च स्थापन-
मुपधानं तद्विधानाभावे यथाकथं चित्स्थापने ऽपि चयनं सम्भवति
समुदितानामपि च स्थापनोपपत्तेर्न प्रत्येकं स्थापनसिद्धिरित्यर्थः ।
ननु समुदितोपधानस्यापि सम्भवात्तदपि कथं प्रत्येकं सिध्येदिति
शङ्कते * नन्विति * विहितत्वेन तस्याङ्गत्वात् प्रतिप्रधानमावृत्ति-
न्यायात्सेतस्यतीति परिहरति * नेति * उपादेयत्वेनाङ्गत्वं लक्षितम्
अर्थाक्षेपस्य श्रुत्यनुमानेन विलम्बितत्वादप्राप्तावस्थस्योपधानस्य शी-
घ्रप्रवृत्तिना प्रत्यक्षविधिना विधानोपपत्तेर्निष्प्रयोजनत्वमात्रेणाविधानं
वक्तव्यम् । अस्तित्वे काध्वर्युकर्तृकत्वसिद्धिर्विधेः प्रयोजनमित्याह *
अपि चेति * आध्वर्यवसमाख्यातचयनविधिनापि कल्पितस्योपधा-

नविधेरसमानत्वात्तादृशे चाभियुक्तैराध्वर्यवादिशब्दाप्रयोगेणाध्व-
र्यवसमाख्यानालाभाद्ध्वर्युकर्तृकत्वं न लभ्यतइत्युक्तम् । ननु चयन-
स्य समाख्ययाध्वर्युकर्तृकत्वात्तस्य चोपधानादृते ऽध्वर्युणा कर्तुम-
शक्यत्वात् उपधानस्याध्वर्युकर्तृकत्वं लप्स्यतइत्याशङ्क्यैककर्तृकत्वं
चेत्युक्तम् । अन्यसहायेनापि सन्धुक्षणादाववान्तरव्यापारे कृते देव-
दतेन पाकः कृत इति लोके व्यपदेशादुपधाने ऽन्यसहायेनापि कृते
चयनस्याध्वर्युकर्तृकत्वप्रसिद्धेर्नैकाध्वर्युकर्तृकत्वं सेत्स्यतीत्याशयः ।
एवं तु सर्ववाक्येषूपधानमात्राविधानात् अश्यासन्ध्यायेनोपधानभे-
दापत्तेः सकृद्विहितस्यापि चेष्टकाः प्रत्यङ्गत्वात्प्रतिष्टकमावृत्तिसिद्धे-
रसकृद्विधिप्रयोजनाभावेनापरितोषात्स्वमतेनार्थाक्षितोपधानानुवादेन
मन्त्रविधिरिति पूर्वपक्षमेव न्याय्यं मत्वा प्रकरणाप्राप्तमन्त्रेषु
पुनः श्रुतेर्मन्त्रान्तरपरिसंख्यार्थत्वासम्भवे ऽपि ग्रहणादिकार्यान्त-
रपरिसंख्याप्रयोजनत्वं दर्शयितुमाह * न चेति * ग्रहणादीना- ३२८१
मपि चयनचोदनाक्षिप्तत्वादिसिद्धेः उपधानतुल्यत्वात् लिङ्गविशेष-
हितानां मन्त्राणां प्रकरणादुपधाने ग्रहणादिषु च प्राप्नुवतामु-
पधानसम्बन्धः पुनः श्रवणमदवाभिधान्यादानसम्बन्धपुनः श्रवणवत्
कार्यान्तरपरिसङ्ख्यार्थं न त्वाज्यभागपुनः श्रवणवदङ्गान्तरपरिस-
ङ्ख्यार्थं येन मन्त्रान्तरानर्थक्यमापद्यतेत्याशयः । पञ्चमे तु मध्य-
मायां तु वचनात् ब्राह्मणवतीत्यत्र यावै काञ्चन ब्राह्मणवतीमिष्टका-
मभिजानीयात्तां मध्यमायां चित्तानुपदध्यादिति वचनवशेनाभिपूर्व-
स्य जानातेः प्रत्यक्षज्ञानवाचित्वात् प्रत्यक्षब्राह्मणविहितानाम् इष्टका-
नामध्यमचित्याश्रयत्वस्य वक्ष्यमाणत्वादिष्टकानां चोपधानकरणभू-
तमन्त्रान्वयं विना निरूपणाशक्तेस्तद्वद्वारेणैव विधेयत्वान्मध्यमाचि-
त्वाश्रयत्वसिद्धिरन्युपधानसम्बन्धितया मन्त्रविधेः प्रयोजनं भवि-
ष्यत्याह * अपि चेति * मन्त्राणामुपधानसम्बन्धो विधेय इत्य-
र्थः । अनारभ्याधीतानां च मन्त्राणां प्राकरणिकसामान्यसम्ब-
न्धासम्भवात्तदपेक्षलौकिकविनियोगानुपपत्तेरप्राप्तविधिरेव भविष्य-
ति इत्याह * ये त्विति * ननु सृष्टिमन्त्राणां विधानाभ्युपगमे
ऽर्थवादत्वासिद्धान्तो भज्येतेत्याशङ्क्याह * न चेति * गुणाश्रया
इति सूत्रान्ते गुणवादानिमित्तत्वाभिधानदर्शनात्तादर्थ्यनिश्चयसूच-
नार्थः सूत्रावयवे सूत्रशब्दः सकलसूत्रविषयत्वे वा तल्लिङ्गे तत्सि-
द्ध्यादेरन्युपलक्षणात्तम् । ननु भूमेत्येतावदेव सूत्रं तत्सिद्ध्यादेरेकसू-
त्रत्वेनादौ पठितत्वाद् देवतावदश्रावाचकत्वात् तिसृभिरस्तुवत
ब्रह्मासृज्यत ब्रह्मणस्पतिरधिपतिरासीदित्यादिष्वाद्यचतुर्दशान्यव्य-

तिरिक्तेषु चतुर्दशसु सृजधातुयोगात् सृष्टिलिङ्गेष्वेकया स्तुवतप्र-
जाधीयन्त प्रजापतिरधिपतिरासीत्सप्तविंशत्या स्तुवत यावापृथिव्यौ
तां वसवो रुद्रा आदित्या अनुव्यायंस्तेषामाधिपत्यमासीत् त्रयस्त्रि-
शता स्तुवत भूतान्यशाम्यन् प्रजापतिः परमेष्ठ्यधिपतिरासीदित्या-
द्यचतुर्दशान्त्येषु त्रिष्वसृष्टिलिङ्गेषु भूयस्त्वनिमिस्ता सृष्टिशब्दस्य
प्रवृत्तिरित्येतावन्मात्रस्यानेन सूत्रेण कथनात् नार्थवादत्वं प्रतिपाद्य-
तइत्यर्थः । ननु भाष्यकृतार्थवादत्वस्योक्तत्वात् सूत्रस्यापि ताद-
र्थ्यमवसीयतइत्याशङ्काह * अत इति * युक्त्यागमानुपेतत्वादुपे-
क्ष्यं तद्भाष्यमित्याशयः । किमर्थं तर्हि भाष्यकृतार्थवादतोक्त्येतेषां
यामाह * भाष्यकारेण त्विति * एतमेव भाष्यकाराभिप्रायं प्रक-
टयितुमपि चेतिभाष्यं व्याचष्टे * एकयेति * प्रतीकेन सप्तदश-
मन्त्रसमुदायात्मकसर्वोऽनुवाको गृहीत इति सूचनार्थोऽनुवाक-
शब्दः । मुख्यलक्षणायाः क चिदहष्टवादत्यन्तानौचित्यसूचनायाद्य-
शब्दः आत्मत्यागान्यद्वारस्वीकारयोरिव स्वार्थस्यापि त्यागान्यद्वार-
स्वीकारयोरत्यन्तानौचित्यसूचनार्थं शब्दार्थयोरभेदोपचारेण स्वार्थ-
विषयावात्मशब्दौ सृष्टिरुपधातीत्युपक्रम्यैकया स्तुवतेत्यादिसप्तद-
शमन्त्रोपधानसाधनिकानामिष्टकानां प्रत्येकं स्तुतिं कृत्वा यत्सप्त-
दशेष्टका उपधातीत्युपसंहारात् सृष्टिशब्दस्य सप्तदशमन्त्रविषय-
त्वावगते स्ववाच्यसृष्टिलिङ्गमन्त्रमात्रपरत्वे तद्बाधप्रसङ्गात्स्वार्थ-
पर्यवसायित्वत्यागेनेतरा सृष्टिलिङ्गमन्त्रलक्षणार्थता वाच्यलक्षितस-
मुदायद्वारा स्यात् समुदायस्य चैकार्थ्याभावेनोपधानप्रकाशकत्वा-
नुपपत्तेश्चापि पर्यवसानासम्भवात् तदितरमसृष्टिमन्त्रवाच्यसृष्टि-
मन्त्रलक्षितसमुदायद्वारेण लक्षयित्वा सृष्ट्यसृष्टिमन्त्रलिङ्गमन्त्रस-
मुदायसम्बन्धित्वाविशेषादसृष्टिमन्त्रवत् स्वार्थसृष्टिमन्त्रोऽपि ता-
त्पर्यतः सृष्टिशब्देन प्रतिपादनीय इति षष्ठ्यन्तं तृतीयान्तं सृष्टिशब्द-
मध्याहृत्य योज्यम् । स्वरूपाभिधानस्य शून्यवादवार्त्तिकेन निरस्तत्वा-
दजहत्स्वार्थत्वस्य चात्रैवोक्ते वक्ष्यमाणत्वात् वाच्येन च समुदाय-
लक्षणाया मन्त्रगणं लक्षयेदिति भाष्ये वक्ष्यमाणत्वादेवं व्याख्यात-
म् । अनेन चैकया स्तुवतेत्यत्रानुवाके याः सृष्ट्यस्तन्मात्रपर्यवसा-
नरूपेण त्यक्त्वा तत्रैव तत्सृष्ट्यसृष्टिसमुदायं लक्षयित्वा पश्चादितरा-
भिः सहितास्तात्पर्यतः सृष्टिशब्दो लक्षयेत्प्रतिपादयेदित्येवं भाष्यं
व्याख्यातम् । नन्वित्याशङ्कानिरासार्थं नानुवादेति भाष्यं व्याचष्टे

१ वक्ष्यमाणत्वादिति २ पु० ना० ।

२ ताभिरिति २ पु० ना० ।

* उपधानेति * कथं त्विति भाष्यं लल्लिङ्गेति सूत्रावयवेनैव व्याख्यातत्वान्न व्याख्यातम् ।

॥ अथ प्राणभृदादिशब्दानां स्तुत्यर्थताधिकरणम् ॥ १७ ॥

लिङ्गसमवायात् ॥ २२ ॥

ननु सृष्टिशब्दस्योपधानविधिशेषतयार्थवादत्वं युक्तं प्राणभृदादिवाक्येषु तु सृष्टिवाक्यविहितत्वेनोपधानस्य विधातुमशक्यत्वात् विध्येकवाक्यत्वं च विनार्थवादत्वायोगाद् गुणाश्रवणाच्च प्रकरणप्राप्तमन्त्रपुनःश्रुतेस्तादर्थ्यस्यापि कल्पयितुमशक्यत्वात् परिसंख्यार्थत्वे च मन्त्रान्तरानर्थक्यापत्तेः प्राणभृदादिशब्दस्य न किञ्चित्प्रयोजनमित्याशङ्क्याह * सृष्टिवदिति * सृष्टौ यथास्माभिर्ग्रहणादिकार्यान्तरपरिसंख्यामध्यमचित्याश्रयत्वसिद्धिश्चोपधानसम्बन्धितयामन्त्रपुनःश्रुतेः परिहारो ऽस्य चोद्यस्योक्तस्तथात्रापि वक्तव्यः । भाष्यपक्षे त्विदं चोद्यं यथा प्राणभृदादिष्वपरिहार्यं तथा सृष्टावपि विशेषाभावेन प्राणभृद्वाक्यविहितत्वात् सृष्टिवाक्यमुपधानस्याविधायकम् इत्यपि वक्तुं शक्यत्वादिति द्वन्द्वनिर्देशेन सूचितम् । ननु वाच्यैकसमुदायिलक्षितसमुदायद्वारा समुदाय्यन्तरे शब्दवृत्तेरुभयत्र तुल्यत्वान्नोदाहरणभेदो युक्त इत्याशङ्क्याह * अल्पैरिति * अथमाशयः शब्दस्य प्रवृत्तिर्नाम बोधकत्वमेव निर्विषयायाश्च बुद्धेरसम्भवात् बुद्धिविषयस्यैव प्रवृत्तिनिमित्तत्वं वाच्यम् । अत एवाभिधेयगुणयोगेन सारूप्यं सर्वत्र सम्भवदपि आदित्यो यूप इत्यत्रैव बुद्धिविषयत्वादुक्तं नान्यत्र न हि यजमानः प्रस्तर इत्यत्र यजमानसदृशः प्रस्तर इति बुद्धिरुदेति तत्कार्यकारित्वमात्रबुद्धेर्ब्राह्मणस्याप्यर्थवादवशात् प्रजापतिमुखजातत्वमात्रबुद्धिरजादौ गवाश्वगतप्राशस्त्याभावमात्रबुद्धिः यूपे त्वादित्यसारूप्यमात्रबुद्धेः सारूप्यं प्रवृत्तिनिमित्तमुक्तम् तेनेहापि सृष्टिशब्दात् सृष्टिबाहुल्यबुद्धेस्तस्यैव प्रवृत्तिनिमित्तत्वं प्राणभृच्छब्दात् प्राणभृदलिङ्गसमवायमात्रबुद्धेस्तस्यैव प्रवृत्तिनिमित्तत्वाद्भेदेनोपादानं युक्तमेवेति भूयस्त्वाप्रतीतिप्रदर्शनार्थो ऽल्पशब्दः भूयस्त्वानपेक्षस्य लिङ्गसमवायमात्रस्य निमित्तत्वसूचनायैव लिङ्गसमवायादिति पञ्चम्युदाहृता एकेनेति भाष्येण लिङ्गशब्दं चिन्हायत्वेन व्याख्याय ननु सम्बन्धं विना लिङ्गत्वायोगात् लिङ्गशब्देनैव समवायशब्दोक्तसम्बन्धसिद्धेः समवायशब्दो ऽनर्थक इत्याशङ्क्य न चायमित्यादिभाष्येण लिङ्गस्यापि स्वलाक्षिते गणे ऽन्त-

र्भावप्रतिपादनार्थत्वं समवायशब्दस्योक्तं तद्व्याचष्टे * स्वार्थेति *
 उभयत्रेत्यनेन भूम्यपि समवायशब्दानुषङ्गः सूचितः । मन्त्रगणालक्ष-
 णायां व्यापृतः प्राणभृदादिशब्दः किमिति स्वार्थं न जहाति इत्या-
 शङ्कानिरासार्थत्वेन समवायशब्दव्याख्यानार्थं तद्गुण इति भाष्या-
 वयवं व्याख्यातुम् * उपादीयमानत्वादित्युक्तम् * सर्वसमुदायि-
 व्यासक्तेन समुदायेन स्वसमवायितयेतरसमुदायिवल्लक्षकस्यापि
 समुदायिन उपादीयमानत्वात् स्वार्थापरित्याग इत्यर्थः । ननु सृ-
 ष्टिशब्दस्याप्यभिधेयसृष्टिलक्षितसृष्ट्यसृष्टिसमुदायलक्षणगुणयोगे-
 नासृष्टिषु प्रवृत्तेर्गौणत्वादौण्यां च वृत्तावभिधेयसम्बन्धित्वरूपानाद-
 रात् सृष्टिलक्षितस्य समुदायस्य सृष्टिसमुदाय्यनादरेणासृष्टिष्वेव व्या-
 सज्यवृत्त्युपपत्तेः कथं तेनाभिधेयानां सृष्टीनां लक्षणभूतानामुपा-
 दानमित्याशङ्कानिरासार्थं वृद्धवाक्यं पठति * आह चेति * लक्ष्य-
 माणगुणयोगनिमित्तवृत्तिस्वरूपगौणत्वलक्षणसद्भावात्सृष्ट्यादिश-
 ब्दानां गौणत्वेऽपि स्वार्थासम्बद्धस्य समुदायाख्यस्य गुणस्य लक्ष-
 यितुमशक्यत्वात् । तस्य च व्यासज्यवृत्तित्वेनैकसमुदायित्वात् समु-
 दायस्याप्यभावोपपत्तेः सर्वेषामपि समुदायिनामविशेषणैवोपादानम्
 पैङ्गल्यादेस्तु सामान्यरूपेणाश्रितत्वादिना लक्षितस्य प्रत्येकं पैङ्गल्या-
 दिगुणव्याक्तिषु वृत्तरग्न्यादिगतायाश्च पैङ्गल्यादिगुणव्यक्तेर्माणव-
 कादावभावाद्युक्तोऽग्न्यादिसम्बन्धानादर इत्याशयः । अभिधेय-
 सम्बन्धादरानादरलक्षणे तु गौणी लक्षणा वृत्तिविवेके सृष्ट्यादिश-
 ब्दानामपि लक्षणावृत्तिरेवास्तु गौणत्वाभ्युपगमे न तु जहत्स्वार्थ-
 वृत्तित्वादिलक्षणान्तरनिरासार्थमिहोदाहरणम् श्लोकस्त्वेवं योज्यः ।
 यत्र यजमानादिशब्दे लक्षणे यजमानाद्युपलक्षणमात्रीकृत्य तल्लक्ष्ये
 यजमानकार्ययागापूर्वनिष्पत्त्यादौ प्रस्तरादेर्यजमानादिसम्बन्धिसाङ्ग-
 प्रधानानुष्ठानसाध्यापूर्वनिष्पत्त्याख्यकार्यकरत्वाभावाद्यजमानादिस-
 म्बन्धिरूपनिरपेक्षशब्दकार्यमर्थप्रत्यायनं नियुज्यते वाच्यसम्बन्धि-
 त्वानादरेण वाच्यगुणस्वरूपमात्रलक्षणे यत्र शब्दस्य तात्पर्यमित्य-
 र्थः । तस्मिन् शब्दे लक्ष्यस्वरूपमात्रस्य शब्दप्रतीतिविषयत्वेन ग्रह-
 णं न तूपायमात्रतयावस्थितस्य लक्षणस्यापि यत्र सृष्ट्यादिशब्दे लक्ष-
 णभूतसृष्ट्यादिलक्षितेन सृष्ट्यादिसम्बन्धिना समुदायेन सृष्ट्यादि-
 त्यागे व्यासज्यवृत्तित्वाभावादात्मानमलभमानेन सृष्ट्यादेर्लक्षण-
 स्यापि स्वाश्रयत्वेनोपादानं तत्र लक्ष्यलक्षणयोः शब्दप्रतीतिविषय-
 त्वेन ग्रहणमिति ।

॥ अथ वाक्यशेषेण सन्दिग्धार्थनिरूपणाधिकरणम् ॥ १८ ॥

सन्दिग्धेषु वाक्यशेषात् ॥ २३ ॥

विध्युद्देशान्तर्गतानामप्युद्भिदादिपदानां विधानातिरेकेण ना-
मधेयतयोपयोगे प्रतिपादिते ऽर्थवादानामपि सावकत्वातिरेकेण स-
न्दिग्धार्थविर्भावकत्वेनोपयोगप्रतिपादनार्थं कल्पनैकदेशत्वादिति
उत्तरसूत्रगतपदद्वयानुपङ्गुणैतत्सूत्रं प्रकरणान्तरत्वाच्चानन्तरसङ्ग-
त्यभावे ऽपि न दोषः प्राणभृदादिशब्दानां वा लिङ्गसमवायात्तल्लि-
ङ्गातल्लिङ्गेषु प्रवृत्तावुक्तायां घृतशब्दस्यापि घृताघृतोक्तेषु लिङ्गस-
मवायात् प्रवृत्तिः प्राणात्रापोद्यतइत्यनन्तरसङ्गतिरपि सम्भवति प्र-
तिपादितप्रामाण्योपयोगिद्वाराणामपि तद्विशेषोपयोगिद्वारान्तरप्रति-
पादनात्पादाध्यायसङ्गतिरिति सूचयितुमाह * विधीति * निर्णया-
र्थत्वेन कल्पनाशब्दव्याख्यानाय * अवधार्यतइत्युक्तम् * अर्थवादस्य
विधिगतसन्देहापनायकत्वेन साध्ये यद्वा स्तुवते तदसुरा अन्व-
वायन् इत्याद्यर्थवादगतस्तुतिनिन्दार्थत्वसन्देहापनाप्रकृत्यं य एवं
विद्वान् साम्ना स्तुवीतेत्यादिविधेरर्थवादधिकरणोक्तं दृष्टान्तयितु-
मेकत्रैतरेणेत्युक्तम् । ननूपक्रमानुरोधेनोपसंहारव्याख्यानस्य तृतीये
वेदो वा प्रायदर्शनादित्यत्र वक्ष्यमाणत्वाद्योपसंहारस्थेनार्थवादेनोपक्रम-
स्थविध्यर्थनिर्णयो युक्त इत्याशङ्क्य * सन्दिग्धमित्युक्तम् * तत्रो-
पक्रमस्य वेदविषयत्वेन निश्चितत्वादुपसंहारगतानामृगादिशब्दानां
तदनुरोधप्रवृत्तिता युक्तेत्याशयः । ननूपक्रमोपसंहारविप्रतिपत्त्यालो-
चनया सन्देहस्तत्राप्यस्तीत्याशङ्क्य * एकत्रेत्युक्तम् * सन्दिग्धशब्दे-
नाव्यवस्थितार्थप्रतीतिरभिमता सा विध्युद्देशमात्रपरामर्शाद्भवन्ती-
ति वाक्यशेषावधारितया व्यवस्थया वार्यतइत्याशयः । निर्णयितइति व-
क्तव्ये ऽवधार्यते पदं प्रयुज्यानेनैतदेव सूचितम् । सन्दिग्धावधारणरूप-
प्रामाण्यविशेषोपयोगिद्वारान्तरप्रतिपादनाच्च पादलक्षणसङ्गतिः सू-
चिता । अनन्तरसङ्गतेस्त्वभावो यथा सृष्टिष्वसृष्टिषु चेति भाष्य-
सूचितत्वाद्वा स्पष्टत्वमनभिधानेन सूचितम् । एकदेशशब्दमेको ऽर्थो
दिश्यते प्रतिपाद्यते याज्ञेयां विध्यर्थवादाभ्यां तावेकदेशौ तयोर्भाव-
स्तत्त्वमिति व्युत्पत्त्यैकविषयत्वाभिधानार्थत्वेन व्याख्यातुं पूर्वार्द्धसं-
म्भवाय सदा शब्देन च स्तुतिनिरपेक्षस्य विधेरपर्यवसानमुक्तम् ।
प्ररोचनानपेक्षस्य विधेः पर्यवसानसम्भवे ऽर्थवादान्वयासम्भवा-
त्प्रागेवार्थाक्षिप्तविशेषकल्पनया निर्णये कृते पश्चादर्थवादानर्थक्यप-
रिहाराय वैकृताङ्गवदन्यतराकाङ्क्षयार्थवादान्वये सत्यपि निर्णीता-

३२९।१

यथागायोगात्तदर्थवादस्यैवासामञ्जस्यमङ्गीकार्यमपर्यवसाने त्वर्थ-
 वादावगतस्यैव विशेषस्य ग्रहणमिति न्यायावताराङ्गभूतोपन्यस्तस-
 न्देहकारणप्रश्नार्थं कथमिति भाष्यं वृत्त्यन्तरोक्तसन्देहकारणनिरा-
 सार्थमिति दर्शयितुं स्वरूपतस्तावद् व्याचष्टे * किमिति * तत्र वि-
 ध्यर्थवादयोर्भिन्नवाक्यत्वेनार्थवादिकस्य विशेषस्य विधिवाक्यार्थाव-
 धारणवेलायामप्रतीतेः । सामान्यमात्रप्रत्ययाद्विशेषं प्रति सन्देह इ-
 त्येकेषां मतमुपन्यासपूर्वकं दूषयति * विधाविति * विधिसामा-
 न्याक्षिप्ताञ्जनसमर्थद्रव्यमात्रनिर्णयान्नैतत्सन्देहकारणं युक्तमित्यर्थः ।
 सामान्यमात्रनिर्णयादिति यावच्छ्रुतं मत्वा तेषामाशयं विवृणोति
 * स्यादिति * दूषयित्वा ह्यष्टान्ताभिधानेनोत्तरं विवृणोति * घृत-
 वदिति * यथा घृतत्वसामान्यं स्त्रोपलक्षितयत्किंचिद्विशेषावधार-
 णेनाङ्गमेवमञ्जनक्रियाक्षिप्तं स्नेहद्रव्यसामान्यमपीत्यर्थः । एतदेव
 घृते ऽपि सन्देहोपपादनपूर्वकं विवृणोति * तत्रेति * (विधौ
 सामान्यश्रवणादर्थवादे च विशेषश्रवणात् वाक्यद्वयविप्रतिपत्तिः ।
 सन्देहकारणमित्यन्येषां मतमुपन्यस्यति) * तस्मादिति * विधिगत-
 सामान्यश्रवणमात्रस्य सन्देहकारणतोक्तेति भ्रान्त्या विधिनिरपेक्ष-
 स्य घृतप्रापकत्वायोगाद्विध्यर्थवादयोरेकवाक्यत्वमभिप्रेत्यैतदुक्तमि-
 ति भ्रान्त्या दूषयति * तथापीति * एकवाक्यगतसामान्यविशेष-
 श्रवणं न सन्देहकारणमिति दृष्टान्तेनोपपादयितुं * न हीत्युक्तम् *
 दृष्टान्तवैषम्याभिधानेनापरेषामाशयं विवृणोति * विषम इति *
 गाः शुक्ल इत्येकवाक्यगतयोः सामान्यविशेषयोः श्रवणादिह तु
 भिन्नवाक्यगताविति वैषम्यम् एतदेव प्रश्नपूर्वकं विवृणोति *
 कथमिति * सामान्यविषयविधिवाक्यगत एव यदि विशेषः स्या-
 त्ततो ऽत्रापि न सन्देहः शुक्लः प्रशस्त इति वाक्यान्तरगते तु विशेषे-
 तत्रापि सन्देह इत्यर्थः । श्लोकं व्याचष्टे * यदि हीति * अन्वयमु-
 खेनैतमेवाशयं विवृणोति * अत इति * चकारेण सामान्यश्रवणस-
 हितस्य विशेषश्रवणस्य सहकारित्वाभिधानादाद्या भ्रान्तिर्निरस्ता
 विध्यर्थवादयोर्भिन्नवाक्यत्वाभ्युपगमेनैतन्मतद्वयं तच्चैकवाक्यत्वा-
 वगतेरयुक्तमिति दर्शयिष्यन्सन्देहदर्शनमेवोभयेषां भिन्नवाक्य-
 त्वभ्रान्तौ कारणमित्याह * के चिदिति * के चित्सामान्य-
 मात्रश्रवणसन्देहकारणवादिनश्चकारादपरे ऽपि भिन्नवाक्यगतसा-
 मान्यविशेषश्रवणसन्देहकारणवादिन इत्यर्थः । एतदेवोपपाद-
 यति * यदि हीति * नन्वेवं सति सूत्रविरोधः स्यादित्याशङ्क्याह

* यत्विति * नन्वाकाङ्क्षानिबन्धनत्वात्सम्बन्धस्यावान्तरवाक्यार्थ-
प्रतिपादनमात्रेणाकाङ्क्षापर्यवसाने वाक्यान्तरान्वयायोगात्कथं भि-
न्नयोः पश्चादेकवाक्यतेत्याशङ्काह * तथा हीति * पदा-
र्थानां परस्परान्वयाकाङ्क्षापर्यवसाने ऽपि वाक्यार्थानां परस्पर-
पक्षेयत्वाऽन्वयो न विरुद्ध इत्याशयः । भावप्रत्ययेन सम्बन्धाभि-
धानादङ्गत्वाद्भिन्नसम्बन्धापेक्षयाङ्गिनश्चाङ्गसम्बन्धापेक्षयादिसन्धेनाग्ने-
यादिप्रधानानामेकफलसम्बन्धापेक्षयाङ्गानां चैककरणोपकारसम्ब-
न्धापेक्षया स्वार्थपर्यवसितानामपि वाक्यानां सहस्यैकमहावाक्या-
र्थापादनेनैकवाक्यत्वं भवतीत्यर्थः । अङ्गप्रधानवाक्यैः सहार्थवा-
दानां वैषम्याभिधानेनैतद् दूषयति * न त्विति * सिद्धार्थप्रतिपाद- ३३०१२
कानामप्युपनिषद्वाक्यानां चतुस्त्रिंशदाश्वीनानि सरस्वत्याविशनात्
प्लक्षप्रथवणमित्यादीनां च पुरुषार्थौपयिकस्य कर्मौपयिकस्य वा प्रयो-
जनस्य लाभात्स्वार्थपर्यवसानं युक्तम् अर्थवादायस्य तु निष्प्रयोजन-
त्वान्न तत्रार्थवादानां पर्यवसानमिति प्रयोजनशब्देनोक्तम् भिन्नवा-
क्यत्वे च ब्रीहियववाक्यवत्सामान्यविशेषवाक्ययोरप्यन्योन्यानिर-
पेक्षवैकल्पिकसाधननिश्चायकत्वात्सन्देहो नतरां युज्येतेत्याह * दु-
र्लभेति * सामान्यविशेषयोर्मध्ये इतरत्र सामान्ये सामान्यवाक्य-
स्येतरत्रविशेषे विशेषवाक्यस्य पर्यवसानादित्यर्थः । ननु वाक्यद्व-
यस्यान्धोन्यनिरपेक्षस्यार्थपर्यवसाने ऽपि विप्रतिपत्तेः सन्देहः स्या-
दित्याशङ्काह * यदिति * वैकल्पिकानुष्ठानेन विरोधपरिहार
इत्याशयः । नन्वङ्गाङ्गिवत्सामान्यविशेषयोरप्यन्योन्यापेक्षितत्वात्सा-
र्थपर्यवसितयोरपि तद्वाक्ययोरङ्गाङ्गिवाक्यवत्पश्चादेकवाक्यत्वक-
ल्पनायामेकविषयत्वायैकानुरोधेनेतरवृत्तेरवश्यम्भाविनीत्वात्कस्या-
नुरोधेन किं वर्त्ततइति जिज्ञासायां विशेषानिर्द्धारणात्सन्देहः स्या-
दित्याशङ्काह * सामान्येति * एवं सति सामान्यमात्रे पर्यवसि-
तस्य विधेरर्थवादविरोधाद्विषयसङ्कोचात्मकवाधाभ्युपगमेन सिद्धा-
न्तः स्यान्न चार्थवादानुरोधेन विधिवाधो युक्त इत्याशयः । न वि-
द्यते विशेषो ऽस्येत्यविशेषो विशेषरहितः स्यात् इत्यर्थः । ननु
यथा पशुमालभेतेति सामान्यपर्यवसितस्यापि विधेः छागस्य वपाया
मेदसो ऽनुब्रूहीति मन्त्रवर्णानुरोधेन सङ्कोचो विधिमन्त्रयोरेकविष-
यत्वात् सामान्यस्य च कृत्स्नस्य छागे ऽपि विभावेनाविरोधान्निय-
मसम्भवे चानियमानुपपत्तेः पष्ठान्त्ये वक्ष्यते तथात्रापि भविष्यतीति
शङ्कते * मन्त्रेति * पौनरुक्त्यापस्यातं दूषयति * एवमिति *
एकवाक्यत्वे रूपक्रमवलीयस्त्वेनात्र पूर्वपक्षसम्भवादपौनरुक्त्याभि-

तिभावः । स्वाभिमतन्यायवताराङ्गभूतसन्देहकारणविधानार्थम-
 ज्ञनसामान्येनेत्यादिभाष्यं व्याचष्टे * तस्मादिति * ननूपक्रमव-
 लीयस्त्वस्य वेदो वा प्रायदर्शनादित्यत्र वक्ष्यमाणत्वात्सिद्धान्तवच-
 नव्यक्त्यसम्भवेनैकवाक्ये सन्देहो न युक्त इत्याशङ्क्य * किमधी-
 नेत्युक्तम् * अर्थवादप्रवृत्तेर्विध्यधीनत्वे विप्रतिपत्त्यभावात्प्ररोचनां
 विना विध्यपर्यवसानेनार्थवादाधीना किं विधेः प्रवृत्तिः पर्यवसानेन
 वा तदधीनार्थवादस्येति सन्देहार्थः । अतो ऽनेन प्ररोचनापेक्षवि-
 धिपर्यवसानसम्भवासम्भवसन्देहः * सन्देहकारणमित्युक्तम् *
 भवति पर्यवसाने विध्युद्देशेन सामान्याक्षिप्तविशेषमात्रनिर्णयादर्थ-
 वादानर्थक्यपरिहारयान्यतराकाङ्क्षया वैकृताङ्गवदर्थवादः पश्चाद-
 न्वीयमानो ऽपि विध्यनुरोधेनैव व्याख्येयः । अपर्यवसाने त्वर्थवा-
 दोक्तविशेषसद्भावे विशेषाक्षेपकत्वायोगादर्थवादोक्तस्यैव ग्रहणमिति
 किं समञ्जसमिति भाष्यावयवमर्थतः पठित्वा व्याचष्टे * कस्येति *
 एवमिति पूर्वपक्षभाष्यं व्याचष्टे * तत्रेति * विध्यधीनत्वे ऽप्युप-
 क्रमस्थायाः स्तुतेः श्रौतत्वदर्शनादुपसंहारस्थत्वाभिधानायानुपश्चाद्
 * वादादित्युक्तम् * अनेन च विनिगमने त्विति भाष्यावयवो वि-
 धिना त्वेकवाक्यत्वादित्येतत्सूत्रसिद्धविध्यधीनत्वाङ्गीकरणेन विधे-
 रपि प्ररोचनं विना प्रवृत्त्यशक्तत्वेन स्तुत्यधीनत्वान्नेन हेतुनार्थवादे
 लक्षणावृत्तिश्चिन्तुं शक्येत्याशङ्कानिरासार्थत्वेन व्याख्यातः । चका-
 रेण च लक्षणार्थं घृतवचनमिति भाष्यावयवो द्विशेषस्याव्यभिचारे-
 ण सामान्यलक्षणे सामर्थ्यात् घृताख्यविशेष्यवचनं स्नेहद्रव्यसा-
 मान्यलक्षणार्थमित्येव व्याख्यातः । मुख्यत्वादित्यनेनाविरोधाच्चेति च-
 कारसहितेनोपक्रमस्थत्वेन विरोधात्सामान्येन च व्यभिचारिणा
 विशेषस्य लक्षयितुमशक्यत्वात् उपक्रमस्थेन सामान्यवचनेन न वि-
 शेषः परिकल्पयितुं लक्षयितुं युक्तमित्येवमुपक्रमे सामान्यवचने सति
 न विशेषः कल्प्यत इति भाष्यावयवं व्याख्यायाविरोधाच्चेत्यनेन
 ननु सामान्यमात्रस्याननुष्ठेयत्वाद्विशेषस्य चातिश्रयादुपक्रमो ऽपि
 सन्दिग्धार्थत्वादुपसंहारेण निर्णेतव्य इत्याशङ्कानिरासार्थत्वेन स-
 न्दिग्धेष्वविरोधादिति भाष्यावयवो ऽप्यापातप्रतिभानात्सन्देहे ऽपि
 सामान्याक्षिप्तस्नेहद्रव्यमात्रनिर्णयोपपत्तेरर्थवादाभावे ऽप्यननुष्ठेय-
 सामान्यमात्ररूपार्थाविधायकत्वलक्षणविरोधाभावादित्येवं व्याख्या-
 तः । प्ररोचनानपेक्षस्य विधेः प्रवृत्तावसामर्थ्यादर्थवादसन्निधाने च
 स्वयमप्ररोचकत्वादर्थवादसहितस्यैव विधायकत्वावगतेस्तत्समर्पि-
 तविशेषलाभे विशेषान्तरकल्पनायोगेनोपक्रमस्थस्यापि विधेर्निर्णाय-

कत्वाशक्तेरुपसंहारस्थेनापि अर्थवादेन निर्णयो युक्त इत्याशङ्कानिरा-
सार्थत्वेन प्ररोचनानपेक्षस्यैव विधेः स्वविषयेऽसाधनत्वज्ञापनमात्रे-
णा प्रवृत्तिकत्वोपपत्तेरर्थवादाभावे ऽपि विधायकत्वाविरोधादिति
भाष्यावयवो व्याख्यातः । श्लोकं व्याचष्टे * विधीयमानं हीति *
स्तुतेर्विध्यधीनत्वोक्त्यार्थाद्विधेस्तुत्यनधीनता ऽनुवादत्वोक्त्या च प्रा-
प्तार्थतोक्तेति सूचनार्थम् * नन्वित्याद्युक्तम् * ननु विधेः स्तुत्यनधी-
नत्वे कथमुच्चैर्ऋचा क्रियतइत्यादि विध्युद्देशस्थानामृगादिशब्दाना-
मर्थवादानुरोधेन वेदलक्षणार्थं तृतीये वक्ष्यतइत्याशङ्कानिरासार्थत्वेन
मुख्यत्वादित्यवयवं व्याख्यातुम् * यद्यपि तावदित्युक्तम् * अ-
विरोधाच्चैत्यवयवं व्याख्यातुं विनापि चोक्तम् विधेः स्तु-
त्यनधीनत्वं च पूर्वोक्तमनेनोपपादितम् । स्तुतिपदान्यनर्थका-
न्यभाविष्यन् साकाङ्क्षाणीत्यादेर्यो ऽसौ विध्युद्देशः स शक्नोति नि-
रपेक्षार्थं विधातुमित्यर्थवादाधिकरणभाष्यादर्थवादनिरपेक्षस्य वि-
धिमात्रस्य प्रवृत्तिशक्तावप्यर्थवादानर्थक्यपरिहारमात्रार्थमर्थवादा-
न्वयप्रतीतेरेतत्पूर्वपक्षिणोक्तम् । स्तुतेर्विध्यधीनत्वोपपादनायार्थ-
* वादस्त्वित्युक्तम् * आद्यचकारसूचितं द्वितीयभाष्यावयवार्थं
व्याचष्टे * विशेषश्चेति * द्वितीयचकारसूचितमाद्यभाष्यावयवार्थं
व्याख्यातुमाह * न सामान्यामिति * व्याक्यरोपस्यैव सन्दिग्धार्थनि-
र्णयकतां न वेति चिन्ताविषयत्वेनोदाहरणत्वे विध्युद्देशोपन्या-
सस्तु तद्विषयत्वमात्रेणोति सूचनार्थं व्युत्क्रमेण व्याख्यातुमुपसंहर-
ति * तस्मादिति * एवं प्ररोचनानपेक्षस्यापि विधेः प्रवृत्तिसाम-
र्थ्येनार्थवादान्वयात्प्रागेव विध्युद्देशार्थनिर्णयान्नार्थवादांक्तविशेषग्र-
हणमित्युक्त्वा प्ररोचनानपेक्षस्यासामर्थ्ये ऽप्यर्थवादाभावे विधेरेव
प्ररोचनाशक्त्याविर्भावान्सामान्यविधेयस्य विशेषाकाङ्क्षायां घृते
सार्थवादकस्याभिधायकत्वमितरयोः केवलस्य भाविष्यतीति घृतश-
ब्दस्य स्नेहमात्रलक्षणार्थतापि नास्तीत्याह * कामं वेति * ननु य-
थाशिविधासाध्यत्वाधिकोवादेन तदनुरोधेन त्रैवर्णिकविषयतया स-
ङ्कोचो वक्ष्यते तथा विधानस्याप्यर्थवादसाध्यत्वात्तदनुरोधेन विष-
यसङ्कोचः कस्मान्न स्यादित्याशङ्क्याह * यथेति * अयमाशयः ३३११
येनाङ्गन विना प्रधानं न सिध्यति स्वयं च नाक्षिप्यते तदनुरोधेन
प्रधानस्यापि सङ्कोचो भवति विनापि त्वर्थवादेन विधेरेव तु प्ररोच-
नाशक्तिकल्पनेन विधायकत्वोपपत्तेः यथेन्द्राय त्वा वसुमते गृह्णा-
मीत्येन्द्रमन्त्रसाध्यस्यापि सोमग्रहणस्य मन्त्राभावे ध्यानादिनापि
स्मृतस्यानुष्ठानोपपत्तेर्नाङ्गभूतमन्त्रानुरोधेन प्रधानस्य सोमग्रहण-

स्येन्द्रप्रदानमात्रसङ्कोचो युक्त इति तृतीये लिङ्गविशेषनिर्देशा-
त्समानविधाने ऽप्यैन्द्राणाममन्त्रत्वमित्यत्र वक्ष्यते तथाङ्ग-
भूतार्थवादानुरोधेन प्रधानभूतस्य विधेः सङ्कोचो न युक्त
इति । नन्वत्राप्यर्थवादसद्भावेन विधेः प्ररोचनाशक्त्यभ्यु-
पगमात्तैलादार्थवादाभावेन विधायकत्वायोगात्तदनुरोधेन स-
ङ्कोचो युक्त एवत्याशङ्काह * यत्रेति * अर्थवादसद्भावकृतत्वा-
त्प्ररोचनाशक्त्यपगमस्य घृतमात्रे तत्सद्भावादपगमो युक्तो नेतरत्रे-
त्याशयः । पूर्वपक्षमुपसंहरति * इतीति * सन्दिग्धेष्वित्यादिसि-
द्धान्तभाष्यमक्तशर्करोपधानस्य अर्थवादसद्भावे वर्तमानापदेशानु-
पपत्तेराख्यातस्य पञ्चमलकारत्वेन विधायकत्वावगमाद्विध्यभावे च
विध्येकवाक्यत्वकल्पस्यार्थवादत्वस्याप्ययोगादिमां स्पष्टोद्गायेदित्ये-
तदुदाहरणाव्यापकत्वाच्चायुक्तमाशङ्क्यार्थवादानपेक्षावधिपर्यवसा-
नाभावाभिप्रायेण व्याचष्टे * उच्यते इति * प्रवृत्तिप्रतिबन्धकालस्या-
दिभङ्गं विना चेतनस्य प्रवर्त्तयितुमशक्यत्वादा लस्यादिभङ्गाख्यप्ररो-
चनासापेक्षस्यैव विधेः प्रवर्त्तकत्वनिर्वाहार्थवादसद्भावे च विधेः
प्ररोचनशक्त्यभावादर्थवादस्य च घृतमात्रविषयत्वाद्विधेरपि तन्मा-
त्रविषयतैव युक्तेत्याशयः । श्लोकं व्याचष्टे * यद्यपीति * प्रक्रमश-
ब्देनापर्यवसानं सूचितम् । यद्यप्यञ्जनक्रियासाधनत्वाविशेषात्तैल-
वसयोरप्यर्थाक्षेपणोपादानं तथाप्यनुष्ठानस्य विध्यधीनत्वाद्विधेश्च
प्ररोचनापेक्षत्वे घृतमात्रविषयत्वात्तैलवसे नानुष्ठेये इत्यर्थः । वस्तुत-
स्तु प्रत्यक्षश्रुतेर्घृतं ऽर्थाक्षेपायोगान्नार्थाक्षेपात्मकमुपादानमपि तैल-
वसयोरस्तीति क्रियामात्रमिवोदितमित्यादिना वक्ष्यते इति तावच्छ-
ब्देन सूचितम् । यत्तु तैलवसयोरर्थवादाभावाद्विधेरेव प्ररोचनाशक्ति-
कल्पनया पर्यवसानं कामं वेति श्लोकेनोक्तं तदाग्नेयाधिकरणव्यु-
त्पादविषयमाणगौरवलक्षणवाक्यभेदोदाहरणेन निराकरोति * क-
ल्पयितव्येति * घृतप्ररोचनोपादानेन वा समाप्ते वाक्ये कालपनि-
कतैलादिप्ररोचनया वाक्यान्तरारम्भापत्तेर्वाक्यभेदो ऽभिप्रेतः । वै-
रूप्यलक्षणो ऽपि वाक्यभेदो ऽस्मिन् पक्षे स्यादित्याह * घृतइति *
अतो ऽर्थवादस्य घृतमात्रविषयत्वात्तत्सद्भावे च विधेः प्ररोचना-
कल्पनायोगान्नस्यापि तन्मात्रविषयतेति । श्लोकार्थमुपसंहरति * त-
स्मादिति * एवं तात्पर्यतो भाष्यं व्याख्याय स्वरूपतो व्याचिख्या-
सुः सामान्यवचनेनेति भाष्यावयवमञ्जनसमर्थद्रव्यसामान्यस्याश्र-
वणाद्युक्तमाशङ्क्याभ्युपेत्यवादत्वेन व्याचष्टे * यद्यपि चेति *
अभ्युपेत्यवादस्य च वासः परिधत्तइत्यादौ निरासतुल्यत्वसिद्धिः

प्रयोजनम् कथं न तद्विशेष इत्याशङ्क्य भाष्यशेषव्याख्यानेन परिह-
रति * तत्रेति * अनेन च यो वाक्यस्य सामान्यवचनेनोपक्रमः स
निगमनवशेन श्रुत एव विशेषे व्यवस्थाप्यते तस्योपक्रमापेक्षितवि-
शेषसमर्पणेन तदानुकूल्यादिति व्यवस्थाप्यतइत्यध्याहारेण योजि-
तम् । ननूपक्रमस्यसामान्याक्षितस्य तैलादेर्नोपसंहारानुरोधेन त्यागो
युक्त इतिभाष्येणाशङ्क्य श्रुतविशेषसद्भावे ऽर्थाक्षेपायोगाच्च स्नेह
सामान्यमर्थाद्विहितं येन निगमनस्योपक्रमविरोधः स्यादिति न ही-
त्यनेन परिहृतम् तद्व्याचष्टे * घृते चेति * ननु विध्युद्देशमात्रप-
रामर्शात्स्नेहमात्रप्रतीतिर्भवत्येवेति कथमुच्यते न सामान्यं विहित-
मित्याशङ्कानिरासार्थत्वेन सन्दिग्धेष्विति भाष्यावयवं व्याचष्टे *
सन्देहमात्रं हीति * पूर्वमनिर्द्धारितविशेषाभिप्रायेण सामान्यशब्दं
व्याख्याय द्रव्यसामान्यमपि न विहितमिति यथाश्रुतं व्याख्यातुमा-
ह * क्रियामात्रमिति * विधानेत्यादिभाष्यस्यापर्यवसानाभिप्रायेण
श्लोकेनैव व्याख्यातत्वाच्चापित्यस्य च घृतेः प्रत्यक्षस्तुतिसद्भावात्सा-
मान्यस्नेहमात्रस्य तैलादेः साक्षात्स्वयमेव विधितः स्तुतिः कल्पयितुं
न युक्तेत्येव विधेः प्ररोचनेकल्पनाशङ्कानिरासार्थत्वेन कल्पयितव्या
चेत्यादिनैव व्याख्यातत्वाल्लक्षणयेति भाष्यं लक्षणात्रयोपलक्षणार्थ-
त्वेन व्याख्यातुमाह * तैलादीति * तस्मादित्युपसंहारभाष्यं व्या-
चष्टे * तस्मादिति * वृत्त्यन्तरोदाहृतमन्त्रवर्णापेक्षणे भाष्यकृतो ३३२।२
ऽभिप्रायमाह * वृत्त्यन्तरेष्विति * विध्यर्थवादयोर्भिन्नवाक्यत्वाभ्यु-
पगमेनास्मिन्विचारे तुल्यन्यायत्वान्मन्त्रवर्णोऽप्युदाहरणं स्यात्
भिन्नवाक्यगतस्य विशेषशब्दस्यात्रैव नियामकत्वे ऽभिहिते षष्ठान्य-
मनर्थकं स्यादित्यर्थः ।

॥ अथ सामर्थ्यानुसारेण अव्यवस्थितानां व्यवस्थाधिकरणम् ॥ १९ ॥

अर्थाद्वा कल्पनैकदेशत्वात् ॥ २४ ॥

वाक्यशेषस्य सन्दिग्धार्थनिर्णायकत्वे स्तावक्तत्वातिरिक्तधर्म-
प्रमोपयोगद्वाराभिधानार्थं व्युत्पादिते प्रसङ्गात्सामर्थ्यस्यापि स-
न्दिग्धार्थनिर्णायकत्वव्युत्पादनेनानन्तराधिकरणसङ्गतिं सूचयन् पू-
र्वसूत्रगतसन्दिग्धपदानुषङ्गेन सूत्रं व्याचष्टे * अथेति * नन्वर्थश-
ब्दोक्तसामर्थ्यकल्प्यद्रवादिविषयविशेषस्याशब्दत्वाच्छब्देन विधिना
ऽन्वयो न सम्भवतीत्याशङ्कानिरासार्थत्वेनैकदेशत्वादिति सूत्रावयवं
व्याख्यातुं सामर्थ्यकल्पितेन शब्देन * विध्यंशेनेत्युक्तम् * व्यवस्था-

र्थत्वेन कल्पनाशब्दं व्याख्यातुं निर्णयशब्दः । ननु सामर्थ्यस्य लिङ्गत्वात्तत्प्रामाण्यं व्युत्पादनस्य च तृतीयविषयत्वाच्चास्मिन्नलक्षणे सङ्गतिरित्याशङ्क्य प्रासङ्गिकसङ्गतिसूचनाय * अथेत्युक्तम् * प्रसङ्गकारणं वक्तुं सन्दिग्धशब्दः इतिकरणोभ्रान्त्युत्पन्नतैलाद्याकाङ्क्षेति वार्त्तिकसूचितविध्युद्देशमात्रपर्यालोचनोत्थविषयोपलक्षणभूता व्यवस्थितार्थप्रतीतिरूपसन्देहप्रकारपरामर्शार्थः । न्यायावताराङ्गभूतस्तु सन्देहः किमव्यवस्थितविषयतया भासमानस्य विधेरव्यवस्थितविषयतैवोचिता सामर्थ्याद्वा विषयव्यवस्थाकल्पनायेत्येवं रूपो यथा भाष्यमेव स्पष्टत्वात्तुक्तः । विधेर्वस्तुसामर्थ्यापेक्षासदसद्भावसन्देहश्च तत्कारणमाख्यातशब्दानामर्थं ब्रुवतां शक्तिः सहकारिणीति सिद्धान्तभाष्यपर्यालोचनयावगन्तुं शक्यत्वात्तुक्तम् । पूर्वपक्षो ऽपि प्रमाणान्तरगम्यवस्तुसामर्थ्यापेक्षणे वेदस्य सापेक्षत्वेनाप्रामाण्यापत्तेर्वस्तुसामर्थ्यानपेक्षत्वात्तीक्ष्णपुष्करधारस्य च स्फुवस्य संहतशब्दोक्तकठिनद्रव्यावदानेऽपि सामर्थ्यसम्भवादायसावष्टम्भेन स्फुवहस्तयोर्मासावदाने ऽपि शक्तिसम्भवात्कोटरवतश्च स्वधितेर्द्रवावदाने ऽपि सामर्थ्यापपत्तेरनुग्राहकापेक्षायामपि निरपेक्षसाधनत्वाविधातादव्यवस्थैव युक्त्येवंरूपो भाष्योक्तविशेषानभिधानेनैव स्पष्टत्वात्तुक्तः वाच्यशेषप्रत्युदाहरणरूपेणात्र पूर्वपक्षिणः प्रत्यवस्थानादनन्तरसङ्गतिं वक्तुम् * यत्र वाक्यशेषो न विधीयतइत्युक्तम् * सापेक्षत्वेन वेदाप्रामाण्यापत्तेः प्रमाणान्तरगम्यवस्तुसामर्थ्यापेक्षा विधेर्न युक्तेत्याशङ्कानिरासायैवकारः । अशक्यार्थानुष्ठातायोगात्प्रवर्त्तकत्वव्याघातापत्तेः सर्वविधिभिः सामर्थ्यस्यावश्यपेक्षणीयत्वात्सामर्थ्यस्य च प्रमाणान्तरगम्यत्वे ऽपि विषयस्यान्यतो ऽनवगतेर्धेदस्य नैरपेक्षयाविधातात्तीक्ष्णपुष्करधारिणापि स्फुवेण मांसावदानाशक्तेर्निरपेक्षसाधनत्वविरोधाच्चान्यसावष्टम्भकल्पनानुपपत्तेः । केवलेनापि च स्फुवेण द्रवावदानोपपत्तेरायसस्यानुग्राहकत्वकल्पनायोगात्स्वधितेश्च रूपं वा शेषभूतत्वादित्यनेन न्यायेन वासोवल्लोकसिद्धस्य चोपादेयत्वात्कोटरकरणेन सामर्थ्याधीनकल्पनानुपपत्तेः सामर्थ्याद् व्यवस्थितविषयत्वकल्पना युक्तेत्याशयः । स्फुवाद्युदाहरणेषु सामर्थ्येनानुवाद्यगतसन्देहनिरासदर्शनाद्विधेयगतसन्देहनिराससामर्थ्यशङ्कानिरासायोदाहरणान्तरस्य सिद्धान्तभाष्ये दत्तस्याकोशे ऽप्यञ्जलिशब्दवाच्यद्विहस्तसंयोगाविरोधान्सन्देहविषयत्वानुपपत्तिमाशङ्क्याकोशाख्यविशेषविधेःसावष्टम्भकवि-

पयत्वेन सन्देहमुपपादयल्लोकं व्याचष्टे * देवतेति * एकदेश-
संयोगेऽपि संयोगप्रसिद्धेः सर्वावयवसंयोगप्रदर्शनार्थं संहतयोर्ह-
स्तयोः * संयोगइत्युक्तम् * आकोशशब्दवाच्येषत्कोशाकार-
व्यावृत्त्यर्थो मात्रशब्दः । आकोशे तर्हि सर्वावयवसंयोगाभावान्नाञ्ज-
लित्वं स्यादित्याशङ्क्य नाञ्जलिनेति प्रयोगो दर्शितः संहतत्वाकोशत्व-
योर्विशेषयोः सामान्यवाचिनोऽञ्जलिशब्दात्सन्देहः सकतुहोमेऽञ्ज-
लिचोदनायां भवतीत्यर्थः । चोदनाशब्देन विधेयगतत्वं दर्शितम् । अ-
सति चेत्यनेन दृढवत्सन्देहव्यावर्त्तकाकोशविषयवाक्यशेषाश्रयणे
ऽपि होदान्धशानुपपत्तिकल्पितेन वाक्यशेषेणाकोशनिर्णयाभिधा-
नाल्लोको व्याख्यातः । ननु सामान्यतः प्रवृत्तस्य विधेः सामर्थ्यक-
ल्पितवाक्यशेषानुरोधेन विषयसङ्कोचाभ्युपगमे दर्शपूर्णमानाधिधे-
रपि सामान्यतः सर्वाङ्गविशिष्टकर्मविषयप्रवृत्तस्य सामर्थ्यकल्पितवा-
क्यशेषानुरोधेन शक्यमात्राङ्गविषयतया सङ्कोचापत्तेरन्धादीनामपि
कर्मण्यधिकारप्रसङ्गातिर्यगधिकरणविरोधः स्यादित्याशङ्कते * न-
न्विति * येन प्रकारेण कर्तुं शक्नुयात्तेन प्रकारेण कुर्यादिति वा-
क्यशेषेणान्धादीनामाज्यावेक्षणादिप्रकारव्यावृत्तेस्तद्ग्रहितोऽधिकारः
स्यादित्यर्थः । विधिस्त्वेकश्रुतित्वादित्येकादशाधिकरणन्यायेन स-
र्वाङ्गोपसंहारनिश्चयात्किमङ्ग प्रयोक्तव्यमिति सन्देहानुपपत्तेर्नात्र
सामर्थ्यानुरोधेन सङ्कोचापादको वाक्यशेष इति परिहरति * नेति *
एतदेव विवृणोति * सन्दिग्धेति * ननु प्रयोगविधिपर्यालोचनया
सर्वाङ्गोपसंहारावगमेऽप्यधिकारस्य सामर्थ्यानपेक्षत्वादन्यादेश्चा-
ज्यावेक्षणादौ सामर्थ्याभावात्किं प्रयोगशास्त्रानुरोधेनाधिकारशास्त्रं
समस्ताङ्गोपसंहारसमर्थमुपविषयतया सङ्कोचनीयमधिकारशास्त्रा-
नुरोधेन वा प्रयोगशास्त्रं शक्यमात्राङ्गविषयतयेति सन्देहेऽधिकार-
स्य फलपर्यवसायित्वेन प्राधान्यात्तदनुरोधेन यथा शक्नुयात्तथा
कुर्यादिति वाक्यशेषकल्पनया प्रयोगविधेः शक्यमात्राङ्गविषयतया
सङ्कोचोपपत्तेरन्धाद्यधिकारो दुर्वार इत्याह * न चेति * कार्ये
ज्ञातेऽधिकारः स्यादित्यनेन न्यायेन प्रयोगविधिप्रयोज्यसमस्ताङ्गाव-
धारणपूर्वकत्वेनाधिकाराविधेरेव प्रयोगविध्यनुरोधवृत्तित्वस्य न्या-
य्यत्वात् समस्तधर्मोपेतं यः शक्नुयादिति वाक्यशेषकल्पनेन सर्वा-
ङ्गोपसंहारसमर्थस्यैवाधिकारनिश्चयान्नाधिकारेऽपि सन्देह इत्यपि
शब्दार्थे चशब्दमङ्गीकृत्य योज्यम् । यः शक्नुयात्स कुर्यादिति वक्तव्ये
प्रतिसमाधेयाङ्गवैकल्ये सति तिमिराद्यपनयनेनापादितस्याप्यधिका-
रसङ्गावमङ्गीहीनस्य तद्धर्मस्यत्र षष्ठाद्यधिकरणपत्र वक्ष्यमाणं सूच-

यितुं यथा शक्नुयात् * तथा कुर्यादित्युक्तम् * द्रव्येन्द्रियवैकल्या-
दिना स्वतो ऽशक्तो ऽपि द्रव्यार्जनादिना यथा शक्तो भवति तथा
शक्तिमापाद्य सर्वधर्मोपेतं कुर्यादित्यर्थः । यदि तु न कश्चित्सर्वा-
ङ्गोपसंहारसमर्थः स्यात्ततः कतिपयाङ्गोपसंहारेणाप्यधिकारः क-
ल्प्यते नन्वेतदस्तीत्याह * सन्ति चेति * अतः प्रयोगविधेः सङ्को-
चं विना ऽनुपपत्त्यभावाच्च शक्यमात्राङ्गविषयतया सङ्कोचकल्पना
युक्तेत्युपसंहरति * इतीति * नन्वेवं सति नित्याधिकारे ऽपि यः
समस्तधर्मोपेतं कर्तुं शक्नुयात्सो ऽवश्यं कुर्यादिति वाक्यशेषकल्पन-
या सर्वाङ्गोपसंहारसमर्थस्यैवाधिकारोपपत्तेः सर्वशक्त्यधिकरण-
विरोधः स्यादित्याशङ्क्याह * यत्र त्विति * जीवने सत्यप्यकरणो
जीवितस्य निमित्तत्वव्याघातापत्तेः पौर्णमास्यादिकालवच्चाज्यावेक्ष-
णादेरुपादेयत्वेनानुपादेयनिमित्ततावच्छेदकत्वायोगान्निमित्तपरतन्त्र-
त्वाच्च प्रयोगविधेस्तदनुरोधेन निमित्तश्रुतिवाधायोगान्निमित्तश्रुत्यव-
गतावश्यकर्तव्यतानुरोधेन यावज्जीवादिप्रयोगविधेः शक्यमात्राङ्ग-
विषयतया सङ्कोचकल्पना युक्तेत्याशयः । प्रयोगचोदनान्यथानुप-
पत्तिरेव शब्देन परामृष्टा । अनुष्ठानमात्रादविषयश्चात्र सङ्कोचः क-
ल्प्यते प्रयोगविधिस्तु नित्याधिकारे ऽपि सर्वाङ्गविशिष्टमेव प्रधान-
मनुष्ठापयतीति तत्रापि सामर्थ्यापादने यतितव्यमिति त्यागशब्देन
सूचितम् । अशक्याङ्गत्यागस्य च विधिनानुज्ञातत्वाच्च वैगुण्यापादक-
तेति विशेषणोक्तम् चोदनयानुज्ञातत्वं चोदनाशब्देनोक्तम् अतः
कामाधिकारे ऽन्धादीनामधिकारस्यानिर्दिष्टस्यानापत्तेर्नित्याधिकारे
चापाद्यमानस्येष्टत्वात्सामान्यतः प्रवृत्तस्य विधेः सामर्थ्यानुरोधेन स-
ङ्कोचकल्पने ऽपि नानिष्ठापत्तिरित्युपसंहरति * इतीति * अन्धा-
दीनामधिकारमिति विपरिणतेर्व्यवहितान्वयेन योज्यम् । ननु यदि
सामर्थ्येनाश्रुतो ऽपि वाक्यशेषः कल्प्यते ततः कामाधिकारे सन्दे-
हाभावे ऽपि यथा शक्नुयात्तथा कुर्यादिति वाक्यशेषस्य कल्पयितुं
शक्यत्वादन्धाद्यधिकारो ऽनिर्वा एव स्यादित्याशङ्क्याह * तस्मादि-
ति * अयमाशयः वैदिकस्यार्थस्य प्रमाणान्तरगोचरत्वाद्वैदिक ए-
व वाक्यशेषः सामर्थ्येन कल्पनीयः कल्प्यस्य वाक्यशेषस्य वेदानु-
गतत्वेन व्यतिरिक्तं वैदिकत्वं न सम्भवति न च निर्णीताथो वे-
दो वाक्यशेषमनुमन्यतइति तस्माच्छब्दस्य योग्यतया चेदितशब्दो-
क्तचोदनानुमितत्वपरामर्शित्वात् चोदनयानुमतत्वादित्यर्थः । अल-
ब्धात्मकशब्देन सन्दिग्धार्थत्वाद् * अपर्यवसितत्वमित्युक्तम् * सि-
द्धशब्देन पर्यवसितत्वं पौरुषेयत्वशब्देन पुरुषोत्प्रेक्षाप्रभवत्वम् । ननु

वैदिकशब्दसामर्थ्यस्यैव वेदानुमतत्वात् वैदिकत्वोपपत्तेः किं वाक्य-
शेषकल्पनयेत्याशङ्क्याह * सामर्थ्येति * वाक्यशेषसिद्धमात्रं सा-
मर्थ्याधीनं न वैदिकार्थनिर्णयः शब्दैकसमधिगम्यत्वात्तस्य सामर्थ्य-
स्य चाशब्दत्वात्कल्पितस्य चार्थस्याशब्दवैदिकार्थान्वयानुपपत्तेर्वेदा-
नुमतत्वासम्भवादित्याशयः । ननु व्यवस्थितविषयस्य सामर्थ्यस्य
व्यवस्थितविषयमङ्गत्वं विनानुपपत्तेः सामर्थ्यव्यवस्थयाङ्गत्वं व्य-
वस्थामात्रं कल्पयितुं युक्तम् । शब्देन तु विनानुपपत्त्यभावाच्छब्दक-
ल्पना न युक्तेत्याशङ्क्य सामर्थ्यस्य शब्दकल्पकत्वे वृद्धसम्प्रतिमाह *
आह चेति * विभज्यमानसाकाङ्क्षसंहत्यार्थविशिष्टैकार्थप्रतिपादक-
पदसमुदायस्य वाक्यत्वात्तस्य च वाक्यार्थप्रतिपत्त्युपायभूतकल्प-
पदार्थवाचिपदाभावे सकाङ्गत्वेनापरिपूर्णस्य विशिष्टार्थप्रतिपादक-
त्वायोगाद्विशिष्टाश्रुतिपदार्थं च विना व्यवहारासाधनत्वेनानर्थ-
क्यापत्तेः परिपूर्णत्वाय श्रुतपदैकवाक्यभूतपदान्तरकल्पना यु-
क्तेति भावः । प्रतिपत्तेर्नित्यं प्रतिपाद्यसापेक्षत्वात्प्रतिपत्तिशब्दस्य श्रु-
तिशब्दसापेक्षत्वेऽपि उपायशब्देन सह समासाविघातः साम-
र्थ्यकल्पितायाः श्रुतेः स्मृतिकल्प्यश्रुतिवत् पृथक्वाक्यत्वाभावा-
च्छ्रुतवाक्यशेषभूतपदविषयः श्रुतिशब्दः । ननु कल्प्यानां श्रुतीनां
कस्य चिच्छाखायामनाम्नानादभावावगतेः शशशृङ्गवत्कल्पना न यु-
क्तेत्याशङ्क्य * तेनैव चेत्युक्तम् * सामर्थ्यलभ्यत्वेनाम्नानोपपत्ते-
र्नाभावकल्पना युक्तेति भावः । ननु सामर्थ्यलभ्यानामपि प्रतिप-
त्तिसौकर्यादाम्नानं युक्तमित्याशङ्क्य * सहस्रेत्युक्तम् * सहस्रशब्दो
ऽयमनन्तवाची । सामर्थ्यलभ्यानामाम्नानेऽनन्तावयववेनाम्नाना-
पत्तिरिति क्लेशः स्यादित्यर्थः । श्रोतृप्रोत्साहनाय सूत्रकृतः शब्द-
त्थभयशङ्कानिरासाय यत्पूर्वकमर्थचिन्तां कुर्वता राज्ञा सह रूपकालं
कारद्वारेण श्लेषं दर्शयन् प्रमाणलक्षणसमाप्तिं तस्याश्च प्रमेयचिन्ता-
शोत्तरैकादशलक्षणीं प्रति हेतुत्वात्तदारम्भसम्भवं सूचयति * इती-
ति* बहुमार्गं विस्तीर्णं च दुर्गं तद्रक्षिणां प्रवेशनिर्गमनविरोधाशक्तेः
परिखाप्राकारोपेतं चतुरस्रं प्रवेष्टुमशक्तेः परैरभिभवितुमशक्यं प्र-
विश्याथस्य हिरण्यदेः कियानर्थः कश्च किमर्थः किमर्थं वो-
पादीयते केन च क्रमेण कश्च कस्मिन्स्वामीत्यादिविभागेन चिन्ता
क्रियते तथा धर्मस्यापि दुरधिगमत्वात् दुर्गत्वेनोपचरितस्य मन्त्रा-
दिभिः कृताः कर्मस्मृत्यादयः प्रकारभेदेन प्राप्तिहेतुत्वात् बहवो मा-
र्गाः नामधेयसामर्थ्ययोर्विध्यन्तर्भावाद्वाक्यशेषस्य चार्थवादान्तर्भा-

वात्पृथगुपन्यासः । स्मृतिशब्दोपलक्षितानि वेदातिरिक्तधर्मप्रमाणानि शिष्टाचारसहितानि विद्यास्थानानि प्रकारतयोपचरितवेदव्यवधानेन धर्मदुर्गरक्षाहेतुत्वात् वेदाच्चापकृष्टत्वात्पारिखात्वेनोपचरितानि साक्षाद्धर्मदुर्गरक्षाहेतुत्वात् वेदानां प्रकारस्थानीयशालाशब्देन गृहवाचिता परिवेष्टनभित्तिरूपत्वगुणवशेन प्राकारत्वोपचारः । गूढतेः सम्भरणार्थत्वात् सम्भरणेन च सम्भेष्टनापरपर्यायेण शत्रुकृतपराभवात् दुर्गस्य रक्षणात् वेदाख्यशालया प्राकारेण गूढं राक्षितमित्यर्थः । साक्षाद्रक्षाहेतुत्वसूचनायोपशब्देन सामीप्यमाधिक्यं चोक्तम् प्रमाणस्य प्रमेयतद्भावपरिच्छेदकत्वादक्षितत्वोपचारः । बहुदातर्युदारशब्दप्रसिद्धेर्विस्तीर्णबहूनामवकाशदानादुदारशब्देन विवक्षितम् पराक्रान्तेदुर्गे तान्सम्प्रविश्येत्यनेन साधितम् । दुर्गमिति व्यवहारात्साधने प्रवेशत्वेनोपचारः । वेदार्थस्याप्यर्थशब्दवाच्यत्वसामान्येन हिरण्यादिना श्रेष्ठशस्तस्यापि हिरण्यादिवत्परिमाणचिन्तियोगप्रयुक्तिक्रमाधिकार्यादिप्रविभागेन द्वितीयादौ चिन्तां करोतीत्यर्थः । प्रथमपादे प्रमाणचिन्तापर्यवसानादर्थचिन्तैव त्रिपाद्यामपि कृतेत्याशङ्कानिरासाय * इदानीमित्युक्तम् * अर्थवादपादगतस्य विचारस्यार्थपरत्वाभावे ऽपि नामधेयपादगतस्यार्थपरत्वशङ्कानिवृत्त्यर्थं समस्तशब्दः ।

इतिकरणः समस्तोक्तप्रकारपरामर्शार्थः ।

इति श्रीमत्त्रिकाण्डमीमांसामण्डनप्रतिवसन्तसोमयाजिभट्ट-
माधवात्मजभट्टसोमेश्वरविरचितायां तन्त्रवार्त्तिकटीकायां सर्वा-
नवधकारिण्यां न्यायसुधाख्यायां प्रथमाध्यायस्य चतुर्थः
पादः अध्यायश्च समाप्तः ।



॥ न्यायसुधायाम् ॥

॥ द्वितीयाध्यायस्य प्रथमः पादः ॥

॥ अथापूर्वस्याख्यातप्रतिपाद्यत्वाधिकरणम् ॥ १ ॥

भावार्थाः कर्मशब्दास्तेभ्यः क्रिया प्रतीयेतैष

३३४१

ह्यर्थो विधीयते ॥ १ ॥

प्रथमे ऽध्याये इत्यादिना प्रसक्तानुप्रसक्तं चेत्यनेन कृतस्य वृत्तवर्त्तिष्यमाणार्थकीर्त्तनस्य प्रयोजनमाह * सम्बन्धं तावदिति * पाठक्रमेणोपक्रमभाष्यविषयत्वज्ञानात् भाष्याननुभाषणं तावच्छब्दाद्वापूर्वं तावत् सम्बन्धं करोति पश्चात् व्याख्यामिति प्रतीतेरुपक्रमभाष्यविषयत्वज्ञानं सर्वेषां वा वृत्तवर्त्तिष्यमाणाध्यायार्थकीर्त्तनानां लिङ्गेन क्रमं बाधित्वा साधारणप्रयोजनाभिधानायेदमिति न भाष्यविशेषो ऽनुभाषणीयः । एकादशानामप्यध्यायानां प्रथमाध्यायोक्तप्रामाण्यापेक्षत्वाच्च द्वितीयाध्यायार्थमात्रकीर्त्तनमसाधारणसम्बन्धार्थमुक्तमित्याशङ्क्य लक्षणद्वयस्येत्यनेन निराकृता । भेदादिसापेक्षस्य प्रामाण्यस्य शेषादिहेतुत्वे ऽप्यन्यनिरपेक्षस्य भेदमेव प्रति हेतुत्वादसाधारण्यमन्यथा भेदादीनामप्युत्तराध्यायार्थान् प्रति आसाध्यायानुपपत्तेरित्याशयः । यद्वा कर्मोत्पत्तिप्रतिपादनेनोत्पन्नस्योत्पत्तिविध्यानर्थक्यप्रसङ्गात्तत्परिहाराय शब्दान्तरादिभिर्भेदः प्रतिपाद्यते सिद्धप्रामाण्यस्य ह्यानर्थक्यं परिहरणीयमिति प्रामाण्यापेक्षो भेदः अवघातादीनां त्वज्याद्यर्थत्वे ऽप्यदृष्टार्थत्वेनार्थवत्त्वोपपत्तेः । सर्वत्रापि चैवमेव वक्तुं शक्यत्वाच्च प्रामाण्यबलेन शेषादिसिद्धिरिति असाधारण्यं स्पष्टम् । किं च को धर्मः कथं लक्षणः कान्यस्य साधनानि कान्यस्य साधनाभासानि किं परश्चेति चतुर्विधा धर्मजिज्ञासा प्रथमसूत्रेणोपक्षिप्ता तत्राध्यायद्वयप्रतिपाद्यप्रमाणस्वरूपविषयं प्रतिज्ञाद्वयं श्रुत्यर्थाभ्यां द्वितीयसूत्रेण कृत्वा तस्य निमित्तपरीष्टिरित्यादिना प्रथमाध्यायेन वेदप्रामाण्ये साधिते तद्वलेन चैत्यवन्दनादीनां धर्मत्वव्युदासेन ज्योतिष्टोमादीनामेव धर्मत्वमिति धर्म-

स्वरूपे ज्ञाते ऽपि इयन्त्येव धर्मस्वरूपाणीति कात्स्न्येन धर्मस्वरूपं भे-
दनिरूपणाधीनज्ञानमित्यध्यायद्वयस्य चोदनासूत्रपरिकरत्वात्स्पष्ट-
तरासाधारणेह सङ्गतिरिति । यथोक्तम् ।

अथ वा द्वयमेवेदं सर्वशास्त्रमुखं मतम् ।

द्वयध्याय्याश्चोदनासूत्रं शेषाणां शेषलक्षणम् ॥

चोदनासूत्रनिर्दिष्टो यः प्रामाण्यपरिग्रहः ।

सप्रकारः स आद्येन लक्षणेन प्रपञ्चितः ॥

इति सम्प्रत्येतदेवभाष्यमवयवशो व्याख्यास्यन् वृत्तानुकीर्त-
नभाष्यावयवद्वयं प्रतीकेनानुभाष्याक्षिपति * तत्रेति* धर्मप्रमाणस्य
विध्यात्मकस्य वेदस्य तत्र प्रामाण्यव्युत्पादनात्कथमयुक्तमिति मत्वा
पृच्छति * कुत इति * अभिप्रायमाह * नैव हीति * सजातीयवि-
जातीयार्थान्तरव्यावृत्तासाधारणधर्मप्रतिपादको रूढ्या लक्षणशब्द-
स्तार्किकाणां प्रसिद्धस्तदभ्युपगमेनाप्येतत्समर्थयितुं शक्यमित्येत-
त्प्रतिपादनार्थो ऽयमारम्भः परमार्थतस्तु नानाकर्मलक्षणमित्यादिव-
त् व्युत्पादनमात्रार्थः प्रमाणलक्षणशब्दो ऽपीति न चोद्यावकाशः
विध्यादावपि परिहारदर्शनादादिशब्देन तदग्रहणं प्रत्यक्षाद्यभिप्रा-
ये प्रमाणशब्दे तल्लक्षणमुपसंह्रियेत तस्य त्वसौत्रत्वेनाध्यायार्थ-
त्वाभावादनुपसंहार्यत्वे वक्तुम् सूत्रकारेणेत्युक्तम् * अभिप्रायं
स्पष्टयति * तन्नामेति * नामशब्देन रूढ्यर्थत्वं दर्शितं सूत्र-
कारेणेतद्व्याचष्टे * अनुमानादीनीति * प्रत्यक्षलक्षणमपि न
सूत्रितं प्रत्यक्षसूत्रस्याप्यनिमित्तपरत्वादित्याह * प्रत्यक्षमपी-
ति * ननु चोदनासूत्रेण चोदनाया धर्मप्रामाण्याभिधाना-
द्धर्मप्रमाणस्य चोदनात्वं लक्षणमुक्तं भवत्यत आह * न
चेति * धर्मानुवादेन प्रमाणविशेषविधिपरं तन्न प्रमाणस्य चोद-
नात्वलक्षणविधिपरं न चार्थात्तत्परत्वमन्यतः सिद्धत्वादित्याह
* अस्मिन्नेवेति * साध्यसाधनसम्बन्धरूपधर्मप्रमाणमूलस्याख्या-
तशब्दस्य येषां तूत्पत्तावित्यत्र वक्ष्यमाणत्वादित्यर्थः । नन्वसूत्र-
तस्यापि प्रत्यक्षादिलक्षणस्य वृत्तिकारोक्तत्वादुपसंहारो भविष्यत्यत
आह * यदपीति * हेतुमाह * सूत्रेति * अध्यायार्थो ह्युपसंहार्यः
सूत्राश्रितत्वाच्चाध्यायव्यवस्थायाः सूत्रारूढस्यैवाध्यायार्थत्वमिति
भावः । सूत्रारूढो ऽध्यायार्थ इति शाकपार्थिवादित्वान्मध्यमपद-
लोपेन समासः । न च तद्व्याख्यातएवार्थं सूत्रतात्पर्यं कल्प्यं प्र-
तिज्ञातचोदनाप्रामाण्यतत्सिद्ध्यर्थेतराप्रामाण्यतदुभयोपपत्तिप्रतिपा-
दनरूपसमस्तलक्षणार्थव्यतिरिक्तरूपत्वादित्याह * कथं चेति * प्र-

त्यक्षसूत्रावयवमात्रस्य लक्षणपरत्वोक्तावपि औचित्यकथनार्थम् *सू-
त्राणीत्युक्तम् * न च तेनापि लक्षणपरत्वमुक्तम् उपक्रमोपसंहार-
पर्यालोचनेनापरीक्षापरत्वादसायादित्याह * अपि चेति * तद्विवृ-
णोति * लोकेति * विध्याद्याक्षेपस्य विधेरिदं रूपमित्यादिना प-
रिहारे विवरिष्यमाणत्वादिहाप्रपञ्चः समाधातुमुपक्रमते * तस्मा- ३३५१
दिति * आद्यावयवस्य तावत्समाधानप्रकारमाह * तत्रेति * प्र-
माणलक्षणमिति यदुक्तं तच्चोदनालक्षणसूत्रोक्तार्थानुवादार्थमित्य-
र्थः । द्वितीयावयवसमाधानप्रकारमाह *विध्यादीति* विध्यादी-
नां प्रामाण्येन या निर्णीतिः स्थिता सैव तत्त्वनिर्णीतिरभिप्रेतेत्यर्थः ।
नन्वध्यायसङ्गल्यै समस्ताध्यायार्थानुवादो युक्तो नैकसूत्रार्थानुवादः ।
अथ सर्वेण वृत्तानुकीर्त्तनभाष्येणावयवशः समस्तानुवादो नैतावते-
त्युच्यते तथापि विध्यर्थवादेत्यादिना त्रिपाद्यार्थानुवादात्समस्तप्रथ-
मपादार्थः पूर्वावयवत्वेनानुवादो ऽत आह * समस्तो हीति * अ-
ध्यायद्वयस्यापि तत्परिकरत्वे त्रिपाद्यर्थस्योत्तरावयवैरनुवादात्प्रथम-
पादार्थमात्रानुभाषणार्थत्वमस्य दर्शयितुं तस्य तावत्परिकरत्वमस्ती-
त्यभिप्रेत्य प्रमाणान्तरनिरासेन वा सम्मुखवेदप्रामाण्यं तन्मात्रेण
पर्यवस्यतीत्यभिप्रेत्य प्रथमपादोक्तिः कथं चोदनासूत्रेण प्रमाणलक्ष-
णाभिधानमित्यभिप्रेत्य स्वरूपवचनव्यक्तिपक्षे तावदुपपादयति *तत्र
चेति * यश्चोदनाप्रमाणकः स धर्म इत्युक्ते चोदितत्वं धर्मस्य ल-
क्षणमुक्तं भवतीति भावः । चोदनाप्रमाणकत्वं वा धर्मस्य लक्षणत्वेनो-
क्तमित्यध्याहार्यं भाष्ये धर्मशब्दानुपादानात्कथमेतदर्थलाभ इत्याश-
ङ्क्याह * अत इति * कर्मव्युत्पत्तावपि कथं विशेषलाभो ऽत आह
* सत्यपि चेति * इदानीं प्रमाणवचनव्यक्तिपक्षे ऽप्युपपादयत्य-
थ वेति प्रत्यक्षादिविषयत्वाशङ्कां निराकर्तुमाह * यद्यपि चेति *
प्रमाणविधिपरत्वात्तस्य कथं तदनुवादेन लक्षणविधिपरत्वमित्याश-
ङ्क्यार्थादुक्तं भवतीति दर्शयितुम् * एतावतैवेत्युक्तम् * चोदनात्व-
स्य लोकवेदसाधारण्येनातिव्यापकत्वादलक्षणत्वमाशङ्क्याह * न
चेति * विजातीयव्यावृत्त्या क्रियावत्तस्येवाद्रव्यव्यावृत्त्या कथं चि-
ल्लक्षणत्वं सम्भवतीति भावः । औत्पत्तिकसूत्रेण वा नित्यत्वाद्य-
भिधाने वैदिकत्वलाभान्नातिव्याप्तिरित्याह * अपि चेति * एवं
तार्किकाभिमतं लक्षणशब्दार्थमुपपाद्य स्वतन्त्रप्रक्रियया न्यायव्युत्पा-
दनार्थत्वात्समञ्जसमेवानुभाषणमित्याह *अथ वेति * एवं त्रिप्रका-
राद्यावयवव्याख्यानं पूर्वाद्धं प्रपञ्चोत्तराद्धं व्याचष्टे * तथेति *
विध्यादीनां प्रामाण्योपयोगीद्वारविशेषः प्रवर्त्तकत्वस्तावकत्वस्मार-

कत्वरूपस्तत्त्वशब्दार्थो ऽभिमतः । किमित्यसौ द्वारविशेषो न स्पष्ट-
 मनुक्रान्तो ऽत आह * अवसराभावादिति * भेदलक्षणसङ्गत्यै-
 तद्वेतुमात्रानुभाषणस्योपयोगादिति भावः । स्मृतिप्रामाण्योपयो-
 गिनं द्वारविशेषमाह * श्रुतिमूलत्वमिति * स्मृतिमूलस्येत्यध्याहा-
 रः एवमवयवद्वयमाक्षेपपूर्वकं व्याख्यायेदानीं तृतीयावयवे वाक्या-
 र्थविचाराभावाद् गुणविधिग्रहणानुपपत्तिमाशङ्क्याह * नामधेयस्ये-
 ति * सत्यं नामधेयप्रामाण्यमेव सप्रपञ्चमुक्तं तस्य तु चोदनान्तर्ग-
 तत्वादाग्नेयदौ तदसम्भवे ऽर्थवादत्वानुपपत्तेः परिशेषाद् गुणवि-
 धित्वमेव भवतीति दर्शयितुं तद्ग्रहणमित्यर्थः । चतुर्थ्यावयवे सन्दि-
 ग्धे विशेषणस्य प्रयोजनमाह * सन्दिग्धार्थेति * प्रथमपादमात्रे
 चेत्प्रमाणलक्षणोक्तिः कथमध्यायस्य प्रमाणलक्षणाख्येत्याशङ्क्याह
 * एवमिति * उक्तेन प्रकारेण सामान्यविशेषाभ्यां समस्तस्य प्रामा-
 ण्यव्युत्पादनार्थत्वादिति भावः । तन्न प्रस्मर्त्तव्यमिति भाष्यमध्या-
 ययोर्हेतुहेतुमद्भावप्रतिपादनार्थतया व्याचष्टे * तन्नेति * वर्त्ति-
 ष्यमाणाथैकीर्त्तनभाष्यमनन्तरमित्यादि तत्र प्रधानाप्रधानानीत्यव-
 यवं भेदलक्षणासङ्गतत्वेनाक्षिपति * ननु प्रधानेति * प्रधानाप्र-
 धानचिन्तादिशेषशेषिरूपत्वात्साक्षात्तृतीये सङ्गच्छते । चतुर्थे ऽपि
 फलक्रतुप्रयुक्तत्वविवेकार्थं यथोक्तं पुनः श्रुत्यादिषट्केन कत्वर्थपुरु-
 षार्थयोः प्रयोज्यत्वाप्रयोज्यत्वशेषधर्मविचारणा । फलविध्यर्थ-
 वादत्वकालार्थाङ्गप्रधानता फलक्रतुप्रयुक्तत्वविवेकार्थं विचारिता
 इति अत्र तु कथं सङ्गतिरिति भावः । अत्राज्ञाताक्षेपाभिप्रायास्तानि
 द्वैधमित्यादिगुणप्रधानविचारदर्शनेनोत्पन्नभ्रमाभेदस्यैव लक्षणार्थत्वं
 निर्द्धारयितुमशक्तुवन्तः शेषशेषिविचाररूपेण सामान्येन पौनरुक्त्य-
 मनेनाशङ्कितमिति मन्यमानाः परिहारमाहुरित्याह * के चिदिति *
 ३३६१२ दूषयति * तदयुक्तमिति * यद्यवघातसम्मार्गादीनां गुणकर्मत्वं
 स्तोत्रशस्त्रयोश्च प्रधानकर्मत्वमधिकरणान्तरसिद्धं स्यात् ततः पौनरु-
 क्त्यशङ्कासम्भवात् तत्परिहाराभिधानं युज्येत शेषशेषिरूपतासामा-
 न्येन तु पौनरुक्त्यमनेनाशङ्क्य परिहारं द्रव्यगुणसंस्कारेष्वित्यत्र सं-
 स्कारशब्देनावघातादेर्द्रव्यशेषत्वाभिधानात् द्रव्यशब्देन द्रव्यस्य शेष-
 त्वाभिधानेन तत्प्रति कर्मणः प्राधान्याभिधानादित्यर्थः । तस्मादेवं
 समाधेयमित्याह * तेनेति * सत्यन्तत्वेन लक्षणार्थत्वेन लक्षणं
 प्रति प्राधान्येन भेद एव लक्षणप्रतिपाद्यो ऽपूर्वभेदो ऽपि तु प्रतिपाद्य
 एव । न चैवं लक्षणभेदापत्तिरनुनिष्पादित्वात्तस्येत्युक्तम् * तमन्वि-
 ति * अतस्तत्प्रसिद्धया प्राधान्यं विचार्यमाणं नासङ्गतमिति भावः ।

तदयं भाष्यार्थः । अनन्तरं भिन्नान्यभिन्नानि च कर्माणि परीक्षि-
ष्यन्ते तदनुनिष्पाद्यपूर्वभेदाभेदसिद्ध्यर्थं च द्रव्यं प्रति प्रधानान्यप्र-
धानानीति । ननु अभेदस्यापि परीक्षणे लक्षणभेदः स्यादत आह *क-
र्मभेदस्तावदिति * उत्सर्गापवादार्थां तस्यैव परीक्षेत्यर्थः । उत्तरार्द्धे
व्याचष्टे * तदनुनिष्पादिना त्विति * एतदेव प्रपञ्चयत्सम-
स्ताध्यायाधिकरणान्यनुक्रामति * तत्रेति * तत्र शब्देनापूर्वनिष्पा-
दनपर्यन्तेन भावार्थाधिकरणेन कर्मशब्देभ्योऽपूर्वं प्रतीयतइति व्यु-
त्पादयता कर्मभेदानुनिष्पादित्वेऽपूर्वस्य सिद्धे * सतीत्युक्तम् *
तृतीयविषयत्वेन प्रसिद्ध इत्यर्थः । यत्पुनः तृतीयविषयः सन्नचार-
प्यते तदपवादत्वेनेत्यसङ्गतिनिरासार्थम् * पुनरित्युक्तम् * अप-
वादं दर्शयति * सत्यपीति * ननु चतुर्थे संस्कारे च तत्प्रधानत्वा-
दित्यत्रावहन्त्यादीनां दृष्टार्थत्वेन प्राप्तत्वादविधेयत्वमाशङ्क्य नियमा-
दृष्टार्थत्वेन देशादिवद्विधानं भविष्यतीति वक्ष्यमाणत्वात् कथमपू-
र्वाभावाभिधानमत आह * यत्त्विति * पुरोडाशनिष्पत्त्यर्थस्य त-
ण्डुलीभावस्यानेकानि स्वनिष्पात्तिसमर्थानि साधनान्यालोचयतो
योऽवघातविधिना साधनविशेषसमर्पणेन तत्रोपसंहारः क्रियते स
एव नियमनिबन्धादिशब्देनोच्यते अर्थाक्षेपेण हि प्राप्यन्नप्यवघात-
स्तण्डुलीभावजनकत्वेन नियम्यमानो जन्यजनकनियमस्यादृष्टं प्रयो-
जनमपेक्षते ततश्चावघातेन तण्डुलीभावे कृते तज्जन्यत्वात्तण्डुले-
ष्वतिशयो निष्पाद्यमानो नावघातक्रियाजन्यो वक्तुं शक्यते तण्डु-
लोत्पादननिरपेक्षावघातस्वरूपजन्यत्वाभ्युपगमे कृष्णलेष्वप्यतिदे-
शप्राप्तोऽवघातो न चारयितुं शक्यते तस्मान्नियमादृष्टस्य चतुर्थ्या-
धिकरणे क्रियाजन्यत्वानभ्युपगमाच्च तद्विरोध इत्यर्थः । अन्ये त्व-
र्थाक्षेपस्य विधिकल्पननिरपेक्षस्याप्रापकत्वेन मन्थरत्वादप्राप्तावस्थस्य
क्रियास्वरूपस्यैव विधेयत्वात्प्रयोजनकल्पनोचिता न फलमात्रत्वे-
नावस्थितस्य नियमस्येति मन्वाना नियमादृष्टस्यापि क्रियाजन्यत्वमि-
च्छन्तस्तादर्थ्यमात्रनिराकरणापरतयेदं वार्त्तिकमेवं व्याचक्षते क्रि-
याजन्यक्रियाकृतशब्दाभ्यामीप्सितत्वमुद्देश्यत्वाद्यपरनामधेयमभिप्रे-
तं नोत्पाद्यत्वमात्रं न तथा व्यपदिश्यतइति च क्रियोत्पाद्यत्वे स-
त्येवानुपप्लविकत्वात्तद्वचपदेशमात्रं निराकरणपरमिति आनुषङ्गिक-
त्वादेव च कृष्णलेष्ववघाताप्रयोजकत्वमिति भावः । अपवादसिद्धि-
मुपसंहरति * तेनेति * गुणकर्मस्वप्यदृष्टार्थेषु अपूर्वाङ्गीकरणादैका-
न्तिकीति पूरणीयं प्रोक्षणादिजन्यस्य वा ब्रीह्याद्याश्रितस्यातिशयस्य
फलस्थानीयत्वेनात्माश्रितावान्तरद्वाररूपापूर्वशब्दाच्यत्वाभावात्त-

स्य चानन्तरभावित्वेन तत्सिद्ध्यर्थपूर्वान्तरकल्पने प्रमाणाभावो-
त्प्रोक्षणजन्ये ऽतिशये प्रमाणान्तरागोचरत्वसाम्येनौपचारिको ऽपू-
र्वशब्दप्रयोग इत्यविरोधः । अस्य चेत्यादिभेदलक्षणार्थ इत्येवमन्तं
सुगमम् * तदपवादार्थमिति * गुणत्वलक्षणस्यापवादः प्रधानत्व-
लक्षणं तदपवादार्थं प्रधानत्वलक्षणस्यापवादो गुणत्वलक्षणं तदप-
वादार्थमुत्तरमित्यर्थः । प्रक्रियाशब्देन विरुद्धलक्षणया प्रकरणान्तर-
मुक्तं । कैश्चित्तु प्रथमाध्यायप्रतिपादितप्रामाण्यस्य शास्त्रस्य साध्यानु-
बन्धभेदाभ्यां भेदो ऽस्मिन्नध्याये प्रतिपाद्यतइत्युक्तं तत्र साध्यं
संयवनस्य पिण्डोत्पत्तिः गोदोहनस्य पयःप्राप्तिः अवघातस्य व्रीहि-
विकारः प्रोक्षणस्य संस्कार इति चतुर्विधमन्योन्यनिरपेक्षं भिन्नं
सत्सामवायिकाङ्गशास्त्राणां भेदकं द्वितीयाश्रुत्या एषां साध्यनिष्ठ-
त्वावसायात् क्रियारूपानुबन्धनिष्ठत्वाभावेन तद्भेदानिमित्तभेदायो-
गात्तथारादुपकारकाङ्गसाध्यः करणोपकारः प्रधानसाध्यानि क-
रणावान्तरकार्याणीति तद्भेदेनाङ्गप्रधानशास्त्रभेदः समस्ताङ्गप्रधान-
साध्यश्चैश्वर्यलक्षणो ऽधिकारः कामजीवनाधिकाररूपेण भिन्न इति
तच्छास्त्रभेदाध्यवसानमिति शब्दान्तरादिप्रमाणकविषयापरनामधे-
यानुबन्धभेदाच्च यागहोमादिशास्त्राणां भेद इति तन्निराकरणार्थमेष
एवार्थो वर्णनीयो नान्य इति भाष्यं व्याचष्टे * एष एवेति * अय-
माशयः अङ्गाङ्गित्वाद्यवधारणार्थत्वेनानुष्ठानोपयोगित्वाच्छास्त्रार्थरू-
पकर्मभेद एव विचार्यो नानुपयोगी शास्त्रभेदो ऽनुष्ठानपर्यवसायि-
त्वान्मीमांसाशास्त्रस्येति । किं च साध्यानुबन्धभेदयोः शास्त्रार्थभे-
दद्वारा वा शास्त्राभेदकत्वं तन्निरपेक्षं वेति विकल्पनीयं न तावदा-
द्यः पक्षः । शास्त्रभेदावधारणात्प्रागेव शास्त्रार्थभेदे ऽवधारिते नुष्ठा-
नसिद्धेरनुनिष्पादिशास्त्रभेदावधारणानर्थक्यान्नैरपेक्ष्यं तु न सम्भ-
वत्येव साध्यानुबन्धभेदयोः शास्त्रार्थेन भावनया नियोगेन वा सम्ब-
न्धं विना शास्त्रेणासम्बन्धाद्भेदकत्वानुपपत्तेः । अस्तु वा ऽनुबन्धभेदे-
नाधिकारलक्षणसाध्यभेदेन च शास्त्रार्थभेदाध्यवसायात्तद्वद्वारेण
शास्त्रभेदः साध्यान्तराणां तु शास्त्रार्थभेदकत्वात्कथं शास्त्रभेदक-
त्वमिति वाच्यम् । उत्पत्त्यादीनामशब्दत्वेन शास्त्रार्थनियोगानवच्छेद-
कत्वात्तद्भेदकत्वानुपपत्तिः । तदेवं भाष्यकारेणैव शास्त्रभेदस्य लक्षणा-
र्थत्वनिराकरणात्प्राभाकराणां प्रधानप्रधानानीति भाष्यस्य शास्त्रभे-
दलक्षणार्थप्रतिपादनपरतया व्याख्यानमतिमूढतामापादयतीति अ-
लमनेन कर्मभेदस्य लक्षणार्थत्वे कथं प्रमाणलक्षणानन्तरसङ्गतिरि-
त्याशङ्क्य भाष्यकृतोक्तम् । एष एवाध्याय सम्बन्ध इति तत्र तत्र

प्रस्मर्त्तव्यमित्यनेन च हेतुहेतुमद्भावलक्षणसम्बन्धप्रतिपादनेन भेदलक्षणस्य चावसरप्रतिपादनालक्षणान्तरावसरनिरासपरतया इदं भाष्यं व्याचष्टे * न चान्यस्येति * एतदेव प्रश्नपूर्वकमुपपादयति * कुत इति * उपदेशे ज्ञात इत्यनुषङ्गः सर्वेषामुत्तरोत्तराध्यायानां पूर्वपूर्वापेक्षत्वं दर्शयितुं श्लोकानुक्तमपि प्रमाणलक्षणापेक्षत्वं दर्शयति * प्राक् तावदिति * तत्रापीत्यादिनाऽपेक्षतइत्यन्तेन श्लोकव्याख्यानं तत्रावृत्तिप्रसङ्गानामुपदेशातिदेशसाधारण्येऽपि भूमनोत्तरपदकस्यातिदेशविषयत्वाभिधानं लक्षणान्तरावसरनिराकरणपरत्वे कथं प्रस्तुताशङ्कानिराकरणमत आह * ततश्चेति * तदिहेत्यादिभाष्ये भेदस्य स्वतो वैलक्षण्याभावात् षड्विधत्वानुपपत्तिमाशङ्क्य व्याचष्टे * षड्विधइति * नामधेयक्रमस्त्वविवक्षित इत्याह * वक्ष्यमाणेति * शब्दान्तरादीनां भेदत्वाभावात्सामानाधिकरण्यानुपपत्तिमाशङ्क्य वैयधिकरण्येन व्याचष्टे * इतिकरण इति * शङ्काद्वयमप्यन्यथा परिहरति * अथ वेति * संज्ञायाः शब्दान्तरवदभिधानान्तरत्वेनाभिधेयान्तरोपस्थापकत्वात्संख्यायाश्च गुणत्वाविशेषाद्भेदोपादानमर्थकमाशङ्क्याह * संज्ञाशब्दान्तरयोरिति * धात्वन्तररूपं शब्दान्तरं भविनानुरञ्जकव्यापाररूपेण स्वार्थं वदत्स्वार्थानुरक्ताया भावनायाः धात्वर्थान्तरानुरक्तभावनातः स्पष्टं भेदं बोधयति संज्ञा तु न खेन भावनानुरञ्जकव्यापाररूपेण धात्वर्थं वदति नाम्नां निष्पन्नरूपाभिधानस्वभावत्वाच्चासौ धात्वर्थमात्रभेदे व्याप्रियते तद्भेदान्तु शब्दान्तरन्यायेन भावनाभेदसिद्धिः । गुणश्च गुणान्तरावरुद्धं कर्मण्यसम्भवात्स्वविशिष्टकर्मोत्पत्तिमाक्षिपन्नुत्पत्त्यसम्भवात्कर्मन्तरेभ्यो भेदं बोधयति संख्या तु व्यासज्यवृत्तित्वेनैकनिष्ठत्वाभावात्संख्यानन्तरावरुद्धेष्वपि कर्मसु उपजनापायेनोपपत्तेः स्वविशिष्टकर्मोत्पत्तिमाक्षेप्तुमशक्नुवन्ती प्रमाणान्तरेण कर्मोत्पत्तावधारितायामनेकत्वमात्रं बोधयतीति स्वरूपानभिधायित्वात्संज्ञाशब्दान्तरात्पृथक् व्यासज्यसमवायाच्च संख्या भिन्ना गुणान्तरादित्यस्मिन्वार्त्तिके वक्ष्यतइति भिन्नान्यभिन्नानि चेत्येतावतैव हेतुमत्तया वर्त्तिष्यमाणकथनसिद्धेः षड्विधकथनानर्थक्यमाशङ्क्य वक्ष्यमाणमित्यादिभाष्येण सङ्क्षेपप्रदर्शनपूर्वकस्य विस्तरवचनव्याख्यातुः प्रतिपादनसौकर्यं श्रोतुश्च प्रतिपत्तिसौकर्यं प्रयोजनमुक्तं तदिष्टं विदुषां लोके समासव्यासधारणमिति न्यायेन स्पष्टत्वात् तदेतदित्येतदप्यनादिसमाख्याबलेन शास्त्रभेदलक्षणार्थत्वनिराकरणपरतयाऽतिस्पष्टत्वान्न व्याख्यातम् । यद्वोप-

क्रमोपसंहारपर्यालोचनया सर्वमेवैतन्निराकरणपरं व्याख्येयं हेतुहे-
तुमल्लक्षणो ह्यध्यायानां सम्बन्धः प्रसिद्धो न प्रासङ्गिको प्राधान्या-
पत्तेः । षड्विधत्वेन साध्यानुबन्धभेदाभ्यां द्वैविध्यमवान्तरविवक्षया
अयोदशविधत्वं निराकृतं कर्मशब्देन शास्त्रविषयत्वं शब्दान्तरादि-
ग्रहणेन साध्यादीनि । परोक्ताध्यायार्थनिरासेन स्वाभिमतार्थकथ-
नस्य व्याख्यानतो ज्ञास्यमानत्वादानर्थक्यमाशङ्क्योत्तरभाष्यमिति । न
चोक्रमोपसंहारभाष्ययोः सत्यमन्यमर्थं पश्यामः । एतन्नातपर्वणेति
भाष्ये काका भेदमात्रतात्पर्याभिधानं बलाबलस्यापि वक्तव्यत्वादयु-
क्तमाशङ्क्य व्याचष्टे * सर्वदा चेति * न यत्रैकेन भेदो बोध्यते
तत्रैवेतरेणेति भिन्नविषयत्वम् । उपोद्धातादिशब्दार्थं व्याचष्टे * तत्रे-
ति * यत्प्रस्तुतादुपजायते तत्प्रसक्तानुप्रसक्तादीति योज्यम् । किं
पुनरुपोद्धाताधिकरणमत आह * यथेति * अनुसरतीति कर्त्तरि
घञं व्युत्पाद्य प्रकृतौ यो ऽनुनिष्पाद्यपूर्वको भेदानुसारी कर्मभेदः
तत्सिद्ध्यर्थमिति योज्यम् । धात्वर्थस्य हि फलभावनाकरणत्वे तद्भेदा-
नुनिष्पादी फलापूर्वभेदः सिध्यति कारणभेदानुनिष्पादित्वात्कार्यभे-
दस्य नामार्थस्य तु करणत्वे तद्भेद एवापूर्वभेदापादकः स्यादित्याशयः
प्रकृतानुनिष्पाद्यान्यथादरदर्शनाद्धानुनिष्पादित्वमात्रेणापूर्वभेदस्या-
नादरणीयत्वम् । धर्मापेक्षाज्ञानार्थं चेह कर्मभेदस्य प्रतिपाद्यत्वा-
त्फलसाधनत्वेन कर्मणां धर्मत्वात्तस्य चापूर्वद्वारत्वादनुनिष्पादिनो
ऽप्यपूर्वभेदस्य विवक्षोपपत्तेः । प्रकृतकर्मभेदविशेषणत्वाविरोधः किं
भावशब्देभ्यो ऽपूर्वं किं द्रव्यगुणशब्देभ्य इति सन्देहभाष्यम् । अपूर्वस्य
शब्दवाच्यत्वाभावादयुक्तमाशङ्क्य फलपदसम्बन्धद्वारा भावशब्दानां
द्रव्यगुणशब्दानां चापूर्वगमकताभिप्रेतेति भावः । अनेन च नामार्थ-
स्य फलभावनाकरणत्वं धात्वर्थस्य वेत्याधिकरणार्थः सूचितः ।
करणभेदाभेदयोरपूर्वभेदाभेदहेतुत्वसूचनायानुगन्तव्यावित्युक्तं सर्वे-
षां फलपदसम्बन्धे कतरस्य सम्बन्धे इति चिन्तानुपपत्तेस्तत्सिद्ध्यर्थं
प्रथमं तावदित्यादिभाष्येणैकस्य फलसम्बन्धः सर्वेषां चेति चिन्ता-
न्तरं कुर्वतो ऽर्थस्याप्यस्य चिन्तान्तरस्य धर्मभेदाभेदफलत्वाल्लक्ष-
णसङ्गतिरप्यस्तीति दर्शयितुं किं पदेन पदेन धर्म उच्यते उत सर्वेरे-
क इति । प्रथमं चिन्त्यतइत्युक्तम् । भेदस्य च पदार्थस्वरूपत्वात्
प्रमाणलक्षणवद्भेदलक्षणस्यापि चोदनासूत्रप्रतिज्ञातधर्मस्वरूपव्यु-
त्पादनार्थत्वात्तयैव प्रतिज्ञया सङ्गतिरिति सूचयितुम् * प्रथमे ऽध्या-
यइत्युक्तम् * नन्वेवं सति चोदनाशब्दस्य विधिप्रत्ययमात्रवाचि-
त्वात्तत्पदेन पदेनेति चिन्ता न युक्तेत्याशङ्क्य * वाक्यमित्युक्तम् *

तदुपपादनार्थं विधेस्त्र्यंशभावनाविषयत्वं वक्तुम् * क्रियाया इ-
त्युक्तम् * तच्चोदनासूत्रपत्र द्वयध्याय्याश्चोदनासूत्रमित्यनेन प्रमा-
णलक्षणवद्देदलक्षणास्यापि चोदनासूत्रपरिकरत्वाभिधानाकिमाद्य-
पेक्षितैः पूर्णः समर्थप्रत्ययो विधावित्यनेन वाक्यस्य चोदनात्वाभि-
धानात् स्पष्टमित्युपेक्ष्य वाक्ये चेति वाक्यं वाक्यार्थसावयवत्वाभि-
धानस्य प्रकृतोपयोगमाह * यदेति * भाष्यार्थमजानानः शङ्कते *
अत्रापीति * वाक्यवाक्यार्थयोः सावयवत्वे ऽपि चोद्यं भवतीत्यर्थः । ३३८१२
धर्मस्य वाक्यरूपचोदनागम्यत्वेन वाक्यार्थत्वात्प्रतिपदमित्याशङ्का
न युक्ता वाक्यार्थस्य लक्ष्यमाणत्वाद्वाच्यत्वाभिधानं न युक्तमिति
चोद्यार्थः । एतदेव व्याचष्टे * यदि हीति * किं वाक्यार्थस्य धर्म-
त्वमभिप्रेत्येयमाशङ्का भाष्येण धर्मस्य पदार्थता उक्त्यभिमानाद्वा
तत्र पदार्थस्यैव श्रेयःसाधनत्वेन धर्मत्वान्न तावद्वाक्यार्थस्य धर्मता
युक्तेत्याह * तदुच्यतइति * धर्मस्य वाक्यार्थत्वे ऽपि वाक्यार्थस्य
धर्मत्वं नास्तीत्याशयः । न च भाष्येण धर्मस्य पदार्थतोक्तेत्याह * न
चात्रेति * श्रेयःसाधनत्वस्य फलपदसमभिव्याहारलभ्यत्वाद्द्वार्थात्मत्वे
सति वाक्यार्थत्वप्रसिद्धचुपपादनायोक्ते पदार्थस्य धर्मत्वे सर्वपदा-
नामेकवाच्याभावात्सर्वशब्दानर्थक्यमाशङ्क्येतरेत्युक्तम् । पदार्था-
न्तरानुपगृहीतस्यैकपदार्थस्यैव फलपदान्वयाधीना श्रेयःसाधनत्वाव-
गतिरित्याशयः । अत्रैव भाष्यं योजयति * तथा चेति * नन्वेवमपि पद-
द्वयमात्राधीनत्वाद्धर्मत्वावगतेर्वहुविषयसर्वशब्दानर्थक्यं द्रव्यादेरपि
फलवदुपकारित्वेन धर्मत्वात्तदभिधायिपदापेक्षत्वेन सर्वशब्दस्या-
र्थवत्त्वे सत्येकपदानर्थक्यं स्यादित्याशङ्क्याह * साक्षादिति * कान्यस्य
साधनानीत्यादौ अङ्गस्य धर्मसाधनत्वाभिधानेन धर्मत्वानभ्युपग-
मान्न धर्मानेकत्वापत्तिरित्याशयः । यथा श्रुतं त्वसमञ्जसमेव स्यादि-
त्याह * न त्विति * नन्वत्र किं पदेनेति भाष्यात्सर्वेषां धर्मत्वम् एक-
स्य वेति विचारः प्रतिभाति यदैकस्मादपूर्वम् इत्यस्माच्च सर्वेषां
वा ऽपूर्वसाधनत्वमेकस्य वेति यथाहुः किमपि भावयेदिति ते
स्वर्गकामपदसम्बन्धात्स्वर्गं भावयेदिति ब्रूयुरिति मुख्योपोद्घाता-
धिकरणभाष्याच्च एकस्य फलसम्बन्धः सर्वेषां चेति तत्र किं प्रा-
धान्येन विचार्यमिन्याशङ्क्याह * यच्चेति * फलपदसम्बन्धावग-
म्यधर्मत्वकल्प्यत्वाद्पूर्वसाधनत्वस्य फलपदसम्बन्धपत्र मूलत्वा-
त्प्राधान्येन विचार्य इत्यर्थः । किं तावदिति पूर्वपक्षप्रतिज्ञामुपपादयितुं
व्याचष्टे * किं प्राप्तमिति * प्रतिज्ञासूचितामुपपत्तिं प्रश्नपूर्व-

कमाह * कुत इति * सर्वेषामगृह्यमाणविशेषतया ऐकरूप्यात्फल-
 पदसम्बन्ध इति हेतौ तृतीयामङ्गीकृत्य तावद्व्याचष्टे * यदि हीति *
 सर्वेषां फलपदसम्बन्धे सति ऐकरूप्येण सम्बन्धः सिद्ध्यतीति इत्थ-
 म्भावे तृतीयामङ्गीकृत्यान्यथा व्याचष्टे * यदि चेति * व्याख्याद्वय-
 समुच्चयार्थश्चशब्दः प्रधानेन चेत्युपपत्त्यन्तरं गुणसम्बन्धे ऽप्यर्थव-
 त्वोपपत्तेरयुक्तमाशङ्क्योपपादयति * सर्वश्चेति * ननु सर्वेषां फ-
 लपदसम्बन्धस्य प्रतिज्ञार्थत्वे धर्मग्रहणमसंज्ञितं स्यादित्याशङ्क्य फ-
 लतः सङ्गतिं दर्शयन्नुत्तरार्द्धं व्याचष्टे * तस्मादिति * नन्वेवं
 सति धर्मभेदाभेदफलत्वाद्विचारस्य तस्मादेकमपूर्वमिति सिद्धान्तो-
 पसंहारवत्पूर्वपक्षे भिन्नो धर्म इति वाच्यमित्याशङ्क्याह * तत्र
 त्विति * प्रत्येकं फलसाधनत्वे सति भेदेन श्रेयःसाधनत्वाद्धर्मभेदः
 सिद्ध्येन्न च सर्वेषामपि फलपदसम्बन्धे नियमेन प्रत्येकं फलसाधन-
 तास्तीत्याशयः । पुरुषार्थैकसिद्धित्वात्तस्य तस्याधिकारः स्यादिति
 षष्ठाधिकरणन्यायेन यथा सत्रिणः प्रत्येकं कृत्स्नं फलं लभन्ते तथा
 नामधात्वर्था अपि किं प्रत्येकं फलं साधयन्त्यथ एकप्रयोजनाभिस-
 म्बन्धात्पृथक्सतां ततः स्यादैककर्म्ममेकशब्दाभिसंयोगादित्येकादशा-
 धिकरणन्यायेन यथा दर्शपूर्णमासौ संहत्य साधयतस्तथैते ऽपि
 संहत्य साधयन्तीति यथेष्टं कल्पनोपपत्तेः सर्वेषां फलसाधनत्वे ऽपि
 पृथक्फलसाधनत्वनियमाभावाच्चैकान्ततो धर्मभेदः सिद्ध्येदित्यर्थः
 प्रत्येकमपि फलसाधनत्वे ऽग्निहोत्रे दध्यादिवददृष्टार्थत्वेनैकार्थत्वा-
 दन्योन्यानैरपेक्ष्याद्विकल्पे सत्यथ वा ऽग्निहोत्रदर्शपूर्णमासादिवद-
 न्योन्यानैरपेक्ष्याभावात्समुच्चये सति नात्यन्तिको धर्मभेदः सिद्ध्येन्न
 चाग्निहोत्रदर्शपूर्णमासादिवदेकान्तत एकशब्दोपादानमप्यस्तीति
 सूचयितुम् * तथेत्युक्तम् * आदिशब्दसूचितानवकल्पितिर्यथेष्टश-
 ब्देन स्वीकृता । ननु ऋद्धिकामाः सत्रमासीरन्नित्याख्यातोक्तस्य बहुक-
 र्तृत्वस्य संहतानां कर्तृत्वाद् द्रव्यभेदे ऽपि कर्तृरूपैक्यादनुपपत्तेः प्र-
 त्येकं कर्तृत्वावसायात्पुरुषार्थस्य फलस्यैकस्मात्कर्तुः सिद्धेः तस्य
 तस्य कर्तुः प्रत्येकमधिकारो युक्तः । ज्येनेनाभिचरन्त्यजेतचित्रया य-
 जेत पशुकाम इत्यादौ तु नामधात्वर्थानां फलभावनां प्रत्युपादयत्वेन
 समुदाये वाक्यपरिसमाप्तेः संहत्यकारित्वावगमात्प्रत्येकसाधनश-
 त्त्यवगमहेतोर्बहुवचनस्याभावात्कथं प्रत्येकं फलसाधनत्वेत्याशङ्क्याह
 * तत्रेति * नामधात्वर्थयोरस्मिन्पूर्वपक्षे ऽरुणैकहायन्यादिवद्विशे-
 षणविशेष्यभावानभ्युपगमाद्दर्शपूर्णमासादिवच्चैकशब्दोपादानाभा-
 वात्साहित्यानवगतेरुपादेयत्वे ऽपि समुदाये वाक्यसमाप्त्ययोगात्

बहुवचनाभावे ऽपि नामार्थस्य तृतीयया व्रीह्यादिवन्निरपेक्षसाधन-
त्वावगमाद्भात्वर्थस्याप्यन्यसापेक्षस्य साधनत्वे सामर्थ्याभावात्सम-
र्थः पदविधिरिति पदमात्रविधौ सामर्थ्याधीनत्वस्मृतेः प्रत्ययार्था-
न्वयानुपपत्तिप्रसङ्गाच्चैरपेक्ष्यावगतेर्बहुवचनाभावे ऽपि पृथक्फल-
साधनत्वावगतिः सम्भवतीत्यर्थः । समुच्चयस्तर्हि न सम्भवेदित्या-
शङ्क्यथा सन्निपातां प्रत्येकं साधनत्वशक्त्यवगमे ऽपि समुच्चयस्तथा-
नामधात्वर्थानामपीत्येतावता दृष्टान्ताभिधानम् । नन्वत्र सन्निपात-
बहुवचनाभावात्कथं समुच्चयावगतिरित्याशङ्क्य * फलेत्युक्तम् *
दृष्टार्थव्रीह्यादेः साहित्ये ऽपि फलानतिशयादगत्या विकल्पो ऽङ्गीक-
तः । इह तु प्रत्येकं साधनत्वे ऽपि समुच्चयेन फलभूयस्त्वस्य सार-
तरत्वस्य वा कल्पयितुं शक्यत्वान्न विकल्पाङ्गीकरणं युक्तमिति
भावः । नन्वेवं सति दर्शपूर्णमासवदेकशब्दोपादानाभावात्कथं संह-
त्य साधनत्वपक्षसम्भावनेत्याशङ्क्याह * अथ वेति * अन्योन्यनै-
रपेक्ष्यातसंहत्य साधनत्वायोगे ऽपि दर्शपूर्णमासवत्साधनानां साहि-
त्यमेकशब्दोपादानाभावे ऽप्येकवाक्योपादानात्सम्भवतीत्यर्थः । स-
मुदाये वाक्यसमाप्तिसम्भावनाथो ऽरुणादिदृष्टान्तः । विकल्पपक्ष-
मपि सम्भावयत्यथ वेति । दर्शपूर्णमासवदेकशब्दोपादानाभावेन
शब्दसामर्थ्यादरुणादिवचन्योन्याकाङ्क्षाभावेन वस्तुसामर्थ्यादपि
साहित्यानवगतेः । समुदाये प्रमाणाभावात्प्रत्येकं वाक्यसमाप्त्या
विकल्पः प्रतिभातीत्यर्थः * इति प्राप्तइति * सिद्धान्तभाष्यं प्रति प-
दधर्म इति सर्वेषां फलसाधनत्वे पूर्वपक्षिते तत्प्रतियोगित्वेनैकस्य
फलसाधनत्वे ऽभिधातव्ये ऽपूर्वसाधनत्वाभिधानादयुक्तमाशङ्क्योप-
पादयन् सिद्धान्तयति * अत्रेति * अदृष्टकल्पनागौरवापत्त्या सर्वेषां फ-
लसाधनत्वं निराकर्तुमेवमुक्तमित्याशयः । सर्वेषां हि फलसाधनत्वे
ऽभिहिते संहत्य पक्षे ऽपि उत्पत्त्यपूर्वभेदो ऽवश्याङ्गीकार्यः । विक-
ल्पे ऽपि प्रत्येकमपूर्वकल्पना प्रसज्येतैव तत्र यद्येकस्य फलापूर्वसा-
धनत्वे नामार्थस्य धात्वर्थस्यानर्थक्यं स्यात्ततो ऽगत्या बह्वदृष्टकल्प-
नापादकमपि सर्वेषां फलापूर्वसाधनत्वं कल्पयेत् । न त्वेतदस्ति धा-
त्वर्थस्य साधनत्वे नामार्थस्य धात्वर्थनिष्पादकत्वेन तादर्थ्योपपत्तेः
नामार्थस्य चासाधनत्वे निराश्रयस्य तस्य साधनत्वायोगेनाश्रयतया
धात्वर्थस्य नामार्थोपकारित्वोपपत्तेः । ततश्चादृष्टानुमानस्य प्रसङ्गो
यस्यां कल्पनायां सालपीयसी भविष्यतीति भाष्यार्थो ऽनेन सूचितः ।
श्लोकं व्याचष्टे * यदि हीति * तस्मादित्युपसंहारभाष्यं फलस-
म्बन्धद्वारा ऽपूर्वसम्बन्धाभिधानात्पूर्वपक्षप्रतियोगित्वोपपत्तावप्युप-

क्रमानुरोधेनैकस्मादपूर्वमित्युपसंहर्तव्ये पूर्वैक्योपसंहारादयुक्तमा-
 शङ्क्यैकस्मादित्यनेनैकस्य फलापूर्वसाधनतया उक्तस्य तस्माच्छब्देन
 परामर्शमभिप्रेत्यैकस्मात्फलसम्बन्धिनो ऽपूर्वमित्येवं व्याख्यां सूच-
 यन् सिद्धान्तमुपसंहरति * तस्मादिति * भाष्यकृता तु सर्वेषां
 फलसम्बन्धे फलांशस्याविधेयत्वेन नामधात्वर्थविशिष्टफलभावना-
 विष्यदुपपत्तेर्नामधात्वर्थानामेकविशिष्टविधिप्रसूतार्थविधिविधेयत्वा-
 योगाच्छ्रुतव्यापारनानात्वेन वाक्यभेदापत्तेरेकस्यैव फलोद्देशेन
 विधेयत्वादेकमेवापूर्वं प्रमाणवदिति सूचनायापूर्वैक्यमुक्तम् । एवं
 च सर्वेषां फलसाधनत्वपक्षे प्रत्येकं विकल्पेनैव फलसाधनत्वाप-
 त्तेर्धर्मभेदात् सिद्धान्ते चाभेदात्साक्षादप्यस्याश्रिन्ताया लक्षणसङ्ग-
 तिः सूचिता भवति । यस्त्वेकस्य फलवत्त्वे ऽन्यस्य तदुपकारित्वे वै-
 रूपाख्यो वाक्यभेदो ऽभिहितः तं परिहरति * न चेति * नामार्थ-
 स्य फलसम्बन्धे सोमेन यजेतेत्यादौ चैतत्परिहारायोगाद्भावावार्थाधि-
 करणसिद्धान्तत्वाच्च पूर्वं नामधेयत्वस्य वक्तुमशक्तेरपरितोषात्स्व-
 मतेनान्यथा परिहरति * अगत्या वेति * अहृष्टकल्पनातो लक्षणा
 ज्यायसीति सूचनायागत्येत्युक्तम् । इह नामार्थस्य फलसम्बन्धे या-
 गवता श्येनेनेति मत्वर्थलक्षणाधात्वर्थपक्षे तु श्येनवता यागेनेति मत्व-
 र्थलक्षणाप्यत्र नास्तीति प्रौढ्या परिहारान्तरमाह * अर्थाक्षिप्तेति * धा-
 त्वर्थस्य करणत्वे कर्तृव्यापारव्याप्यत्वात्करणस्य यो ऽर्थात्करणत्वे-
 नाक्षिप्तः कर्तृव्यापारव्याप्यत्वरूपः साध्यांशस्तद्द्वारेण धात्वर्थरा-
 त्मनो निष्पादकस्य नामार्थरूपकरणस्य ग्रहणसिद्धेः शब्दस्योपादेय-
 त्वोद्देश्यत्वविधेयत्वानुवाद्यत्वगुणत्वप्रधानत्वरूपविरुद्धत्रिकद्वयपर-
 त्वाभावाच्च वैरूप्यलक्षणा विरोधो भविष्यतीत्यर्थः । नामार्थस्य क-
 रणत्वे निर्व्यापारस्य तस्य करणत्वायोगादात्मनः करणत्वसिद्धये
 ऽर्थाक्षिप्तो यः कस्य चिद्व्यापारस्य साध्यत्वाख्यः सामान्यरूपो ऽश-
 स्तद्द्वारेण नामार्थरात्मीयस्ववाक्योपात्तयागादिविशेषरूपसाध्यग्र-
 हणसिद्धेरित्युहेन योज्यम् ॥१॥ सर्वेषां फलसाधनत्वे कतरस्य साध-
 नतेति विचारायोगात्तत्सिद्ध्यर्थमेकस्य साधनत्वे साधिते मुख्योपो-
 द्धातोपक्रमार्थं यदेति भाष्यं तस्माच्छब्दपरामृष्टादेकस्मात्फलसम्ब-
 न्धिनो ऽपूर्वमित्येवं व्याचष्टे * एवमिति * अत्रापि भाष्यगतस्यैक-
 शब्दस्य पूर्वोक्तमेव प्रयोजनद्वयमविशेषेणेति पूर्वपक्षभाष्यादनियम-
 पक्षो ऽप्यत्राभिप्रेत इति शङ्का स्यात्तन्निवृत्तये निर्द्धारणार्थो इतरप्र-
 त्ययः । ननु सर्वेषां फलसाधनत्वयोग्यतायामप्यनेकाहृष्टकल्पना-
 परिहारार्थैकस्य साधनतोक्ता तस्य च पक्षद्वये ऽप्युपपत्तेरनियमो

अपि प्राप्नोतीत्याशङ्कामुपन्यासपूर्वकं निरस्यति * सर्वथेति * नन्व-
नियमे विकल्पापत्तेस्तस्य च पूर्वाधिकरणपूर्वपक्षनिरासेन निरस्त-
त्वाच्चेहानियमाशङ्का युक्तेत्याशङ्कानिराससूचनार्थः प्राप्तिशब्दः सर्वे-
षां फलसाधनत्वं वाक्यं बोधयतीति पूर्वाधिकरणपूर्वपक्षार्थः । प्रयोगे
तु विकल्पो योगसिद्ध्याधिकरणन्यायेन सिद्धः फलत्वेनोक्तः । इदानीं
तु वाक्येनैवानियमः प्रतिपाद्यतइति शङ्कानिरसनीयेत्याशयः । वि-
ध्यध्वनित्वात्फलसाधनत्वस्य एकस्मिंश्च वाक्ये विधेयद्वयायोगेनैक-
विशिष्ट्येतरस्य विधेयत्वात् धात्वर्थस्य फलसम्बन्धे श्येनवता यागे-
नेति फलसम्बन्धिनो धात्वर्थस्य विशेष्यत्वरूपात्प्राधान्यात्फलसम्ब-
न्धिनश्च नामार्थस्य विशेषणत्वरूपादङ्गत्वान्नार्थस्य तु फलसम्बन्धे
यागवता श्येनेनेति विपरीतविशेषणविशेष्यभावापत्तेरेकस्य चैकत्र
वाक्ये वचनव्यक्तिभेदप्रसङ्गेन विशेषणविशेष्यत्वाख्यादङ्गप्रधानत्वा-
योगान्नानियमः शङ्कितुं युक्त इत्याशयः । श्लोकं व्याचष्टे * न हीति * ३४०।१
अतो निर्द्धारणार्थो डतरप्रत्ययो युक्त इत्युपसंहरति * तस्मादिति *
कः पुनरिति भाष्येणाख्यातशब्दानां भावनावाचित्वव्युत्पादनार्थं
प्रश्नद्वयं कृतं तद्भावप्रधानमाख्यातमिति स्मृत्याख्यातस्य भावनावा-
चित्वप्रसिद्धेरयुक्तमाशङ्कापपादयति * कः पुनरिति * इह व्यु-
त्पाद्यमानभावनावाचित्वबलेन भावनाक्षेपादेव कर्तृप्रतीतिसिद्धेरा-
ख्यातस्य कर्तृवाचित्वं कर्त्रधिकरणे निषेत्स्यमानमपि असिद्धभावना-
वाचित्वावस्थायामुच्यमानं न विरुद्धत्वेनाशङ्कनीयं विशेष्यत्वेन वा
विशेषणत्वेन वा कर्तृवाख्यातेनोच्यते न तु कथं चिद्भावनेति सूच-
यितुं कर्तुः प्रत्ययार्थत्वेनाप्राधान्याद्विशेष्यत्वे ऽभिहिते प्रत्ययार्थत्वो-
पपादनार्थं लः कर्मणि चेति सूत्रे चकारेण कर्त्तरि क्वादित्यतः कर्त्त-
रीत्यनुकर्षणात्कर्त्तरि लकारोत्पात्तिरुक्ता । नन्वनेककारकानुरञ्जन-
सहत्वेन भावनायाः प्राधान्यदर्शनात्प्रत्ययार्थत्वं न्याय्यं न कर्त्तरि-
त्याशङ्क्य फलभाक्त्वात्कर्तुः प्राधान्यं वक्तुम् * फलेत्युक्तम् *
ननु प्रकृतिप्रत्ययौ प्रत्ययार्थे सह ब्रूतः तयोः प्रत्ययार्थः प्राधान्येनेति
सामान्यस्मृतेर्भावप्रधानमाख्यातमिति विशेषस्मृत्या बाध्याद्भावनाया
एव प्राधान्यात्प्रत्ययार्थता युक्तेत्याशङ्क्य * कथं चिद्वेत्युक्तम् * धा-
त्वर्थातिरिक्तायाः भावनायाः स्वरूपेणैव सिद्धायाः प्राधान्यप्रत्यया-
र्थत्वयोर्द्वौरोत्सारितत्वाद्धात्वर्थः केवलः शुद्धो भाव इत्यभिधीयतइ-
ति च भावशब्दस्य स्वतन्त्रधात्वर्थवान्नित्वस्मृत्यविशेषस्मृतिबलेन प्र-
कृतिप्रत्ययार्थप्राधान्याविपर्ययमभ्युपगम्य कर्तृविशिष्टयागाद्यभिधानं
युक्तं न तु भावनाप्राधान्यपरेयं स्मृतिरित्याशयः । ननु कः पुन-

र्भाव इति भावनाक्षेपेणैव तद्वाचिशब्दाक्षेपसिद्धेः के भावशब्दा इति पुनराक्षेपो अयुक्त इत्याशङ्क्याह * सत्यामपीति * यदि कश्चिद्वा-
 वोत्पन्नल्युडादिप्रत्ययान्तधातुवाच्यस्य भावत्वाभ्युपगमेनार्थपर्यनु-
 योगं परिहरेत्तं प्रति श्येनेन यजेतेत्यादिषु एतदधिकरणोदाहरणभू-
 तेषु वाक्येषु तादृक्भावशब्दाभावादित्य एव भावो भावशब्दाश्चा-
 भिमता इतिप्रत्युत्तरसूचनायोभयप्रश्नइत्यर्थः । अलौकिकशब्दो वै-
 याकरणाप्रसिद्धत्वाभिप्रायः । न केवलं भाव एवालौकिकः किं तु
 भावशब्दा अपीत्यापिशब्दार्थः यजतीत्युत्तरभाष्ये शब्दमात्रकथनाद-
 व्यापकमाशङ्क्य शब्दान्तरकथनेनार्थान्तरस्यापि सूचनाद्व्यापकत्वं
 दर्शयन् व्याचष्टे * सिद्धान्तेति * वैयाकरणाभिमतशुद्धधात्वर्थव्य-
 तिरिक्तभावनारूपार्थवाचित्वोपपादनार्थं हेतुमति चेति णिचि कृते
 भावीतीकारान्तत्वादेराजित्यचप्रत्यये सति णेरनिटीति णिलोपे भा-
 वशब्दव्युत्पत्तिनिरूपणेन कः पुनर्भाव इति प्रश्ने निरस्ते के भावश-
 ब्दा इति प्रश्ननिरासाय आख्यातस्य * चेत्युक्तम् * धात्वर्थातिरि-
 क्तभावनाख्यभावाभ्युपगमेनोदाहृतानां तद्वाचित्वासम्भवाशङ्क्यर्थं
 नन्विति भाष्यं धातोर्यागादिधात्वर्थवाचित्वे ऽपि आख्यातस्य भाव-
 नावाचित्वोपपत्तेरयुक्तमाशङ्क्योपपादयति * परः पुनरिति * भा-
 वनाया णिजन्तभवतिधातुमात्रवाचित्वाच्छब्दान्तरवाच्यत्वायोगे
 ऽभिहिते ननु यजत्यादिधात्वन्तरवाच्यत्वाभावे ऽप्याख्यातवाच्यत्वं
 भविष्यतीत्याशङ्क्याख्यातस्य धात्वर्थवाचित्वादशेनाद्वावयतेश्च सना-
 द्यन्ता धातव इति धातुसञ्ज्ञत्वेनाख्यातप्रकृतिभूतयजत्यादिधात्वर्थ-
 त्वाभावे ऽपि भावनाया धात्वन्तरार्थत्वात्नाख्यातवाच्यत्वं सम्भव-
 तीति दर्शयितुं * न चेत्युक्तम् * नन्वेवमपि धातूनां भावनावा-
 चित्वस्य सिद्धान्त्यनभिमतत्वात्तन्निषेधो न युक्त इत्याशङ्क्य * का-
 ममित्युक्तम् । धात्वर्थत्वेनाख्यातप्रत्ययार्थत्वे निषिद्धे यदि कश्चि-
 द्धाति वाति गच्छतीत्यादिधातूनां तुल्यार्थत्वदर्शनाद्यजत्यादिधातूनां
 भावयतिधातुवाच्यभावनावाचित्वं शङ्केत तन्निरासायेदमुक्तमित्या-
 शयः * नैतदेवमिति * परिहारभाष्यं धात्वर्थाभिधानानर्थक्यमाशङ्क्य
 भावनानुरञ्जकत्वेन धात्वर्थाभिधानं दर्शयन् व्याचष्टे * अत्रेति *
 धात्वर्थस्यापि प्रत्ययार्थतानन्यथासिद्धप्रतीतिबलादवगम्यमाना न
 विरुद्धेत्याशयः । श्लोकं व्याचष्टे * यावानेव हीति * नन्वाख्या-
 तप्रत्ययस्य भावनावाचित्वे ऽपि इह धात्वर्थस्य फलभावनाकरणत्वा-
 भिधानार्थं धातोः फलपदसम्बन्धेनापूर्वगमकताया विवक्षितस्य भा-
 वनावाचित्वाभावेन भावशब्दत्वाभावात् किं भावशब्देभ्यो ऽपूर्वमि-

ति सिद्धान्तवचनव्यक्तिरयुक्ता प्रत्ययसम्बन्धानुग्रहात् भावनानुर-
ञ्जकस्यार्थवाचितया भावशब्दत्वे द्रव्यगुणशब्दानामपि पूर्वपक्षे प्र-
त्ययसम्बन्धस्य सर्वेषां भावार्थ इति चेदित्यत्र वक्ष्यमाणत्वा-
द्भावशब्दत्वापत्तिरित्याशङ्कानिरासार्थं द्रव्यगुणशब्देभ्यो द्रव्य-
गुणप्रत्ययो न तु तेभ्यो भावना प्रतीयते तदर्थस्य भा-
वनानुरञ्जकत्वायोगादिति प्रत्ययशब्दस्य समासान्निष्कृत्य भा-
वनाशब्देनान्वयं कर्मव्युत्पत्तिं चाङ्गीकृत्य भाष्यकृतोक्तम् । तत्र
के द्रव्यगुणाः के वा तच्छब्दा इति प्रश्नपूर्वकं तत्स्वरूपमनु-
क्तैव भावशब्दत्वशङ्कानिरासो न युक्त इत्याशङ्क्याह * तद्व्यति-
रिक्तास्त्विति * आख्यातानां भावशब्दत्वे कथिते तद्व्यतिरिक्तानां
द्रव्यगुणशब्दत्वज्ञानसिद्धेः प्रश्नपूर्वकमनभिधानमित्यर्थः । उपलक्ष-
णार्थः पृष्ठशब्दः निरानुपपत्तर्गणासाध्यातव्यतिरेकेऽपि स्वतन्त्रा-
र्थानभिधायित्वेनैवाविवक्षितत्वान्न द्रव्यगुणशब्दत्वापत्तिः । द्रव्य-
गुणशब्दत्वेन च निष्पन्नार्थाभिधायित्वस्य विवक्षितत्वात्क्रियावाचि-
नां नाम्नां द्रव्यगुणशब्दत्वापत्तावप्यदोषः । किं तावदिति पूर्वप-
क्षभाष्यमव्यवस्थितशस्त्रार्थानुपपत्तेरनियमपक्षयोगादयुक्तमाशङ्क्य
यदि भावशब्देभ्य एवाकाङ्क्षोत्पद्यते न द्रव्यगुणशब्देभ्य इति विशे-
षः स्यात्ततो द्रव्यगुणशब्दानां नैराकाङ्क्षेणाकाङ्क्षानिवन्धनफलप-
दसम्बन्धायोगान्नापूर्वगमकत्वं स्यान्न त्वसावस्ति द्रव्यगुणशब्दे-
भ्योऽपि करणविभक्त्यन्तेभ्यः साध्याद्याकाङ्क्षोत्पत्तेरविशेषादित्ये-
व व्याख्यां सूचयन् पूर्वपक्षमाह * तत्रेति * यथैव भावशब्देभ्यो
भावार्थत्वात् भावनाकाङ्क्षोत्पत्तिस्तथैव द्रव्यगुणशब्देभ्योऽपि
करणार्थत्वादित्यविशेषपदव्याख्यासूचनार्थं करणार्थत्वेन फलपद-
सङ्गतौ योग्यत्वादित्युक्तम् । इतरथा निष्पन्नार्थाभिधायित्वेनैव यो-
ग्यत्वसिद्धेः करणार्थत्वस्य च धातावपि तुल्यत्वात्करणार्थत्वश-
ब्दोऽनर्थकः स्यादिति । नन्वविशेषे सति कथं द्रव्यादिशब्दानामेव
फलपदसङ्गतिरित्याशङ्क्य निष्पन्नार्थाभिधायित्वलक्षणाभिधानमनेन
च भाष्येणाकाङ्क्षोत्पादकत्वलक्षणविशेषसदसद्भावसन्देहएव ना-
मार्थस्य फलभावनाकरणत्वं धात्वर्थस्य चेति सन्देहकारणमिति सू-
चितं भवति । अत एव सर्वेषां भावोऽर्थ इति चेदित्यनेन सर्वेषां
साकाङ्क्षत्वाविशेषमाशङ्क्य येषामुत्पत्ताविति सूत्रद्वयेन विशेषो
वक्ष्यते । श्लोकं व्याचष्टे * सर्वत्र हीति * न साध्यान्तरमित्यनेन
धात्वर्थस्य विधिसामर्थ्यात्करणत्वावगतेः साध्यापेक्षायामपि असि-
द्धत्वेन तस्यापि साध्यत्वादसम्बन्धः समत्वात्स्यादिति न्यायान्न

साध्यान्वयो ऽस्तीति सूचितम् । उच्यतइति सिद्धान्तभाष्यं व्याच-
 छे * इतीति * सूत्रशब्देन प्रतिपदाधिकरणसिद्धान्तस्योत्सूत्रत्वं
 सूचितम् । कीदृशेन सूत्रेण भाष्यकृतोत्तरं दीयतइत्यपेक्षिते सूत्रं
 योजयति * भावार्थो इति * यच्छब्देन भावप्रधानमाख्यातमित्या-
 ख्यातशब्दानां भावनावाचित्वप्रसिद्धेस्तद्विषयो ऽयं निर्देश इति सू-
 चितम् । फलस्येति भाष्यात् क्रियाशब्दस्य फलनिष्पादनविषयत्व-
 प्रतीतावपि भावशब्दानां फलनिष्पादनप्रत्यायकत्वाभिधानस्य यदे-
 कमपूर्वं तदा सन्देहः । किं भावशब्देभ्य इति सन्देहभाष्याद्भावश-
 ब्देभ्यो ऽपूर्वमिति सिद्धान्तवचनव्यक्त्यर्थत्वावगतेस्तद्धेतुत्वसूचना-
 र्थमपूर्वक्रियागतिरित्युक्तम् । एष ह्यर्थो विधीयतइत्युक्ते को ऽसा-
 वित्यपेक्षायाम् * कुर्यादित्युक्तम् * आख्यातपदानां फलपदान्वये
 धात्वर्थस्य फलभावनाकरणत्वं सिद्धान्त्याभिमतं सिद्ध्यतीति प्रदर्श-
 नार्थम् * यजिनेत्युक्तम् * (फलसाधनविधिमात्रेण भावशब्दानाम-
 पूर्वगमकत्वासिद्धेस्तैरित्यध्याहृतम् भावशब्दानामेव फलपदान्वयो
 न द्रव्यगुणशब्दानामित्याशयः ।^१) ननु भावशब्दानां फलसाधनविधा-
 यकत्वस्यापूर्वगमकत्वे कथं हेतुतेत्याशङ्क्याह * फलेति * ननु भाव-
 शब्दानामेव फलपदान्वयो न द्रव्यगुणशब्दानामित्येतदेव कथमव-
 गम्यतइत्याशङ्क्याह * सम्बन्धश्चेति * द्रव्यगुणशब्देभ्यः करणा-
 र्थत्वेन क्रियामात्राकाङ्क्षोत्पत्तावपि कारकाणां क्रियान्वयनिरपेक्षान्यो-
 न्यान्वयायोगेन साध्यानाकाङ्क्षत्वात्तदभावे चेति कर्तव्यतान्वयानु-
 पपत्तेः भावशब्दवत् सर्वपदार्थान्वयः स्यादित्याकाङ्क्षा नोत्पद्यत
 इति सूचयितुम् * प्रसर्पन्तीत्युक्तम् * इदं तइत्यनेन प्रतीतिसा-
 क्षिकतोक्ता अतो भावशब्दानां फलपदान्वयेन फलसाधनविधायक-
 त्वादपूर्वगमकतोति सूत्रयोजनामुपसंहरति * तस्मादिति * क्रि-
 याशब्दव्याख्यानार्थो भावनाशब्दः । न चात्र धात्वर्थस्य फलभावना-
 करणत्वं तद्भेदानुनिष्पाद्यपूर्वभेदसिद्ध्यर्थं वाच्यम् । तच्च भावनावा-
 चिनः प्रत्ययस्य फलपदान्वये ऽपि करणाकाङ्क्षायां सिद्धत्वेन यो-
 ग्यत्वात्पदान्तरापात्तस्यापि नामार्थस्यैव करणत्वापत्तेर्न सिद्ध्यती-
 त्याशङ्क्याह * तत्र चेति * योग्यत्वं नाम लिङ्गं तच्चैकपदोपादा-
 ननिमित्तप्रत्यासत्तिलक्षणया श्रुत्या बाध्यतइति भावः । स्वकारक-
 निष्पादितस्य धात्वर्थस्यापि योग्यतास्तीति सूचनार्थश्चकारः । सिद्धे
 च धात्वर्थस्य करणत्वे तदन्यथानुपपत्तिकल्पत्वेनापूर्वस्य तद्भेदा-
 नुनिष्पादौ भेदः सिद्ध्यतीति सूचयन्नाह * अत इति * भाष्यं चा-

नेनैव व्याख्यातम् । भावशब्देभ्यः फलक्रियाप्रतीयतइति भावशब्दानां फलपदान्वये ऽभिहिते कुतो भावशब्दानामन्वय इति पृष्ठे ऽशत्रयाकाङ्क्षभावनावाचित्वादेवेत्युक्त्वा यथाहुरित्यनेन किमपीति भाव्याकाङ्क्षाप्रदर्शनपूर्वकमेतदेवोपपाद्यनन्वाख्यातस्य भावनावाचिनः फलपदान्वये ऽपि करणाकाङ्क्षायां नामार्थस्यापि करणत्वोपपत्तेः कथं धात्वर्थस्य करणत्वसिद्धिरित्याशङ्क्य ते चेत्यनेन धात्वर्थानुरक्तभावनावाचितया धात्वर्थसम्बद्धानां स्वर्गोत्पादनाभिधायित्वात्प्रत्यासत्तेर्धात्वर्थस्यैव करणत्वावगतिरिति कर्मशब्दा इति एतत्सूत्रावयवसूचिते ऽर्थे ऽभिहिते नन्वेकप्रत्ययोपादानश्रुत्या धात्वर्थनिरपेक्षायाः भावनाया विध्यन्वयात्स्वर्गादिपुरुषार्थफलत्वे ऽवगते करणाकाङ्क्षायामपि निष्पन्नत्वेनायोग्यत्वात्प्रत्यासन्नमपि धात्वर्थं भाव्यांशवत्करणांशादपि प्रच्याव्य नामार्थेनैवान्वयावगमात्कुतो धात्वर्थं सम्बन्ध इति पृष्ठा एष हीति सूत्रावयेन प्रकृतिप्रत्ययपौर्वापर्यनियमाच्छुद्धभावनानवगतेरनुष्ठानाशक्तेश्च धात्वर्थानुरक्ताया एव फलोद्देशेन विधीयमानत्वाद्विधिगम्यत्वाच्च करणत्वस्य केन भावयेत्स्वर्गमित्यपेक्षायां यागादिनेत्येवान्वयो युक्त इत्युत्तरे दत्ते धात्वर्थकरणत्वाभिधानफलं भावनाशब्दानामपूर्वगमकत्वं यस्य चेत्यादिनोक्तमिति अपूर्वभावनागम्यतइति भावनाशब्देन निष्पत्त्युत्पत्तिशब्दयोः प्रयोज्यव्यापारवाचिनोरपि प्रयोजकव्यापारलक्षणार्थत्वं सूचितम् । अन्यथानुपपत्तिशब्देन तेनापूर्वं कृत्वा नान्यथेति भाष्येणापूर्वस्यार्थापत्तिगम्यता पराभिमतलिङादिवाच्यत्वनिरासायोक्तेति सूचितं तथा च ननु कश्चिच्छब्दः साक्षादपूर्वस्य वाचको ऽस्तीत्युक्तं । लिङादिव्यतिरिक्तशब्दाभिप्रायत्वे तु कश्चिच्छब्दो ऽसमञ्जसः स्यात् । अपूर्वशब्दस्याप्यनुष्ठानात्पूर्वं न जायत इत्यवयवव्युत्पत्त्या प्रवृत्तेर्न वाचकतास्तीत्यविरोधः ।

अतो लिङादिवाच्यत्वमपूर्वस्य वदन्तिये ।

एतद्भाष्यविरोधस्तैः परिहर्तुं न शक्यते ॥

एवं सूत्रयोजनापूर्वकं सङ्क्षेपेण भाष्यं व्याख्यायाख्यातस्य भावनावाचित्वमाक्षिपति * कथं पुनरिति * यद्यपि प्रत्ययवाचित्ववद्यज्यादिवाच्यत्वमप्याक्षेप्तुरनिष्टं तथापि प्रत्ययमात्रवाच्यत्वसिद्धान्तसूचनार्थं यागादिना स्वर्गकाम इति करणांशवाचित्वेन यज्यादीन्धातून्पृथक्कृत्य प्रत्ययमात्रवाच्यो भावनारूपो ऽर्थो यो ऽभ्युपगम्यते * स कथं लभ्यतइति * अनुवादपूर्वकमाक्षेपः कृतः । एवकारेण धातुवाच्यत्व-

निराससिद्धावपि धातुप्रत्ययसमुदायवाच्यत्वनिरासार्थः केवलशब्दः । ये तु भावनारूपो ऽर्थो ऽङ्गीक्रियमाणो धातोः स्वार्थाभिधानोप-
 क्षीणशक्तित्वात्प्रत्ययवाच्यो ऽङ्गीकार्यः । स च न सम्भवतीति भा-
 वनासङ्गावाक्षेपार्थत्वेनेमं ग्रन्थं व्याचक्षते तेषामभिदध्युः *स्वशक्त्या
 हीति* वाच्यत्वाक्षेपोपपादनार्थः सिद्धकर्तृक्रियावाचिनीत्यादिस्त-
 स्मात्प्रत्ययार्थ एव भावनेत्युपपन्नमित्यन्तश्च वाच्यत्वसमर्थनार्थः ।
 सर्वो ऽयं ग्रन्थो ऽन्यपरत्वापत्तेरसमञ्जस एव स्यात् । न चाख्यातवा-
 च्यत्वासम्भवमात्रेण वस्त्वभावो भवति घटादिवन्नामवाच्यत्वोपपत्तेः ।
 उत्पादनमेव च प्रयत्नानुष्ठानाद्यपरपर्यायं भावनाशब्देनाभिप्रेतम् ।
 तच्च सर्वलोकप्रसिद्धत्वान्नापह्नोतुं शक्यम् । धात्वर्थमात्रातिरेके तु वि-
 प्रतिपत्तिः तत्र चानतिरेके ऽपि धातुना धात्वर्थस्वरूपमभिधाय त-
 स्यैवान्योत्पादानुकूलत्वरूपभावनानुप्रत्ययेनोच्यत इति वक्तुं शक्यत्वा-
 न्न धात्वर्थातिरेकाक्षेपार्थत्वं वाच्यत्वाक्षेपस्य युक्तम् । भावनायां तु
 धात्वर्थस्य करणत्वसिद्ध्यर्थम् । ननु च यदि प्रयोजकव्यापारो भावने-
 ष्यते इत्यादिना शङ्कापूर्वकं धात्वर्थातिरेको वक्ष्यते अत एव प्रत्य-
 यार्थस्य भावस्य वाच्यता तत्र चिन्तितेत्याकृत्यधिकरणे ऽभिहितम् ।
 वाच्यत्वाक्षेपं प्रश्नपूर्वकमुपपादयति *कुत इति* आख्यातप्रत्ययमात्र-
 स्य भावनावाचित्वाक्षेपे ऽप्युदाहरणभूतविधिव्याक्यगताख्याताभि-
 प्रायेण * विधिमात्रमित्युक्तम् * कर्तृसंख्योपग्रहविशेषाभि-
 धाने ऽपि भावनाभिधाननिरासार्थो मात्रशब्दः । धातुप्रत्ययांशद्व-
 ययोगिन्याख्याते धात्वंशस्य करणांशवाचित्वाभ्युपगमात्प्रत्ययस्यापि
 भावनावाचित्वासम्भवे ऽनभिधेयताक्षेपेनुरभिमतता सिद्ध्यतीति सू-
 चयितुम् * केनेत्युक्तम् * नन्वाख्यातप्रत्ययस्यानेकार्थत्वाद्विध्याभि-
 धायित्वे ऽप्यविरुद्धं भावनाभिधायित्वमित्याशङ्क्य * स्वशक्त्येत्यु-
 क्तम् * स्वप्रत्ययार्थमात्रे प्रत्ययस्य शक्तेर्भावयति धातुवाच्यभाव-
 नाभिधायित्वं न सम्भवतीत्याशयः । नन्वेवमपि धात्वंशेनाभिधा-
 नोपपत्तेः केनांशेनेत्यनभिधेयत्वाभिधानमयुक्तमित्याशङ्क्याह * न
 चेति * यज्यादिधातूनामप्यन्तधात्वर्थाभिधानव्यापृतत्वात् ण्य-
 न्तभावयति धात्वर्थाभिधायिता न युक्त्यर्थः । नन्वाख्यातश्रवणा-
 नन्तरं भावनाप्रतिलिख्यथानुपपत्त्या तत्रापिशक्तिः कल्पनीयेत्याश-
 ङ्क्याह * अत इति * नास्माभिः प्रतीयमानाया अपि भावनाया
 युक्त्या वाच्यत्वं निरस्यते किं त्वप्रतीयमानत्वादेव स्वपक्षानुरागेण
 त्वप्रतीयमानायामपि प्रतीत्यारोपवादिनं प्रति युक्त्युपन्यास इत्याश-
 यः । यतो लिङादयो धातवो वा न भावनां प्रतिपादयन्ति न भा-

वनाप्रतिपत्तिं जनयन्ति न तेभ्यो भावनाप्रतिपत्तिर्जायते अतः शब्दजनितप्रतीतिराहितमेवेदमारोप्यतइत्यर्थः । ननु लिङादीनां धात्वन्तरार्थवाचित्वायोगे ऽपि करोतिभावयतिभ्यां विवरणदर्शनात्तत्पर्यायत्वावगतेस्तदर्थवाचिता युक्तेत्याशङ्क्याह * किं चेति * पिकादिशब्दान्तरस्य यो ऽर्थः कोकिलादिपर्यायैर्व्याख्यायते तस्मिन्नर्थे न स पर्यायस्तेन शब्दान्तरेण सह प्रयुज्यते किं तु केवलस्ततश्च पर्यायत्वस्य सहाप्रयोज्यत्वेन व्याप्तेराख्याते करोतिभावयतिभ्यां सहाप्रयोज्यत्वव्यावृत्त्या तत्पर्यायत्वव्यावृत्तिरित्याशयः । श्लोकं व्याचष्टे * तद्यथेति * ननु करोतिभावयतिमात्रेणाख्यातार्थकथनसिद्धावपि केवलधातुप्रयोगायोगात्तदनुग्रहार्थं प्रत्ययः प्रयुज्यमानो न दोषमावहतीत्याशङ्क्याह * न हीति * प्रत्ययसहितकरोतिभावयतिप्रयोगे सति या करोतिना भावयतिना वा यजत्यादिपदप्रत्याख्या क्रिया व्याख्यायते सा यथा धात्वर्थस्य यागेनेति पृथगुपादानात्तद्वाच्या न सम्भवति तथा पर्याययोः सह प्रयोगायोगेनाख्यातवाच्यत्वस्याप्यसम्भवो वा विशेषाद्व्याख्यान्वयानुपपत्त्या चैकेनांशेन वाच्येत्यवगतावपि किं यजत्यादिधात्वंशेन प्रत्याख्याख्यातांशेन वेति विवेकज्ञानान्नार्थकथनं सिद्धयेदिति भावः । नन्वेवं सति प्रत्ययो न प्रयुज्यतामित्याशङ्क्याह * अत्र त्विति * केवलधातुप्रयोगादवश्यं प्रत्ययः प्रयोज्य इति भावः । करोतिभावयतिपरप्रत्ययप्रयोगे च सति तेनैव यजिपरप्रत्ययार्थोपादानात्करोतिभावयत्योस्तदर्थकथनार्थत्वानुपपत्तेरानर्थक्यं स्यादित्याह * अतश्चेति * अधिकस्यावापः प्रक्षेपो ऽस्यास्तीति बहुव्रीह्यर्थः । नन्वधिकावापो ऽपि विश्वजिदादिवाक्ये स्वर्गकामादिपदावापवन्न दोषमावहतीत्याशङ्कानिरासं सूचयन्नुपसंहरति * तस्मादिति * आनर्थक्येन वेदानुमतत्वाच्चास्य तत्तुल्यतेत्याशयः । आख्यातस्य भावनावाचित्वमाक्षिप्तं समाधातुं करोत्यर्थवाचित्वं तावदुपपादयति * अत्रेति * किं करोति पचतीति करोतिसामानाधिकरण्येनाख्यातप्रत्यये करोत्यर्थो वाच्यो ऽवगम्यतइत्युक्ते भवत्यादिपराख्यातप्रत्यये करोत्यर्थसामानाधिकरण्याभावात्करोत्यर्थवाचित्वं न सिद्धयतीत्याशङ्क्य * सिद्धेत्युक्तम् * आक्षेपवाच्यसिद्धमपि आख्यातप्रत्ययस्य क्रियावाचित्वं स्वसिद्धान्तसिक्तमङ्गीकृत्य नाख्यातमात्रस्य करोत्यर्थवाचित्वं द्रुमः किं तु करोतिसामानाधिकरण्यवतामेवाख्यातानामिति ख्यापनाय सिद्धकर्तृक्रियावाचित्वमुपलक्षणं कृतम् । यद्वा ये धात्वर्थस्य स्वरूपेण धातुनाभिहितस्यापि निष्पाद्यत्वलक्षणक्रियारूपेण प्रमाप्रत्ययवाच्यत्व-

मङ्गीकृत्य मीमांसकाभिमतधात्वर्थातिरिक्तभाव्यानिष्ठभावनावाचित्वं प्रत्ययस्य नेच्छन्ति तान्प्रति भावनावाचित्वं साधयितुं करोत्यर्थवाचित्तानेन साध्यतइत्यदोषः । नन्वसिद्धकर्तृविषयेष्वस्त्यादिपरेष्वारख्यातेषु करोतिसामानाधिकरण्याभावेन करोत्यर्थक्रियावाचित्वाभावात्तद्व्यावृत्त्यर्थं सिद्धविशेषणं व्यर्थमित्याशङ्क्य भाव्यानिष्ठभावनारूपकरोतिवाच्यक्रियावाचित्वाभावेऽपि कर्त्रात्मलाभाख्यक्रियावाचित्वसद्भावाद्विशेषणसाफल्यं दर्शयितुं सिद्धासिद्धकर्तृक्रियावाचीन्याख्यातानि विविनक्ति*इहेति*भवतेर्जन्माख्याद्यभावविकारवाचित्वात्ततः परातिङ्विभक्तिर्जायमानस्य कर्तुर्जन्मोत्पत्त्याद्यपरपर्यायत्मलाभमात्ररूपं व्यापारं प्रतिपादयन्ति । अस्तिविद्यत्योस्तु द्वितीयभावविकारवाचित्वात्ततः परां सत्तां प्रतिपद्यमानस्य कर्तुः स्वसत्ताख्यात्मलाभमात्ररूपमित्यर्थः । अन्यात्मलाभविषयस्यैव व्यापारस्य करोत्यर्थत्वात्तस्य चास्त्यादिपरया विभक्त्या नभिधानात्करोत्यर्थक्रियावाचित्वाभावेऽप्यात्मलाभस्यानिष्पन्नरूपत्वेन व्यापारशब्दवाच्यत्वाद्व्यापारस्य क्रियात्वप्रसिद्धेर्व्यापाराख्यक्रियावाचित्वस्य सर्वाख्यातेषु भावादर्थवद्विशेषणमित्यर्थः । ननु द्रव्यव्यतिरेकेण व्यापारस्यानुपलब्धेरभावात्त वाच्यत्वं सम्भवतीत्याशङ्क्याह *द्रव्यमेव चेति* जातिगुणवत्क्रियाया अपि द्रव्यादत्यन्तव्यतिरेकाभावात्त व्यतिरेकानुपलम्भमात्रेणाभावो भवतीति सूचयितुम् *द्रव्यमेवेत्युक्तम्* ननु द्रव्यस्य व्यापारशब्दवाच्यत्वे सर्वदा घटो भवति देवदत्तः पचतीति प्रयोगः स्यादित्याशङ्क्य प्रचलितमपगतमात्मनस्तत्त्वमौदासीन्यस्वरूपं यस्येति द्रव्यगतस्यावस्थाविशेषस्य व्यापारशब्दवाच्यत्वं सूचितम् । नन्वेवं सति गौवनाद्यवस्थाविशेषस्यापि व्यापारत्वं स्यादित्याशङ्क्य विप्रकीर्णो विक्षिप्तोऽनेकत्र व्यासक्तत्वादेकत्रानुपसंहृतः स्व आत्मीयो भावो धर्मो यस्येति अवस्थान्तरव्यावृत्त्यर्थं व्यापारावस्थाया विप्रकीर्णत्वं विशेषणम् । नन्वेवं सत्यवयविरूपस्याप्यनेकावयवव्यासक्तत्वेनैकत्रानुपसंहृतत्वाद्व्यापारत्वं स्यादित्याशङ्क्य तद्व्यावृत्त्यर्थं क्रियावयवानां क्षणिकत्वेनानेकक्षणव्यासक्तत्वाभावेऽपि ।

यदा त्वाद्यपरिस्पन्दात्प्रभृत्या फललाभतः ।

क्रिया पूर्वापरीभूता लक्ष्यते वर्त्तते तदा ॥

अनेकफलसाधनानेकक्रियावयवसमूहस्यैव क्रियात्वाभिधानात्तस्याः पूर्वापरानेकक्षणव्यासक्तत्वरूपं पूर्वापरीभूतत्वं विशेषणम् । अवयविनस्त्वनेकावयवव्यासक्तत्वेऽपि युगपद् बुद्धे-

नानेकक्षणव्यासक्ततास्तीति भावः । नन्वेवं सत्यनेकक्षण-
वर्तित्वेन क्रियाया द्रव्यतुल्यत्वात्कथं द्रव्याद्भेदाध्यवसाय इत्या-
शङ्क्य पूर्वोदासीन्यावस्थातः प्रच्युतं परमौदासान्धावस्थामप्राप्त-
मिति पूर्वापरावस्थयोरनुवृत्ता द्रव्याद्व्यावृत्तरूपाभिधानेन भेदो
दर्शितः । नन्वस्तु नाम द्रव्यस्यैवविधावस्थाविशेषस्तस्य तु व्यापार-
शब्दवाच्यत्वे किं निमित्तमित्याशङ्क्य फलोत्पादानुकूलत्वस्य निमि-
त्तत्वसूचनार्थम् * विशिष्टेत्युक्तम् * यद्वा ननु घटो भवतीत्यादौ
घटस्य वा कर्तृत्वं विवक्षितं मृत्पिण्डस्य वा । तच्च घटस्यासिद्धसत्ता-
कत्वेन व्यापाराश्रयत्वायोगान्मृत्पिण्डस्य च सिद्धत्वेन कर्त्रात्मला-
भाख्यव्यापाराश्रयत्वायोगान्नोभयथापि सम्भवतीत्याशङ्क्योदमुक्तम् ।
घटोत्पत्तेः प्रागपि घटविषयायाः मृत्पिण्डाश्रितायाः शक्तेः कार्यकार-
णनियमान्यथानुपपत्तिकल्पितायाः सद्भावात्स्वरूपेण चाविद्यमान-
स्यापि शक्तिसद्भावमात्रेणातीतानागतज्ञानादौ कारकत्वदर्शनात्कर्तृ-
त्वोपपत्तेः समवायिकारणाच्च कार्यस्यात्यन्तभेदाभावान्मृत्पिण्डात्म-
ना व्यापाराश्रयत्वोपपत्तेर्घटात्मना चासिद्धत्वोपपत्तेरुभयथाप्यवि-
रोध इत्याशयः । नन्वस्य सिद्धासिद्धकर्त्राश्रितत्वे तस्यैव करोत्यर्थ-
त्वादस्त्यादावपि करोतिसामानाधिकरण्यापत्तिः सिद्धकर्तृमात्राश्रि-
तत्वे त्वस्त्यादिपराया विभक्तेर्व्यापारप्रतिपादकत्वाभिधानं न यु-
ज्येतेत्याशङ्क्यासिद्धकर्त्राश्रितस्य व्यापारस्य करोत्यर्थत्वाभावं दर्श-
यितुमाश्रयं तावद्विविनक्ति * तत्रेति * अन्योत्पादानुकूलस्यैव व्यापा-
रस्य करोत्यर्थं वक्तुमेवकारः । अन्यात्मलाभफलकस्य हि व्यापार-
स्य कर्त्ता करोतीति व्यपदिश्यते अस्त्या पराख्यातप्रयोगे च कर्त्तु-
रेवात्मलाभाख्यव्यापारावस्थात्वप्रतीतेरन्यात्मलाभफलकव्यापारायो-
गाच्च करोतिव्यपदेशता युक्तेत्याशयः । एवंशब्दात्प्रकृतव्यापारमात्र-
परामर्शावगमे ऽपि सिद्धे कर्त्तर्यन्यस्यैवमवस्थात्वाभिधानेन तस्यासि-
द्धकर्त्तृविषयत्वावसायात्तस्य चात्मलाभातिरिक्तव्यापाराभावात्तत्प-
रत्वव्याख्यानमसिद्धे कर्त्तरि तस्यैव व्यापारत्वं प्रतीयते सिद्धे त्व-
न्यो ऽपीत्यपिशब्दाध्याहारेण व्याख्याने व्यापारमात्रपरामर्शो ऽप्य-
दोषः । अन्यस्यात्मलाभाख्यं व्यापारं प्रति कर्तृत्वे ऽपि सिद्धकर्त्तृत्वस्य
करोतिप्रयोगविषयत्वात्तत्र चासिद्धस्य कर्तृत्वाप्रतीतेः कर्त्तुरन्यत्व-
मविरुद्धं ततश्चासिद्धे कर्त्तर्यन्यात्मलाभफलाभावेन तद्व्यापारस्य
करोत्यर्थत्वायोगात् सिद्धकर्त्तृव्यापारस्य त्वन्यात्मलाभफलत्वात्क-
रोत्यर्थत्वोपपत्तेर्व्यवस्था युक्तेत्याह * तदिति * तस्मादित्यर्थे तदि-
त्यव्ययम् । सिद्धकर्त्राश्रितस्यैव व्यापारस्य करोतिवाच्यत्वं ना-

सिद्धकर्त्राश्रितस्येतदेव करोतिसामानाधिकरण्यव्यवस्थयोपपाद-
यति * तथा चेति * नन्वाख्यातकरोत्योर्द्वयोरप्याकृत्याधिकरण-
न्यायेन सामान्यवाचित्वात्पर्यायत्वापत्तेः सामानाधिकरण्यं न यु-
क्तमित्याशङ्क्य * सामान्येत्युक्तम् * सामान्यवाचिनो ऽप्याख्यात-
स्य प्रकृत्यर्थोपधानेन विशेषपरत्वात्को राजा यातीति शुद्धसामान्य-
वाचिनो राजशब्दस्येव पाञ्चालराजशब्देन पाञ्चालविशेषोपहितराज-
सामान्यवाचिना सामानाधिकरण्यं युक्तमित्याशयः । यथाहुः मण्ड-
नमिश्राः भेदोपहितसामान्यवचने ऽप्यपृथक् श्रुतिरिति । श्लोकार्थ-
मुपसंहरति * तस्मादिति * ननु लब्धात्मककर्तृव्यापारवाचिना-
माख्यातानां करोतिसामानाधिकरण्यात्करोत्यर्थत्वे ऽपि भावयत्य-
र्थभावनावाचित्वं कथमित्याशङ्क्य भावनावाचित्वोपपादनार्थं क-
रोतिभावयत्योस्तुल्यार्थत्वमुपपादयितुं भावयतिवत् करोतेरपि भव-
त्यर्थककर्तृकर्मनिष्ठत्वं दर्शयन्कर्मनिष्ठतामेव तावदाह * तत्र चेति * उ-
पसर्जनत्वेनाप्यनन्तरनिर्दिष्टस्य करोत्यर्थस्य योग्यतया तत्तद्वदेन परा-
३४३। मर्शान्तत्र करोत्यर्थ इत्यर्थः । एतदेव प्रश्नपूर्वकमुपपादयति * कुत
इति * ननु कर्मनिष्ठत्वे ऽपि ग्रामं गच्छतीतिवद्भवत्यर्थकर्मकर्तृनिष्ठत्वा-
भावात्कथं भावयतिना तुल्यार्थतेत्याशङ्क्य करोत्यर्थं प्रति भवत्य-
र्थकर्तृरेव कर्मतेत्याह * भवत्यर्थस्येति * करोतेरर्थस्येत्यर्थव्य-
तिरेकजनिता षष्ठी यजतिस्त्वित्यादिवद्भात्वर्थपरो वायं धातुनिर्देशः
श्लोकपूर्वार्द्धं व्याचष्टे * करोतेरिति * उत्तरार्द्धं व्याख्यातुं क-
र्मणः प्रधानक्रियातिरिक्तावान्तरक्रियाकर्तृत्वापेक्षां तावदाह * स-
र्वेति * नन्वान्तरक्रियापेक्षायामपि भवतक्रियापेक्षायाः प्रधान-
क्रियान्तरेष्वदर्शनात्कथमत्र तदपेक्षेत्याशङ्क्याह * प्रतिक्रियं चेति *
अन्वयव्यतिरेकौ दर्शयति * तथा हीति * व्यतिरेकाभिधानसू-
चितान्वयदर्शनपूर्वकं श्लोकं व्याचष्टे * य एवेति * स्वयं विशीर्णे
बीजे अङ्गुरस्य प्रवृत्त्योत्पत्त्याख्यभवनस्य जलावसेकारोपणादिनोत्पा-
दनाख्यप्रयुक्तिदर्शनात्प्रवृत्तभवनः प्रयुज्यतइत्युक्ते ननु प्रवृत्त्यर्थत्वात्प्र-
युक्तेः प्रवृत्तस्यानर्थक्यापत्तेः प्रयुक्तिरयुक्तेत्याशङ्क्य * सम्भावित-
भवनो वेत्युक्तम् * मृदादाविव घटादिसर्वः सम्भावितभवन एव
प्रयुज्यते स्वयं विशीर्णबीजाङ्गुरस्यापि वृक्षादिरूपेणाप्रवृत्तोत्पत्तेरेव
जलावसेकादिनोत्पादनादित्याशयः । ननु सिद्धस्यापि पाकादेः
करोत्यर्थकर्मत्वदर्शनाद्व्यतिरेको व्यभिचरतीत्याशङ्क्याह * यत्रापी-
ति * ननूत्पूर्वस्य करोतेरुपकारप्रयुक्तहिंसात्मकसूचनाख्ये गन्धने
अपपूर्वस्य च भर्त्सनाख्ये ऽवक्षेपणो प्रपूर्वस्य चानुवृत्त्याख्यसेवनेप्रक-

र्षकथनाख्यप्रकथने धर्माद्यर्थविनियोगाख्योपयोगे उपपूर्वस्य साहसि-
ककर्माख्यसाहसिक्ये उपपूर्वस्य सतो गुणान्तराधानाख्ये प्रतियत्ने प्र-
योगाद् गन्धनावक्षेपणसेवनसाहसिक्यप्रतियत्नप्रकथनोपयोगेषु
कुञ्ज इतिस्मृतेश्चानेकार्थत्वेनोत्पादनार्थत्वनियमाभावात्कथमुत्पत्त्या-
ख्यभवनकर्तृकर्मनिष्ठत्वनियम इत्याशङ्क्याह * सत्यपि चेति *
नियमाभावे ऽपि वा यदोत्पादनार्थत्वं तदोत्पाद्यमानकर्मनिष्ठत्वं
भविष्यतीत्याह * अथ वेति * करोत्यर्थकर्मणो भवनक्रियापेक्षा-
मुपपादितामुपसंहरति * तेनेति * लब्धायां च भवनक्रियायां
तत्कर्तृकर्मनिष्ठत्वं करोत्यर्थस्य सिद्धं भवतीति तावच्छब्देन सूचि-
तम् । नन्वेवं करोतेर्भावयतिवद्भवत्यर्थकर्तृकर्मनिष्ठत्वे ऽपि जिज्ञन्त-
त्वाभावेन प्रयोजकव्यापारवाचित्वायोगात्कथं भावयतिना तुल्या-
र्थतेत्याशङ्क्याह * ततश्चेति * करोत्यर्थस्य भावयत्यर्थत्वोपपाद-
नाय प्रयोजकव्यापारत्वप्रतिपादनार्थं तत्कर्तुः प्रयोजकत्वाभिधानं
प्रयोज्यं विना प्रयोजकत्वायोगात्तत्सिद्ध्यर्थं प्रयोजत्वाभिधानम् । ननु
णिच्प्रत्ययरहितस्य धातोः प्रयोजकव्यापारवाचित्वे करोतिवद्भवते-
रपि तद्वाचित्वापत्तेर्भावयतीति णिच्प्रत्ययो ऽनर्थकः स्यात्प्रयोज्य-
व्यापारवाचित्वे वा भवतिवत्करोतेरपि तद्वाचित्वापत्तेः प्रयोजक-
व्यापारवाचित्वं न स्यादित्याशङ्क्याह * भवतीति * णिच्प्रत्यय-
रहितत्वाविशेषे ऽपि यथा विक्रिलदेः प्रयोज्यतण्डुलव्यापारवाचित्वं
पचतेस्तु प्रयोजकदेवदत्तव्यापारवाचित्वं बृद्धव्यवहारान्नियतं तथा
तयोरपीत्यर्थः । ननु प्रयोज्यप्रयोजकव्यापारयोः परस्परापेक्षत्वा-
त्कथमनयोः प्रयोज्यप्रयोजकव्यापारमात्रवाचितेत्याशङ्क्याह * तत्र
चेति * प्रयोज्यव्यापारानपेक्षप्रयोजकव्यापारयोगादेवकारोक्ता-
तन्मात्रे विवक्षा न युक्तेत्याशङ्क्य प्रयोज्यव्यापारस्यान्यतो ऽवगति-
सिद्धेः पारिशेष्यात्प्रयोजकव्यापारमात्रविवक्षोपपन्नेति केवलमित्य-
नेन तु पारिशेष्यवाचिना क्रियाविशेषणेनोक्ते कथं प्रयोज्यव्यापार-
स्याभिधानं विनावगतिरित्यपेक्षायां घटमिति द्वितीययाभिहितया क-
र्माख्यया शक्त्याक्षिप्तः प्रयोज्यस्य घटस्य भवनाख्यो व्यापारो य-
स्मिन्नित्युक्तम् । कथं वा कर्मणः प्रयोज्यव्यापाराक्षेप इत्याशङ्क्य * क-
र्मणः शक्त्यित्युक्तम् * निर्व्यापारस्य कर्मत्वायोगात्तद्वलेनाक्षेप इति ३४४।१
भावः । करोतिमात्रप्रयोगे कथमाक्षेप इत्याशङ्क्य * स्वयमाक्षिप्तप्र-
योज्यव्यापारेत्युक्तम् * घटो भवतीत्यत्र प्रथमाया अप्यभिहि-
तकारकविभक्तित्वाभ्युपगमात्प्रथमाभिहितकर्तृशक्त्याक्षिप्तः प्रयोज-
कव्यापारो यस्मिन्स्वयं वाक्षिप्तः प्रयोजकव्यापारो येनेति बहुव्रीहि-

विग्रहेण व्याख्येयम् । पञ्चतिविक्रियतीतिह्यन्तार्थोऽभयोस्तु व्या-
 पारयोर्भिन्नपदोपात्तयोः समुच्चयेन विवक्षायां करोतिभवत्योः समु-
 च्छित्य प्रयोग इत्याह * कदा चिदिति * ननु करोतेः प्रयोजकव्या-
 पारवाचित्वे तदाक्षिप्तस्यापि भावनाख्यस्य प्रयोज्यस्य व्यापारस्याश-
 द्भत्वेन प्राधान्यानुपपत्तेः क्रियते घट इति प्रयोज्यवाचिना घटश-
 ब्देन सामानाधिकरण्यं न स्यादित्याशङ्क्याह * कदा चिदिति *
 तिङ्ङा घटस्य कर्मत्वोक्तेः कर्मणश्च वस्तुतः प्राधान्यात् सव्यापार-
 स्यैव च कर्मत्वादाक्षिप्तस्यापि प्रयोज्यव्यापारस्योपसर्जनीभूतः प्र-
 योजकव्यापारो यस्य स विवक्ष्यतइत्युत्तरग्रन्थगतविवक्ष्यतइति पदा-
 नुषङ्गेण व्याख्येयमाननु प्रयोज्यव्यापारस्य प्राधान्यविवक्षायां करोति-
 प्रयोगोपपत्तावुपसर्जनत्वविवक्षायां सुतरामुपपत्तेर्न कदा चिद्भाव-
 यतिः प्रयुज्येतेत्याशङ्क्याह * कदा चित्पुनरिति * समानस्य पदस्यैकदे-
 शेनोपात्ता प्रयोज्यक्रियोपसर्जनीभूता यस्येति विग्रहः तदा च समा-
 नपदैकदेशोपात्तत्वविवक्षायां करोतेरेवाशक्तत्वेन भवतेरपि प्रयोज्य-
 क्रियामात्रपर्यवसायित्वेन प्रयोजकव्यापारविवक्षायां णिच्प्रत्ययं
 विना प्रवृत्त्यशक्तेः सोऽप्यधिकः प्रयुज्यतइत्यर्थः । क्रियाया धातुवा-
 च्यत्वप्रसिद्धेर्णिचश्च केवलस्य धातुत्वाभावाच्च क्रियावाचितास्तीति
 ये वदन्ति तन्मते न द्योतकत्वोक्तिः । स्वमते तु भुविक्रियोः प्रयोज-
 कक्रियावाचित्वे केवलप्रयोज्यक्रियानिष्ठत्वोक्तिर्विरोधापत्तेर्णिच ए-
 च तद्वाचकत्वम् । प्रयोज्यक्रियावाचिना णिचा विना प्रयोजकक्रिया-
 यामशक्तिं वृद्धवचनेन द्रढयति * तथा चाहेति * प्रयोज्यकर्तृ-
 काणां भवनादीनां व्यापाराणां प्रतिपादका ये भूवादयो धातव-
 स्तेषां प्रयोज्यानां घटादीनां ये प्रयोजकाः कुलालादयस्तेषां व्यापारेषु
 शयन्ता एव प्रयुज्यन्तइत्यर्थः । भवनादीनामन्योत्पादानुकूलत्वाभावे-
 नाव्यापारत्वमाशङ्क्य * एकान्तेत्युक्तम् * अन्योत्पादानुकूलत्वाभा-
 वेऽप्यनिष्पन्नरूपत्वादेकान्तेन व्यापारतास्तीत्याशयः । ननु भव-
 त्यादीनां णिचं विना प्रयोजकक्रियाभिधानाशक्तौ करोत्यादीनाम-
 प्यशक्तिप्रसङ्गात्तेषां वा शक्तावन्येषामपि शक्तिप्रसङ्गाद्वयवस्था न
 युक्तेत्याशङ्क्याह * न चेति * शक्तीनां स्वभावत्वेनापर्यनुयोज्य-
 त्वात्प्रकृतयः प्रत्ययास्तत्समुदायात्मकानि चादिशब्दोक्तानि पदानि
 नानारूपानर्थान्वदन्तीत्यर्थः । अतो भवत्यर्थकर्तृकर्मनिष्ठप्रयोजक-
 व्यापारवाचित्वेन करोतिभावयत्योस्तुल्यार्थत्वात्सिद्धकर्तृक्रियावा-
 चिषु चाख्यातेषु करोतिसामानाधिकरण्येन करोत्यर्थस्य वा-
 च्यत्वावगमात्तद्वद्वारा भावयत्यर्थस्यापि वाच्यत्वासिद्धेर्यज्या-

अर्थश्चातो ऽवगम्यते भावयोदिति चेदित्यादिभाष्यं युक्त-
मेवेत्याह * एवमिति * ननु भावनायाः प्रत्ययवाच्यत्वे
ऽपि धात्वर्थस्यैव निष्पाद्यत्वलक्षणक्रियारूपेण प्रत्ययेनाभिधानाद्भा-
वनात्वोपपत्तेरन्योत्पादानुकूलत्वं ऽपि वा भावनालक्षणे धात्वर्थ-
स्यैव धातुना व्यापारात्मनोपादीयमानस्य प्रत्ययावगतानुष्ठेयत्वान्य-
थानुपपत्त्या फलोत्पादानुकूलतयावगमाद्भावनात्वोपपत्तर्भावयेद्या-
गेनेति क्रियाकरणतया भेदेन निर्देशो न युक्त इत्याशङ्क्य भवनक्रि-
याकर्तृकर्मनिष्ठप्रयोजकव्यापारत्वं धात्वर्थव्यावर्त्तकं लक्षणमाह *
तेनेति * येन कारणेन करोतिभावयत्योरुक्तप्रकारेण तुल्यार्थत्वं
तेन कारणेनेत्यर्थः । यत्त्वाक्षेप्त्रा विधिमात्राभिधायित्वाल्लिङादीनां
भावनाभिधायित्वं न सम्भवतीत्युक्तं तदनुभाषणपूर्वकं निराकरो-
ति * यत्तुक्तमिति । अयमाशयः * किं विधिमात्रशब्देन भावयति-
धातुवाच्यत्वं भावनायाः प्रत्ययानभिधेयत्वे कारणमभिप्रेतं विधि-
व्यतिरिक्तभावनाभावो वा । तत्र विधेरपि भावयतिधातुवाच्यत्वेन
लिङाद्यवाच्यत्वापत्तेर्नाद्यः कल्प इत्यभिधाभावनाशब्देन सूचितं
प्रयोजकव्यापारवाचित्वात् भावनाशब्दस्य विधेरपि प्रयोजकलि-
ङादिव्यापारत्वात् भावनात्वमस्तीत्याशयः । ननु विधेरलिङादिवा-
च्यताभ्युपगमात्तदुच्चारणात्प्रागसिद्धत्वे सति अगृहीतसम्बन्धत्वेन
वाच्यत्वायोगाल्लिङाद्युच्चारणात्प्रागेव सिद्धेस्तत्परत्वं न युक्तमि-
त्याशङ्क्य शब्दश्रवणानन्तरभाविप्रवृत्तिहेतुप्रेषणाध्येषणादिव्यापारा-
नुवृत्तप्रवर्त्तनासामान्याभिधानेन तद्विशेषापेक्षायामपौरुषेये वेदे पुरु-
षधर्मस्य प्रेषणादेरसम्भवात्तद्व्यतिरिक्तविध्याख्यस्य विशेषस्य पारि-
शेष्याल्लक्षणया गम्यमानस्य सम्बन्धग्रहणानपेक्षत्वेन प्राक् सिद्ध्या-
नपेक्षणादविरुद्धा शब्दव्यापारतेति सूचनायाभिधाशब्दः । कर्तृव्युत्प-
त्त्या करणव्युत्पत्त्या वाभिधाशब्दस्य शब्दपरत्वमङ्गीकृत्याभिधायाः
शब्दस्यात्मनो भावनां व्यापारं प्रवर्त्तनासामान्यव्यक्तिभूतं लिङाद-
यः प्रवर्त्तनासामान्यमभिधानां निर्विशेषसामान्यायोगात्प्रेषादौ च
लोकदृष्टस्य विशेषस्य पुरुषधर्मत्वेनापौरुषेये वेदेऽसम्भवात्प्रवर्त्तना-
सामान्यस्य च प्रैषादिप्रवर्त्तकव्यापारवर्त्तित्वदर्शनाल्लिङादेरेव च
वेदाप्रवर्त्तकत्वावधारणाल्लक्षणया गमयन्तीत्यर्थः । अन्यामित्यपरत्व-
वाचिना ऽन्यशब्देन शब्दभावनायाः पाश्चात्यमभिधेयत्वार्थभावना-
विषयत्वेन तदपेक्षत्वसूचनान्निध्यभिधायित्वं नार्थभावनाभिधायि-
त्वस्य बाधकं प्रत्युत साधकमिति सूचितम् । न च विधिव्यतिरि-
क्तभावनापह्वार्यो विधिमात्रशब्दार्थो युज्यन्ते विध्यभावे ऽपि सर्वा-

३४५२

ख्यातेषु दर्शनेनापह्नोतुमशक्यत्वादिति द्वितीयकल्पनिरासायोत्तरा-
 र्धं विधेयायाः भावनायाः पुरुषार्थरूपभाव्यनिष्ठत्वसूचनायेच्छाया-
 नित्वं सूचयितुमिच्छार्थादर्थयतेर्णिजन्तादर्थयतइति कर्तृविवक्षा-
 यामेरजित्यत्प्रत्ययोत्पादनेनार्थिनः पुरुषस्यार्थशब्देनाभिधानाद्भा-
 वनायाश्च पुरुषधर्मत्वाद्धर्मधर्मिणोश्चात्यन्तभेदाभावात्तादात्म्यं वि-
 वक्षित्वार्थात्मा चासौ भावना चेति विग्रहः कार्यः । अन्यामित्यर्थ-
 भावनापेक्षित्वं शब्दभावनायाः सूचितमुपपादयति * यदा हीति*
 पुरुषव्यापाररूपेत्यनेनार्थशब्दस्यार्थयतइति व्युत्पत्त्यार्थिपुरुषपरतया
 व्याख्यानं सूचितम् । विध्यादीनां भावनाव्यक्तित्वाभावे ऽपि विषयि-
 त्वेनावच्छेदकत्वात् विशेषतोक्ता लिङादिषु शब्दविशेषेषु अनुवृत्तं
 यत्सामान्यमाख्यातत्वं नाम तद्व्यतिरिक्तैर्लिङादिशब्दविशेषैर्वाच्या
 इत्याख्यातत्वेति त्वप्रत्ययाध्याहारेण व्याख्येयम् । व्यक्तीनां सामान्या-
 दत्यन्तव्यतिरेकाभावे ऽपि आख्यातरूपवाच्यार्थभावनाव्यतिरिक्त-
 विध्याद्यर्थान्तरवाचित्वोपपादनार्थं कथं चिद्व्यतिरेकविवक्षया व्य-
 तिरेकशब्दः । लिङ्लोटव्यपञ्चमलकाराणां विधिर्वाच्यस्तेषामेव न-
 ञ्युक्तानां निषेधः । लङ्लुङ्लिट् भूतकालः लट्लोटोर्भविष्यत्का-
 लः लटो वर्त्तमानकालः आदिशब्दोपात्ता क्रियातिपत्तिर्लिङ्वाच्या
 आशीरादीनामपि लिङादिशब्दवाच्यानामादिशब्देनोपादानमेतदे-
 वोदाहरणैरुपपादयितुम् * तथा चेत्युक्तम् * ननु विध्यादेरर्थ-
 भावनापेक्षित्वे ऽप्यभिधाभावनायाः किमायातं का वाभिधाभावना
 कथं चास्याः सापेक्षतेत्याशङ्क्य * तत्रेत्युक्तम् * विधेरेवाभिधाख्य-
 शब्दधर्मभावनात्वात्तस्याश्च प्रयोजकशब्दव्यापारत्वेन प्रयोज्यपुरुष-
 व्यापारात्मकार्थभावनाविषयत्वात्तदपेक्षितेत्याशयः । शब्दव्यतिरेके-
 ण व्यापारस्यानुपलम्भेनाभावमाशङ्क्यात्यन्तभेदाभावेनानुपलम्भोप-
 पादनायाभिधात्मिकेत्युक्तम् । ननु भावनायाः सर्वत्रांशत्रयोपेतत्वा-
 द्विधेश्चांशत्रयानिरूपणान्न भावनात्वमस्तीत्याशङ्क्याह * विशेषत-
 श्चेति * पुरुषप्रवृत्तिविधिज्ञानप्ररोचनाख्यसाध्यसाधनैतिकर्तृव्यता-
 विशिष्टरूपेण वर्णितेत्यर्थः । यच्च करोतिभावयत्योः प्रत्ययेन सह
 प्रयोगात्सहाप्रयोज्यत्वलक्षणपर्यायस्थितिलङ्घनेनापर्यायत्वमुक्तं त-
 दप्यनुभाषणपूर्वकं त्रेधा परिहरति * यत्त्विति * पर्याया-
 णां सहाप्रयोज्यत्वस्यानर्थक्यापत्तिप्रयुक्तत्वात् पर्यायत्वस्वरूपस्या-
 प्रयोजकत्वेन स्वरूपप्रयुक्तसाहित्यलक्षणव्याप्त्यभावादिह च प्रकृ-
 त्यनुग्रहादिप्रयोजनत्रयसद्भावेनानर्थक्यापत्त्यभावाच्च सहाप्रयो-
 ज्यत्वनिवृत्त्या पर्यायत्वनिवृत्तिरित्याशयः । प्रकृत्यनुग्रहादर्थत्वमुप-

मुपपादयति*यदि हीति* ननु तृजादिप्रयोगेणापि प्रकृत्यनुग्रहसि-
 खेराख्यातनियमो ऽनर्थकः स्यादित्याशङ्क्याह *तनेति* येन प्रत्ययं
 विनापमंशत्वप्रसङ्गस्तेनावश्यं कस्मिंश्चित्प्रत्यये प्रयोज्ये तृजादिप्र-
 योगे कर्त्राद्यर्थान्तरापत्तेस्तस्य च विवक्षितार्थाभ्यधिकत्वेनाव्याच्य-
 त्वात्प्रकृत्यर्थानुवाद्याख्यातमेव नियम्यतइत्यर्थः । नन्वधिकार्थापत्ति-
 भयात् कर्त्ता भावयितेत्यादिकर्त्रादिवाचितृजादिप्रयोगायोगे ऽपि
 इकः शितपोवाभ्यधिकार्थानापादकत्वेन प्रयोगोपपत्तेः क्रिर्भाविः क-
 रोतिभावयतिरिति वा कस्मान्न प्रयुज्यतइत्याशङ्कते*ननु चेति *
 तयोरधिकार्थत्वाभावे ऽपि तद्युक्तयोः करोतिभावयत्योः स्वरूपवा-
 चित्वेनाख्यातार्थवाचित्वहानापत्तेर्न युक्तः प्रयोग इति परिहरति
 * नैतदिति * नन्वर्थे ऽपीङ्गन्तस्य शितवन्तस्य वा धातोः प्रयोगान्ना-
 र्थवाचित्वहानिरित्याशङ्क्याह * यत्त्विति * एतदेवोपसंहरति
 * तस्मादिति * कर्तृसंख्यादिसङ्ग्रहार्थत्वं विवृणोति * यदि ३४६।१
 चेति * पूर्वस्मिन्परिहारे सर्वप्रत्ययार्थाविवक्षापत्तेः परिहारान्तर-
 मुक्तम् भावनांशानुवादस्त्वहापि तुल्य इत्याह * यत्त्विति *
 ननु भावनायाः प्राधान्येनाख्यातार्थत्वाद् गुणभूतकर्तृसंख्यादिसंग्र-
 हायानुवाद्यत्वानुपपत्तेः प्रकृत्यनुग्रहाय धातुनिर्देशार्थस्यैव प्रत्ययस्य
 लक्षणागर्थपरत्वोपपत्तेः प्रयोगो युक्त इत्याशङ्क्याह * अन्यथा
 हीति * आख्यातार्थकथनाय भावनामात्रवाचिनि क्रिभाव्यादि-
 शब्दे प्रयुज्यमाने भावनामात्रस्याख्यातार्थत्वभ्रान्तिं करोतिभा-
 वयत्योर्वा सर्वाख्यातार्थवाचित्वभ्रान्तिं व्यावर्त्तयितुं कर्तृसं-
 ख्याद्याख्यातेनावश्यं वाच्यमित्यर्थः । रूपाविनाशसिद्ध्यर्थ-
 त्वमुपपादयति * नित्यं चेति * एतच्च ननु कारो भाव
 इत्यादि भावोत्पन्नकृतप्रयोगे ऽभ्यधिकार्थान्तरानापत्तेः शब्द-
 पदार्थकत्वानापत्तेश्च नाख्यातनियमः सम्भवतीत्याशङ्क्य * परिहा-
 रान्तरमुक्तम् * श्लोकार्थमुपसंहरति * तस्मादिति * एवं पर्याय-
 त्वे ऽपि प्रत्ययस्य प्रयोजनान्तरार्थत्वेन पौनरुक्त्याभावात्सह प्रयोगो
 * न विरुध्यतइत्युक्तम् * इदानीं भावनाया वस्तुतः प्रत्ययमात्रवा-
 च्यत्वे ऽपि प्रतीतिमात्रव्यवहारिणा लोकेन विवेक्तुमशक्यत्वादा-
 ख्यातपदेन धात्वर्थवत् भावनाप्युच्यतइत्येतावदवगम्य पचतीत्यस्य
 को ऽर्थ इति पृष्टे धातुमात्रवाच्यत्वेन निश्चितं धात्वर्थं पाकमिति
 व्याख्याय सम्मुग्राख्यातपदवाच्यत्वेन भावनां ख्यापयितुं करोती
 भावयती वा प्रयुज्यमाने प्रकृत्यनुग्रहार्थं प्रत्ययमात्रस्य भावनावाचि-
 त्वाभावेनापौनरुक्त्यं मत्वा प्रयोगो न विरुध्यतइत्याह * किं चेति *

पर्यायत्वाभावादपि तिङ्प्रयोगाविरोध इत्येवम् किं च शब्दव्याख्या-
 नपूर्वकम् । श्लोकं व्याचष्टे * यदि हीति * लोकानवगतं विवेकं
 कुर्वतां परीक्षकाणां लोकविरोधपरिहारसूचनार्थं लोकस्य विवेकज्ञा-
 नप्रयोजनाभावमभिधानम् । ननु धातोः व्यभिचारित्वेनावचकन्व-
 निश्चयात्प्रत्ययमात्रवाच्यत्वं विवेक्तुं शक्यमित्याशङ्कते * स्यादेत-
 दिति * प्रत्ययस्यापि व्यभिचारस्तुल्य इति तावत्परिहरति * त-
 दिति * प्रौढ्या भावनावाचित्वेनाभिमतस्य सिद्धकर्तृक्रियावाचिनो
 धातोरव्यभिचारं वक्तुमुपक्रमते * न वेति * प्राधान्याप्रतीतावपि
 स्वरूपमात्रप्रतीतिदर्शनायात्यन्तमित्युक्तम् । अस्तिः प्रतीतिलक्षणार्थः ।
 तत्र कृद्भिषाणां कृत्यानां प्रैषातिसर्गप्राप्तकालेषु कृत्याश्चेति प्रैषवा-
 चित्वस्मृतेरप्राप्तविषयस्य च प्रैषस्य विधित्वाद्विधेश्च भावनाविषय-
 त्वादप्रधानभूतायाश्चांशत्रयोपसंहारासामर्थ्येन विधातुमशक्यत्वा-
 दीपत्प्राधान्यमप्यस्तीति सूचयितुं पूर्वं कृत्येषु किं चिदपकृत्यमा-
 णभावनारूपप्रतीतिं दर्शयति * कृत्येषु तावदिति * कृत्यमध्ये ऽपि-
 भोक्तव्यमित्यादेर्भावोत्पन्नात्कृत्याद्धन्तव्य इत्यादिषु कर्मोत्पन्नेषु न्यू-
 नतरागम्यतइत्याह * तत्रापीति * द्रव्यप्राधान्येन धात्वर्थस्यापि
 प्राधान्याभावाद्भावनायाः सुतरां नास्तीति सूचितं कथं न्यूनतरत्वं
 चेत्यपेक्षायामाह * न हीति * भोजनं कर्त्तव्यमित्यत्र प्रयोजकव्या-
 पारस्य धात्वर्थप्रधानत्वाद्धन्तव्य इत्यत्र च प्रयोज्यद्रव्यपरत्वाच्च
 प्राधान्यमित्यर्थः । द्रव्यस्वरूपस्य तव्यवाच्यत्वभावेन प्राधान्या-
 योगात् कर्मस्वरूपेण प्राधान्यं वक्तुं प्रयोज्यशब्दः । निर्व्यापारस्य
 प्रयोज्यत्वायोगात्कर्मशक्त्याक्षिप्तप्रयोज्यव्यापारविशिष्टोक्ता । नन्वे-
 वं सति तिङ्शु भावनावाचित्वस्य भावनाप्राधान्यव्याप्तेः कृत्येषु
 भावनाप्राधान्यनिवृत्त्या तद्वाचितापि निवर्त्ततइत्याशङ्का तिङ्श्वपि
 सर्वेषु भावनाप्राधान्याभावाद्व्याप्त्यभावं सूचयितुमाह * एतेने-
 ति * भावोत्पन्नाः कर्मोत्पन्ना वा स्थानिनो लकारा येषां भुज्यते
 देवदत्तेन भुज्यते ऽन्नमित्यादीनामादेशानां तिङ्गन्ते ऽप्यनेन भावकर्मो-
 त्पन्नकृत्यव्याख्यानेन व्याख्याता इत्यर्थः । एतदेव विवृणोति * ते-
 ष्वपीति * अतो भावनावाचिनामपि सर्वेषां तिङ्गन्तानां तत्प्राधा-
 न्यलक्षणतुल्यत्वाभावाद्भावनावाचित्वस्य तत्प्राधान्येनाव्याप्तेन कृ-
 त्येषु भावनाप्राधान्यनिवृत्त्या तद्वाचित्वनिवृत्तिरित्युपसंहरति *
 अत इति * अव्ययसंज्ञकेषु कृत्यसंज्ञकेभ्यो ऽपिपत्न्यूनभाव-
 नाज्ञानमित्याह * तथेति * ननु तेषामपि भोक्तव्यमिति कृत्यसंज्ञ-
 ककृद्भावात्तत्त्वस्मरणाविशेषात्कथं कृत्यवाच्यभावनातो ऽव्ययकृ-

द्राव्यावा भावनायाः न्यूनतेत्याशङ्क्य * अव्ययेत्युक्तम् * स्मृत्युप-
न्यासेनाव्ययकृत्सु इति ज्ञातुं शक्यत्वान्न कण्ठेनोक्तम् । ईषन्न्यून-
भावनाज्ञानस्य स्वसंवेद्यत्वमुदाहरणैर्दर्शयति * अभिक्राममिति *
धातुसम्बन्धे प्रत्यया इति धातुसम्बन्धाधिकारविहितानामपि णमु-
लादीनां धात्वर्थसम्बन्धं विना धातुसम्बन्धायोगात् धात्वर्थनिष्पा-
दलक्षणभावनायाः सम्बन्धं च विना धात्वर्थसम्बन्धायोगाद्भाव-
नासम्बन्धवाचित्वप्रतीतेः समानकर्तृकयोः पूर्वकालइत्यनेन समान-
कर्तृकयोः धात्वर्थयोः पूर्वकाले धात्वर्थं वर्त्तमानाद्धातोः क्त्वाप्रत्ययं
विधाय आभिक्षण्ये णमुल्लेचेति तस्मिन्नेवार्थे पौनःपुन्याख्याभीक्ष्णाधि-
क्ष्ये णमुल्लिखानादभिक्रमणं कृत्वा होमं करोतीति णमुल्लिख्यैव
होमभावना सापेक्षाभिक्रमणभावनाश्रीयते । करणे हन इति च क-
रणवाचिन्त्युपपदे हन्तेर्णमुल्लप्रत्ययविधानादुपहननं कृत्वा होमं क-
रोतीति हननभावना होमभावना सापेक्षावगम्यते । होमं कृत्वा भ-
क्षणं करोतीति भक्षणभावना सापेक्षा होमभावना क्त्वाश्रुत्यैवावग-
म्यते । भावलक्षणं स्थेग्लृञ्वादिचरिद्रुतामिजनिभ्यस्तोसुन् इत्यनेन
च तुमर्थइत्यनुवर्त्य भावं च तुमर्थत्वेन विवक्षित्वा भावो लक्ष्यते-
ऽनेनेति च भावलक्षणशब्दार्थं विवक्षित्वा तिष्ठतेरिणः कृञोवदेश्वरे-
र्जुहोतेस्त्वमिजनेश्च धातोर्भावलक्षणार्थं भावे वर्त्तमानास्तोसुन् विधा-
नात्पुरा वाचः प्रवदितोरनूच्य इत्यत्र प्रवदितोरित्यव्ययतोसुन् श्रुत्यैव
पुरेति दिक्शब्दयोगात् लुप्तपञ्चमीकतया वाक्प्रवादक्रियातः पुराप्रात
रनुवाकानुवचनं कार्यमित्यनुवाचनभावनासापेक्षा प्रवादभावना ग-
म्यते । अतो भावनान्तरसापेक्षत्वात्स्वसम्बेद्या न्यूनतेत्याशयः । नि-
ष्ठासञ्ज्ञयोस्तु कृतवत्त्वोः कृतो न्यूनतरभावनाज्ञानं स्वसम्बेद्यमि-
त्याह * पक्व इति * पक्वः पक्ववानित्यत्रोदनः कृतपाको देवदत्तः पाकं
कृतवानिति निष्पन्नरूपायाः भावनायाः यथासंख्यं कर्मकर्तृरूपद्र-
व्योपसर्जनत्वप्रतीतेर्निष्पाद्यत्वप्राधान्ययोर्द्वयोरप्यभावात्कृत्यसञ्ज्ञ-
कोभ्यः कृद्भ्यो न्यूनतरेत्याशयः । एवं कृत्याव्ययनिष्ठासञ्ज्ञकेषु
कृद्विशेषेषु अपकृष्यमाणभावनारूपप्रतीतिमुक्त्वा कृदन्तरेषु यथा-
सम्भवमितिदिशति * एवमिति * पाचकः पक्तेत्यादिषु कर्तृत्व-
शेषु पाककारकः पाककर्त्तृत्वादिकर्तृप्राधान्यप्रतीतेरादिशब्दोपात्तेषु
पाक इत्यादिषु भावोत्पन्नेषु पाकः क्रियेत्यादिधात्वर्थप्राधान्यप्रतीते-
र्विधेयत्वाभावेन च प्राधान्यानपेक्षणात् कृत्येभ्यो न्यूनतरेति भा-
वः । स्वसम्बेद्यमपि सर्वेषु सिद्धकर्तृक्रियावाचिषु धातुषु भावनाज्ञानं
विप्रतिपन्नान्प्रत्यर्थापत्त्या साधयति * तथा चेति * भावोत्पन्नेषु

कृत्येषु कस्य केनेति कर्मकर्तृकरणानां कर्मोत्पन्नेषु केनेति कर्तृकरणयोः भिन्नतामिति कर्तृरुपधातमित्यत्र कस्य कः केनेति कर्मकर्तृकरणानां प्रवदितोरित्यत्र कस्येति कर्मकर्तृः पक्व इत्यत्र केनेति कर्तृकरणयोः पक्वानित्यत्र कस्य केनेति कर्मकरणयोः पाचक इत्यत्र कस्य केनेति कर्मकरणयोः पाक इत्यत्र कस्येति कर्मकर्तृः केनेति च करणस्याधिकरणाद्यपेक्षयाश्च यथायोगं दर्शनात्तस्याश्च रूढ्यादिषु भावनानुपलब्ध्याददर्शनाद्भावनाज्ञानहेतुत्वावधारणात्तदन्यथानुपपत्त्या भावनाज्ञानं कल्प्यतइत्यर्थः । करोतेश्च ण्वुल्प्रत्यये कारकशब्दस्य मनिन्प्रत्यये । कर्मशब्दस्य कृत्प्रत्यये कर्तृशब्दस्य ल्युट्प्रत्यये करणशब्दस्य व्युत्पत्तेः कारकव्यपदेशतद्विशेषकर्मादिव्यपदेशानां करोत्यर्थव्यापारसम्बन्धनिबन्धत्वात्तदन्यथानुपपत्त्यापि भावनाज्ञानं कल्प्यतइत्याह * न चेति * ननु धात्वर्थस्यैव व्यापारत्वात्कारकापेक्षा कर्मादिषु च कारककर्मादिव्यपदेशाश्चोपपत्त्यन्त इत्याशङ्क्याह * न त्वस्तीति * धात्वर्थस्य निष्पाद्यत्वे सत्यप्यन्योत्पादो नुल्लत्वलक्षणकरोत्यर्थक्रियारूपव्यापारत्वाभावाच्च क्रियासम्बन्धिरूपकारकापेक्षा धात्वर्थसम्बन्धनिबन्धना वा कारकादिव्यपदेशाः सम्भवन्तीत्याशयः । यत्र धात्वर्थे किं चिदसन्न जायते स व्यापारो न भवतीत्यर्थः । अतः करोतिभाववन्त्योः ५र्थस्सर्वधातूनामर्थः सिद्ध इत्युपसंहरति * ततश्चेति * नन्वाख्यातेषु भावनावाचित्वं करोतिसामानाधिकरण्येन व्याप्तं (कृतसु करोतिसामानाधिकरण्ये व्यावृत्त्या न व्याप्तं) कृतसु करोतिसामानाधिकरण्ये व्यावर्तते इत्याशङ्क्याह * शक्यते चेति * ननु पूर्वापरानेकक्षणव्यासक्तरूपपूर्वापरीभूतत्वस्य व्यापारलक्षणस्य घञन्तादिष्वप्रतीतेः कथं भावनाख्यव्यापारवाचितास्तीत्याशङ्क्य * विनापीत्युक्तम् * यथा शुक्लत्वमित्यत्र भावप्रत्ययाद् गुणस्य निष्कर्षप्रतीतेर्द्रव्योपसर्जनत्वरूपाप्रतीतावपि गुणस्वरूपवाचित्वं न विहन्यते तथात्रापि घञादिप्रत्ययाद् सिद्धरूपप्रतीतेः पूर्वापरीभूतत्वरूपनिष्पाद्यत्वाप्रतीतावपि भावनास्वरूपवाचित्वं न विहन्यतइति भावः । कथं शक्यमित्यपेक्षायानाह * तद्यथेति * णमुलन्तधातौ करोतिसामानाधिकरण्यं प्रदर्शयितुं प्रश्नार्थं किमिति प्रयोक्तव्ये अन्यथैव कथमित्यस्मिन्नियोगिनि किम्युपपदे करोतेर्णमुलप्रत्ययविधानात् * कथङ्कारमित्युक्तम् * किं कृत्वा भक्षयन्त्यभिषुत्य हुत्वेति वक्तव्यं होमाभिषवयोः पौर्वापर्यसन्देहनिवृत्त्यर्थं जुहोतीत्यु-

क्तं किङ्करोः पुरा प्रवदितोरिति कृञ्प्रवदिभ्यामेकसूत्रेण तोसुन्वि-
धानात्सुज्ञातत्वाच्च दर्शितम् किं कर्त्तव्युच्यमाने कर्मविशेषप्रश्नाश-
ङ्कापत्तेः क्रियाविशेषविषयत्वज्ञापनार्थं का क्रियात्येति विवक्षित-
त्वात् * किं क्रिय इत्युक्तम् * नन्वाख्यातेषु भावनायाः प्राधान्य-
प्रतीतिः प्रत्ययार्थत्वावधारणाच्च धातुवाच्यतेत्याशङ्क्याह * न च-
ति * प्रत्ययार्थस्यापि कर्त्तृसंख्यादेशुणत्वदर्शनात्प्रत्ययार्थस्य प्राधा-
न्यस्मृतिरप्रमाणमित्याशयः । अतो यथा धातवो धात्वर्थं न व्य-
भिचरन्ति तथा भावनामपीत्युपसंहरति * तस्मादिति * भिन्न-
क्रमो ऽपिशब्दः सर्वधातूनां करोत्यर्थवाचित्वे ऽभिहितानां समति-
माह * तथा चाहुरिति *

विभज्य सेनां परमार्थकर्मा सेनापतींश्चापि पुरन्दरोत्थः ।

नियोजयामास स शत्रुसैन्ये करोतिरर्थेष्विव सर्वधातून् ॥

नन्वाख्यातेषु सर्वधातुवाच्यत्वे भावनायाः प्राधान्यप्रतीतिः क-
थमित्याशङ्क्याह * यत्त्विति * गुणप्रधानभावस्यार्थाद्रम्यमानत्वेन
प्रत्ययार्थत्वपक्षे ऽपि प्राधान्यस्य वाच्यत्वाभावात्प्रौढिमात्रेण वा-
च्यत्वाभिधानमिति सूचयितुम् * काममित्युक्तम् * अस्मिन्पक्षे
यज्याद्यर्थश्चात इत्यतः शब्देन धातुमात्रपरामर्शात् धात्वर्थश्च धातो-
रवगम्यते भावयोदिति चेति भाष्यं व्याख्येयमानत्वेन भावनायाः प्र-
त्ययवाच्यत्वाभावात्प्रत्ययस्य करोतिभावयतिभ्यां पौनरुक्त्याभावे
ऽपि यागेनेति घञन्तेन धातुना धात्वर्थं कथ्यमाने भावनाया
अपि तेनैव धातुनोपात्तत्वाद्भावयोदिति पुनरुक्तं स्यादित्याश-
ङ्कते * नन्विति * ननु घञा भावनातो धात्वर्थस्य निष्कृष्टत्वात्कथं
भावनोपादानमित्याशङ्क्यैकशब्दोपात्तयोः शुद्धाभिधानलक्षणनिष्क-
र्षायोगात्सिद्धरूपाभिधानलक्षणो निष्कर्षो वाच्यः । भावनाया अपि
सिद्धरूपेणाभिधानोपपत्तेरपरिहार्यं पौनरुक्त्यमिति सूचयितुं व्या-
ख्यायमानं इति वक्तव्ये निष्कृष्टमित्युक्तम् । तृतीयान्तेन करणात्मना
धात्वर्थस्य निष्कृष्टत्वाद्भावनायाश्च क्रियात्वेन करणत्वायोगाद्धात्व-
र्थमात्रं धातुना विवक्षित्वा शब्दान्तरेण भावनारूपार्थव्याख्या
युक्तेति परिहरति * नैष दोष इति * सामान्यविशेषशब्दयोरवच्छे-
द्यावच्छेदकपरत्वं विशेषणभावाच्च यागादयो भावनाविशेषा इत्यत्र
स्वयमेव वक्ष्यते एवं प्रौढ्या धातुमात्रवाच्यत्वमुपपाद्य केवलयोगार्थ-
नुप्रत्यययोर्व्यभिचाराद्धात्वनुगृहीतेन प्रत्ययेन प्रत्ययानुगृहीतेन वा
धातुना उभाभ्यां वा परस्परानुगृहीताभ्यां भावनोच्यत इत्यपि
वक्तुं शक्यमिति यदुपक्रमे ऽभिहितं तदुपपादयति *अथ वेति* कर-

णांशस्य धात्वर्थस्य कर्तृसंख्यादीनां चैकवाच्यत्वे ऽपि भावनायाः समुदायवाच्यत्वाविरोध इत्याशयः । अस्मिन्पक्षे यज्याद्यर्थश्चात इत्यतःशब्देन धातुप्रत्ययसमुदायं परामृश्यातःसमुदायाद्यज्यादिधात्वर्थस्य चार्थो ऽवगम्यते समुदायार्थश्च भावनेति भाष्यं व्याख्येयम् प्रकृतसूत्रपर्यालोचनयाप्येतत्पक्षद्वयं प्रतिभातीत्याह * तथा चेति* क्रियतइत्यस्मिन्नर्थे करोतेर्मनिन्प्रत्ययस्मृतेः कर्मशब्दस्यानुष्ठेयवाच्यत्वाद्धात्वर्थानवच्छिन्नायाश्च भावनाया अनुष्ठेयत्वाद्धात्वर्थस्यैवानुष्ठेयत्वेन कर्मशब्दवाच्यत्वात्कर्मशब्दशब्देन धातून् विवक्षित्वा तत्सामानाधिकरण्याद्धात्वार्थता तेषामेवाश्रितेत्यर्थः । समुदायवाच्यत्वपक्षे भावार्थानां धातुप्रत्ययसमुदायानां धात्वंशेन कर्मशब्दत्वात्सामानाधिकरण्यं प्रत्ययस्य तु भावार्थत्वेन कथं चित् सामानाधिकरण्यमित्याशयः । नन्वेवं सति सिद्धकर्तृक्रियावाचिन्याख्यातप्रत्यये सति इत्यादिना कस्मात्प्रत्ययवाच्यतोक्त्याशङ्काह * शास्त्रे त्विति * इहैव तावद्यज्याद्यर्थश्चातो यजेतेति पदादवगम्यते भावयेदिति चेति धातुवाच्यादर्थान्नेदेन भावनावगमाभिधानाद्धातुमात्रस्य चानिर्दिष्ट्यातःशब्देन परामर्शानुपपत्तेस्तन्मात्रपरामर्शं च यागादिश्चातो ऽवगम्यते इति वक्तव्यत्वात्प्रत्ययार्थत्वाभिप्रायागवतेः शब्दान्तराधिकरणे च यजेतेत्यस्य पूर्वो भागो यजत्यर्थं ब्रवीति उत्तरो भागो भावयेदिति इत्यादिभाष्ये परो भागो भावनावचन इत्यत्र च स्पष्टप्रत्ययवाच्यत्वाभिधानात्सामानाधिकरण्यस्य चाख्यातपदरूपाः शब्दाः प्रत्ययांशेन भावार्थाः धात्वंशेन कर्मशब्दा इत्येव धातव एव भावनाविशेषणभूतस्वार्थवाचित्वेन भावनाप्रयोजनत्वाद्धात्वार्था इत्येवं वोपपत्तेः । प्रत्ययमात्रार्थता शास्त्रकाराणामभिप्रेतेत्याशयः । प्रत्ययार्थत्वमुपपादयितुमुपक्रमते * तत्रेति * भावप्रधानामाख्यातमिति नैरुक्तिकस्मृतेर्णिजन्ताद्भवतेरचप्रत्यये कृते भावशब्दव्युत्पत्तेर्भावनाप्राधान्यविषयत्वावसायात्प्राधान्याभावे च कृदन्तवन्निरपेक्षस्य कारकान्वयायोगापत्तेराख्यातेभ्यश्च भावनाप्राधान्यावगतेः । सर्वस्य सम्बेद्यत्वान्न तावत्प्राधान्ये विप्रतिपत्तुं शक्यम् । प्रकृत्यर्थत्वे च सति विशेषणत्वापत्तेः प्राधान्याभावप्रसङ्गात्प्रकृतिप्रत्ययौ प्रत्ययार्थं सह ब्रूतस्तयोः प्रत्ययार्थः प्राधान्येनेति प्रत्ययार्थप्राधान्यस्मृतेश्च कर्तृसंख्यादेः प्रत्ययार्थस्य प्राधान्याभावात्प्रत्ययार्थः प्रधानमेवेति नियमायोगे ऽपि प्रत्ययार्थ एव प्रधानमिति नियमोपपत्तेर्नामस्वपि च कृतद्धितान्तेषु कारकविभक्त्यन्तेषु च प्राधान्यस्य प्रत्ययार्थत्वाव्यभिचारात्सत्त्वप्रधानानि नामानि इति

स्मृतेश्च लिङ्गसंख्यासम्बन्धार्हत्वाविषयतया व्याख्यानोपपत्तेः । प्रातिपदिकार्थप्राधान्यपरत्वे ऽपि वा प्रतीत्यनुसारात्प्रथमान्तनामविषयतया व्याख्यानोपपत्तेः । प्रातिपदिकार्थप्राधान्यस्य प्रत्ययार्थत्वव्यभिचारानापादकत्वात्प्राधान्येन भावनायाः प्रत्ययार्थतावसीयतइत्याशयः । प्रकृत्यर्थस्य विशेषणत्वोपपादनार्थं पूर्वार्द्धे प्रत्ययार्थविशेषणीभूतस्यार्थाभिधानेन प्रकृतेः प्रत्ययार्थपरत्वस्य विवक्षितत्वात् श्लोकतात्पर्यं व्याचष्टे * यद्यपीति * तदागमन्यायेनापि भावनायाः प्रत्ययार्थतावसीयतइत्याह * तथेति * नन्वन्यव्यतिरेकाभ्यां निष्कृष्टे ऽर्थे नियम्यतइत्यन्वयव्यतिरेकैकशरणत्वाच्चिष्कृष्टार्थविषयशक्तिनियमस्य धातुव्यतिरेकेण चाख्याताभावादिह तन्मात्रान्वयव्यतिरेकानुपपत्तेः कथं तन्मात्रवाच्यत्वनिर्णय इत्याशङ्क्याह * न केवलमिति * धात्वपरित्यागे ऽपि प्रत्ययश्रवणकाले धातुश्रवणाभावे ऽपि भावनाप्रतीतिर्धातुश्रवणकाले च प्रत्ययश्रवणाभावे तदप्रतीतेः शब्दवत्तूपलभ्यते न तदागमे हि तद् दृश्यते तस्य ज्ञानं यथान्येषामिति चातुर्थन्यायेन निर्णयो भविष्यतीत्याशयः । यस्तु कृदन्तधातुवदस्त्यादिपरस्य प्रत्ययस्यापि भावनाव्यभिचारात्तद्वाचित्वं न सम्भवतीत्युक्तं तदनुभाषणपूर्वकं परिहरति * यत्त्विति * अयमाशयः पचतीत्यादिषु प्रतीयमानायाः भावनायाः धात्वर्थेन स्वनिष्पादकतया लक्ष्यमाणात्वे गुणत्वापत्तेः प्राधान्यप्रतीतिविरोधापाताद्वाच्यत्वं तावदवश्याङ्गीकार्यं तच्च व्यभिचारात्प्रत्ययस्यावाचकत्वे धातुसमुदाययोरप्यवाचकत्वापत्तेर्विरुध्येत समुदायार्थत्वपक्षे ऽपि हि धातुमात्रस्याख्यातसाहित्यात्मकः समुदायो भावनावाची स्यात्पच्यादिधातुविशेषस्य वा तत्र धातुविशेषस्य शुद्धस्यापि अव्यभिचारोपपत्तेर्द्वयोर्वाचकत्वकल्पनस्यान्याय्यत्वाच्छुद्धधातुवाच्यत्वस्य प्राधान्यविरोधादनभ्युपगमे प्राधान्यस्य शुद्धप्रत्ययार्थत्वेन कारकविभक्तिवाच्येषु कारकेषु व्याप्तेः । शुद्धप्रत्ययार्थत्वस्यैव न्याय्यत्वापत्तेर्धातुमात्राख्यातसमुदायार्थताभ्युपगन्तव्या सा च व्यभिचाराविशेषाच्च युक्तेति पक्षत्रये ऽपि यत्र पचतीत्यादौ भावना प्रतीयते तत्रैव वाच्यताङ्गीकार्या तच्च चोक्तरीत्या प्रत्ययार्थतैव निश्चीयतइति । नन्वेवं सति भावनायाः सार्वत्रिकं प्रत्ययार्थत्वं न सिध्यतीत्याशङ्क्याह * अन्यत्र त्विति * प्रयोजकव्यापारस्य भावनात्वात् अस्त्यार्थकर्तुंश्चासिद्धत्वेन प्रयोजकत्वायोगात् भावनानुपपत्तेरसत्याश्च कस्य वाच्येति विचाराविषयत्वात्प्रत्ययस्य भावनावाचित्वाभावे ऽपि प्रकृ-

त्यनुग्रहार्थत्वेन कर्तृसंख्याद्यभिधानार्थत्वेन वा दावादेरिव स्त्रीत्व-
वाचिनः खट्वादौ स्त्रीत्वाभावेन तद्वाचित्वाभावे ऽप्यर्थवस्त्वोपप-
त्तेरानर्थक्यपरिहारायापि वाच्यानाकाङ्क्षणाद्यत्र प्रतीयते तत्रैव प्र-
त्ययार्थत्वं विचार्यते तत्र च सार्वत्रिकतास्त्येवेत्याशयः । नन्वेवं
सति व्यभिचारात्प्रत्ययस्य भावनाचिता न युक्तेत्याशङ्काह * क्व
चिदिति *

नान्वयव्यतिरेकाभ्यां त्वपूर्वो ऽर्थो ऽवगम्यते ।

सङ्कीर्णो ऽवगते त्वर्थे ताभ्यां शक्तिर्नियम्यते ॥

तेनानेकात्मकाच्छब्दादनेकार्थावबोधने सिद्धे यदागमे यो
ऽर्थः स तस्येत्यवधार्यते इत्यनेनानेकशब्दोच्चारणादनेकार्थ-
प्रतीतौ कस्य शब्दस्य को ऽर्थ इति विवेकमात्रस्य तदागमन्या-
यात्मकान्वयव्यतिरेकाधीनत्वादस्यादौ च भावनाप्रतीयभावेन
कस्यासावर्थ इति विवेकानाकाङ्क्षणात्कूपूपसूपादिवद्व्यभिचारे
ऽपि यत्रानेकार्थप्रतीतिस्तत्र तदागमन्यायाविधाताश्च कश्चिद्दो-
ष इत्युत्तरमुक्तमित्यर्थः । प्रौढ्या ऽस्यादिना परस्परप्रत्य-
यस्य भावनावाचित्वं वक्तुमुपक्रमते * अथ वेति * एतदेव
प्रश्नपूर्वकमुपपादयति * कुत इति * भाव्यं विना भावनानुपपत्ति-
माशङ्क्य भाव्यान्तराभावे ऽपि कर्तैव भाव्यो भविष्यतीत्युक्ते क-
थमेकस्यैव कर्तृकर्मतेत्याशङ्कानिरासायांशशब्दः घटो भवतीत्युच्य-
माने घटे प्रयोगात्तस्यां चावस्थार्यां पूर्वापरीभूतस्य घटस्य केन चि-
दंशेन सिद्धत्वात्केन चित्साध्यत्वात्सिद्धेः कर्तुर्घटस्यांशे समवेता
भाव्यकर्त्रेशविषया भावनास्त्येवेत्यंशशब्दात्परां सप्तमीमधिकरण-
कर्मरूपविषयपरतयावर्त्य व्याख्येयम् । नन्वेवं सति तत्र करोति-
सामानाधिकरण्यं कस्मान्न भवतीत्याशङ्क्योत्तरार्द्धे सिद्धासिद्धा-
नां घटावयवानामत्यन्तभेदाभावादन्यत्र कर्तृव्यतिरिक्ते भाव्ये शेष-
त्वाभावाद्व्यतिरिक्तभाव्यनिष्ठत्वाभावात्करोत्यर्थभावनारूपेण सा
न प्रकाशते न प्रतिभातीत्यर्थः । केन चिदंशेन सिद्धो घटो
ऽशान्तरं करोतीत्यपि विवक्षितं शक्यत्वात्प्रत्युक्तम् । कथंचित्करोत्य-
र्थरूपप्रतीतावपि प्रकर्षेण न प्रतीयतइत्यर्थः । अनुपलब्धिविधिशोधाशङ्का-
निरासार्थत्वेनोत्तरार्द्धे व्याख्यानपूर्वकम् श्लोकं व्याचष्टे * यद्यपी-
ति * प्रशब्दव्याख्यानाय * अतीवेत्युक्तम् * अंशाशिनोरत्यन्तभे-
दाभावात् * आत्मानमित्युक्तम् * अंशत्रयं विना भावनाया नैराका-
ङ्क्षाभावाद्भावांशसूचितौ करणेति कर्तृव्यतांशौ दर्शयितुं निरन्तरपूर्व-
क्षणावयवोत्पत्तेः करणत्वं व्यवहितावयवोत्पत्तेश्चेतिकर्तृव्यतात्वमु-

कम् । ननु घटो भवतीति वाक्ये कथमंशत्रयप्रतीतिरित्याशङ्क्य तत्र प्रयोगे त्रयो ऽप्यंशा धातूपात्तेन भवनेन * पूर्यन्तइत्युक्तम् * प्रत्ययोपात्ताया भावनाया भाव्यापेक्षायां घटस्य भवतिपदात् भवितृत्वावगतेर्भावांशे निवेशार्हत्वाद्धातूपात्तस्य च भवनस्य धात्वर्थान्तरवत् करणेतिकर्तव्यतांशान्वयात् घटः स्वभवनेन करणेतिकर्तव्यतारूपेणात्मानं भवनं भावयतीत्यर्थो भवतीत्याशयः । ननु व्यापारान्तरासम्भवे ऽप्येकस्य भवनस्यानेकांशपूरकत्वं न युक्तमित्याशङ्क्य भवनकर्तृभूतावयवभेदेन भवनभेदं सूचयितुं केचिदवयवाः प्रयोज्यन्ते के चित्प्रयोजका इति श्लोकगतांशशब्दार्थं व्याख्याते के प्रयोज्याः के प्रयोजका इति व्यवस्थापेक्षायां भवनं कुर्वतामुत्तरावयवानां प्रयोज्यत्वोक्त्या भवनस्य प्रयोज्यव्यापारत्वेन भाव्यांशपूरकता सिद्धभवनानां च पूर्वावयवानां प्रयोजकत्वोक्त्या सिद्धत्वेन करणेतिकर्तव्यतांशपूरकतोपपादिता अवस्थाविशेषाभिप्रायौ चेमावंशावयवशब्दौ । घटादिर्हि मृत्पिण्डादेरुत्पद्यमानो घटादिशब्दवाच्यपृथुबुधोदराद्याकारात्मकावस्थाविशेषात्प्रागवस्थान्तराणि अनुभूय घटादिशब्दवाच्यावस्थाविशेषरूपेणोत्पत्तेः पूर्वावस्थाभिर्भाव्यः पूर्वावस्थायाश्च तत्साधनत्वाद्यथाहं करणेतिकर्तव्यतात्वेन विवक्षितुं शक्यन्ते घटशब्दवाच्यस्य त्वस्यैवैकस्यावस्थाविशेषस्य प्रयोज्यत्वे घाच्ये ततः प्राचीनानामप्युत्तरोत्तरावस्थानां पूर्वपूर्वावस्थाहेतुकत्वं दृष्टान्तार्थं सूचयितुम् अवयवा इति बहुवचनम् । ननु सिद्धभवनानां पूर्वावयवानां प्रयोजकत्वेनाभिमतानामसिद्धभवनोत्तरावयवोत्पत्तौ हेतुभूतः को ऽसौ व्यापारो यो भावनेत्युच्यतइत्याशङ्क्य * सिद्धेत्युक्तम् * सिद्धभवनानां नियतपूर्वक्षणवर्तित्वेनासिद्धभवनोत्पादकत्वावगमात् व्यापारं च विनोत्पादकत्वायोगाद्भवनावस्थाजनन्यनिष्ठत्वेनान्योत्पत्त्यननुकूलत्वादवश्यं सिद्धभवनप्रयोजकावयवव्यापारत्वात्तद्वृत्त्यसिद्धभवनप्रयोज्यावयवनिष्ठत्वाच्च तद्वृत्तिसर्वधात्वर्थानुरञ्जनसहत्वरूपं व्यापारसामान्यमभ्युपगन्तव्यम् । तच्च भाव्यनिष्ठभावकव्यापारत्वेन भाव्यभावकोभयसम्पर्काद्भावेनेत्युच्यतइत्यर्थः । भवतिपराख्यातस्य भावनावाचित्वोपपादनेन तत्पर्यायजन्यादिपरस्य सिद्धमपि भावनावाचित्वं भूयस्तत्तायामिति स्मृतेः सत्ताख्यद्वितीयभावविकारवाचित्वेन भवतेराद्यभावविकारवाचिजन्यादिपर्यायत्वं नास्तीति भ्रमप्रसङ्गात्तद्व्यावृत्त्यर्थं लोकप्रयोगानुसारात् भवतेराद्यभावविकारवाचित्वेन जन्यादिपर्यायत्वं सूच-

चितुमतिदिशति * एतेनेति * आदिशब्देनोत्पद्यतिपराख्यातो-
पादानम् । ननु भवतेरुत्पत्त्याख्यप्रथमभावविकारवाचित्वेन निष्प-
न्ने वस्तुनि प्रयोगाद्भाव्यान्तरायोगे ऽपि आत्मनो भाव्यत्वोपपत्ते-
र्भावनासम्भवे ऽपि अस्तेः सत्ताख्यद्वितीयभावविकारवाचित्वेन
निष्पन्ने वस्तुनि प्रयोगादात्मनो भाव्यत्वानुपपत्तेः । स्वनिष्ठत्वेन च
भाव्यान्तरायोगात्कथं तत्र भावनावाचित्वं स्यादित्याशङ्क्याय * अ-
स्तिः पुनरिति * लब्धमानसत्ताकत्वावस्थैवास्तेर्वाच्या न लब्धस-
त्ताकत्वावस्था तस्याविपरिणामादिभावविकारान्तरेष्वप्यनुवृत्तेर्द्वि-
तीयभावविकारवाचित्वाभावापत्तेस्तस्यां चावस्थायामलब्धसत्ताक-
त्वाद्युक्तैवात्मनो भाव्यतेत्याशयसूचनाय * उपरितनीमित्युक्तम् *
भवनानन्तरं भवितृत्वायोगात्कथं भाव्यतेत्याशङ्क्या * सत्तयेत्यु-
क्तम् * सिद्धभवनस्य सद्रूपेणापि कथं भवितृतेत्याशङ्क्या करणा-
धिकरणयोश्चेत्याधिकरणे ल्युडुत्पत्तेः । भवनाश्रयवाचिना भवनश-
ब्देन भवनविशिष्टत्वाभिधानादात्मना स्वरूपेण सिद्धभवनस्यापि
सत्तारूपेण भवनकर्तृता * युक्तेत्युक्तम् * आत्मना भवनं यस्येति
बहुव्रीहिणा वा भवनविशिष्टत्वाभिधानं करणेतिकर्तव्यताकाङ्क्षाया
धातूपात्तायाः सत्ताया एव करणेतिकर्तव्यतांशपूरकत्वं वक्तुं सत्त-
येत्येवावर्तनीयम् । सत्तया भवदित्यनुपात्तभवनविशेषणत्वं सत्ताया
न युक्तमित्याशङ्क्य भवनानन्तर्यात्सत्ताया एव भवनलक्षणार्थत्वसू-
चनायार्थलक्षणार्थो भवति प्रयुक्तः कथं भवतिवाच्यावस्थानन्त-
र्यमस्तिवाच्यायाः अवस्थाया इत्याशङ्क्यातिदेशसूचितं जन्यादिप-
र्यायत्वं विवृतम् । ननु घटाकारावस्थाविशेषोत्पत्तेरतदाकारावस्थान्त-
रोत्पत्तिसापेक्षत्वात्प्रयोज्यप्रयोजकव्यापारभेदकल्पना युक्ता सत्ता-
यास्त्ववस्थान्तरानपेक्षत्वेन एवंविधभेदकल्पना न युक्तेत्याशङ्क्याह
* तत्रापि त्विति * उत्पत्त्याख्यायभावविकारानन्तरभावित्वाद्वि-
तीयभावविकाररूपायाः सत्तायास्तस्याश्चावस्थाकालभेदेन भेदात्तद-
नुनिष्पादिसत्ताभेदस्यावश्यम्भावात्सिद्धसत्ताकाः पूर्वे ऽवयवाः प्र-
योजकाः सत्ताभवनव्यावृत्ताश्चासिद्धसत्ताका उत्तरे ऽवयवाः प्र-
योज्याः । सिद्धसत्ताकासिद्धसत्ताकवर्तित्वसामान्यं भावनाख्यो
व्यापार इति कल्पनानुसर्तव्येत्यर्थः । ननु वस्तुत्वसामान्यरूपायाः
सत्तायाः स्वरूपेणैकत्वे ऽपि कालकृतो भेदो ऽनेनोक्त इति शङ्कनी-
यम् । तस्या धातुवाच्यत्वाभावान्निष्पन्ने वस्तुनि इदानीमस्तीति प्रयो-
गस्य कालसंसर्गाविषयत्वेन वस्तुस्वरूपविषयत्वाभावात् पूर्वकाल-

सत्तासम्बन्धस्य चोत्तरकालसत्तासम्बन्धं प्रति हेतुत्वाभावेन प्र-
योजकत्वव्यवस्थानुपयोगितया इह कालसंसर्गस्यावक्तव्यत्वात्काल-
कृतो भेदो येषां पूर्वोत्तरावयवानां तेषां या सत्ता या चोभयवर्तिनी
सामान्यसत्ता तद्रूपेणेति विग्रहः । नन्वेवं सत्याग्नेयो ऽष्टाकपालो
भवतीत्यादौ भवत्यर्थावच्छिन्नायाः पुरोडाशभावनाया विधेयत्वोप-
पत्तेः पुरुषव्यापारकल्पनानर्थिका स्यादित्याशङ्क्याह * सत्यामपि
त्विति * निष्पन्नकर्तृविषयत्वोपपादनार्थं चेतनग्रहणम् । ननु भव-
त्याद्यर्थे ऽपि विधिदर्शनात्कथं तत्र विधिप्रतिषेधयोरसम्भव इत्या-
शङ्कते * स्यादेतदिति * स्वप्रयोजकसिद्धकर्तृव्यापारलक्षणार्थ-
त्वेनात्र भवत्याद्यर्थस्य विधिविषयत्वं युक्तमिति परिहरति * स-
त्यामिति * भवतिनास्तिरप्युपलक्षितः नन्वृत्तिकत्वस्यासिद्धत्वेन
तद्भवनस्य सिद्धपुरुषव्यापारलक्षणार्थतास्तु रथन्तरादेस्तु सिद्ध-
त्वात्तद्भवनस्य विधिविषयत्वोपपत्तेः पुरुषव्यापारलक्षणार्थत्वं न स-
म्भवतीत्याशङ्क्याह * तथेति * भवतीति श्रुत्या भवनस्य विधिस-
म्बन्धे प्रतीयमाने ऽप्यचेतनव्यापारे विध्यसम्भवाद्बिधेये भावना
लक्षणेत्याशयः । ननु चेतनगतस्य तर्हि भवनस्य वि-
धिविषयत्वं भविष्यतीत्याशङ्क्याह * यत्र त्विति * ति-
ष्ठत्यर्थवाचित्वात्स्मृतावपि इह भवेदिति देशविशेषाश्रितस-
त्ताभिधानेन गतिनिवृत्त्याख्यातिष्ठत्यर्थवाचित्वसम्पत्तेरेवमुक्तमि-
हामुक्तः स्यादिति प्रयोगे ऽस्तेरपि तिष्ठत्यर्थवाचित्वैवमूहितव्या
नन्वृत्तिजा भवितव्यमित्यादावृत्तिकत्वादिभवितृव्यातिरिक्तभावयि-
तृपुरुषव्यापाररूपभावनासद्भावे भवितृव्यापारस्य भावनाभ्युपगमो
व्यर्थः स्यादित्याशङ्क्याह * तेनेति * विध्यादिशब्दोपात्ते च प्रैषादौ ३५०११
निषेधे च भवितृव्यापारव्यातिरिक्ताख्यातवाच्यभावनासद्भावे ऽपि
भूताद्युपदेशेष्वभावात् भवितृव्यापारस्य भावनात्वाभ्युपगमस्य वै-
व्यर्थ्यापत्तिरित्याशयः । ननु श्रुताद्युपदेशे ऽपि आत्मानमभावय-
द्भावयति भावयिष्यतीति वा व्यवहारादर्शनाद्व्यर्थो भवितृव्यापा-
रस्य भावनात्वाभ्युपगमः स्यादित्याशङ्क्याह * अपारमार्थिकमित्युक्तम् *
व्यवहाराननुपात्यापि भवितृव्यापारस्य भावनात्वमाख्यातार्थवत्त्वाद्य
तत्राभ्युपगतमित्याशयः । एतच्च सिद्धभवनानामवयवानां भावना-
ख्यो व्यापारो भवतिपदेन भवने करोतीत्यभिधानादुच्यते ऽसिद्धभव-
नावयवव्यापारस्तु धातुमात्रेणोच्यतइत्यङ्गीकृत्य प्रयोज्यनिष्ठप्रयोज-
कव्यापाररूपभावनावाचित्वमाख्यातस्योक्तमायदा प्रतीत्यनुसारात्स-
मस्तस्य भ्रमचक्रोपस्थानप्रभृतेर्घटाकारनिष्पत्तिपर्यन्तस्य व्यापारस्य

वाचको धातुरिष्यते तदा प्रयोज्यप्रयोजकव्यापारभेदाभावाद्धातु-
मात्रोक्तव्यापारस्य च कर्तुरेकत्वेन प्रयोज्यप्रयोजकत्वभेदायोगादसि-
द्धत्वेन च घटस्य प्रयोजकत्वायोगादवयवलक्षणायां च कारणा-
भावात्प्रयोजकव्यापाररूपभावनानुपपत्तेर्भूताद्युपदेशे ऽपि कर्तृसंख्या-
दिमात्रमाख्यातेनोच्यते न भावनेत्याह * भूतादीति * अस्तेलंश्य-
मानसत्ताकत्वावस्थावाचित्वात्तस्याश्चोत्पत्तिवदतदाकारावस्थान्त-
रानपेक्षत्वेनावयवशब्दाभिलष्यावस्थाभेदायोगे ऽप्युत्पत्त्यनन्तरकाल-
त्वेनोत्पत्त्यवस्थाकालभेदेन भेदावश्यम्भावापत्तिसूचनार्थं कालग्रह-
णम् । यथा प्रतीत्यनारूढत्वादवयवकालव्यतिरिक्तार्थान्तरकृतस्य भेद-
स्यानाश्रयणं तथावयवकालकृतस्यापीत्यादिशब्देन सूचितम् । भेदाभावे-
चैकस्यैव प्रयोज्यव्यापारता प्रयोजकव्यापारता च विरुद्धेत्यर्थः ।
एवं तर्हि व्यभिचारो दुर्वारः स्यादित्याशङ्क्याह * न चेति * यत्तु
धातूनां भावनावाचित्वमुक्तं तदनुभाषणपूर्वकं दूषयति * यत्त्व-
ति * धात्वश्रवणे ऽप्योदने पच्यमाने हृष्टे पक्तृव्यापाररूपभावना-
प्रतीतेर्धातुश्रवणे ऽपि च मानसादपचाराद्धात्वार्थाप्रतीतावप्रतीतेः
धात्वर्थव्यभिचारद्वारा धातूनामव्यभिचारो न स्वत इत्यर्थः । धा-
त्वर्थव्यभिचारे च सति तत एव प्रतीत्युपपत्तेः । सत्यपि धात्वव्य-
भिचारे तद्वाच्यत्वकल्पना न युक्तेत्याह * तैरेव त्विति * चशब्दार्थे
ऽनुशब्दः यदि चाख्यातवत् स्वप्राधान्येन कृदन्तेषु भावनावगम्ये-
त ततो धात्वर्थप्रतीतिनिरपेक्षभावनाप्रतीत्युपपत्तेर्वाच्यत्वं कल्प्येत
धात्वर्थनिष्पादकत्वेन तु तद्गुणत्वप्रतीतेर्धात्वर्थप्रतीतिसापेक्षत्वा-
च्च साक्षाद्वाच्यत्वकल्पना युक्तेत्याह * तथा हीति * देवदत्तेनेत्या-
दिकारकविभक्तिश्रवणे यथाकारकसिद्ध्यर्थत्वेन तद्गुणतया ऽप्यव-
गम्यमानाया भावनाया न कारकविभक्तिवाच्यत्वं कल्पितं तथा धा-
त्वर्थसिद्ध्यर्थत्वेनाप्यवगम्यमानाया न धातुवाच्यत्वं कल्पनीयमिति
दृष्टान्तार्थं कारकग्रहणम् । एतदेव कर्तृधिकरणसिद्धदृष्टान्तपूर्वकं वि-
वृणोति * यथैवेति * नन्वर्थवादवगम्यमानाया भावनाया अशाब्दत्वा-
त्करोतिसामानाधिकरण्यं पदान्तरोपात्तकारकान्वयश्च न स्यादि-
त्याशङ्क्याह * गम्यमानेति * पक्तव्यमित्यादेर्भावानपेक्षत्वे किं
कर्तव्यमित्यादिप्रश्नानुरूप्यायोगादुरवायामोदनस्य काष्ठैर्देवदत्तेन
पाक इत्यादौ च क्रियतइत्याद्याख्यातानपेक्षत्वे पाकभावनेत्यप्युक्ते
ऽन्वयाप्रतीतेः । निष्पाद्यरूपभावनावगतिसापेक्षत्वादन्यस्य भाव-
नायां तात्पर्यावगतेरवाच्यत्वे ऽपि भावनायास्तात्पर्यवृत्त्या शाब्द-
त्वाद्युक्तं सामानाधिकरण्यादीत्याशयः । गम्यमानाया अपि भावना-

यास्तद्वाचिनश्चाख्यातस्यापेक्षया तात्पर्यावगतिरिति तात्पर्यसूचना-
यापेक्षोक्ता गम्यमानस्यापि तात्पर्यवृत्त्या शाब्दत्वात्सामानाधिक-
रण्योपपत्तौ कर्त्तृधिकरणसिद्धदृष्टान्ताभिधानं तथाभूतयेत्यपेक्ष्य-
माणत्वेन तात्पर्यवृत्त्या शाब्दीभूतयेत्यर्थः भावनया कारकाणामन्व-
यायोगे ऽपि धात्वर्थेनैव गम्यमानभावनान्वयापादितसाध्यभावेना-
न्वयो भविष्यतीति प्रौढ्या परिहारान्तरमाह * अथ वेति * धात्व-
र्थस्य साध्यत्वसिद्ध्यर्थं भावनायास्तन्निष्पादकत्वेनोपसर्जनतोक्ता । ननु
धात्वर्थस्याक्रियारूपत्वात्कथं कारकान्वयो ऽत आह * स एव
हीति * क्रियाया अपि निष्पन्नायाः कारकानपेक्षत्वात् साध्यत्वप्र-
युक्तकारकापेक्षावगतेरक्रियारूपस्यापि च धात्वर्थस्य क्रियान्वयेन
साध्यत्वापत्तेरुक्तः कारकान्वय इत्याशयः । नन्वाख्यातश्रवणे तर्हि
कथं भावनान्वयाभ्युपगमो ऽत आह * भावनापि चेति * गुणस्येव
द्रव्यपरिच्छेदं विना कारकाणां धात्वर्थनिष्पादनं विना भावनान्वया-
योगाद्धात्वर्थेऽस्ति द्रव्यत्वेनैव भावनया ग्रहणादाख्याताश्रवणे भाव-
नान्वयाभावे ऽपि धात्वर्थान्वयो गौरवणेत्यत्र गुणस्य द्रव्यवदविरु-
द्ध इत्याशयः । कारकान्वयान्यथानुपपत्त्या कृदन्तानां भावनानभिधा-
यित्वे ऽपि सर्वेषां भावनापरतोक्ता तद्विशेषाणां तु कृत्यानां प्रैषवा-
चित्वान्यथानुपपत्त्यापि भावनापरतावगम्यतइत्याह * कृत्यानां
त्विति * एतदेव प्रश्नपूर्वकमुपपादयति * कुत इति * प्रैषाणां पुं-
व्यापारविषयत्वे ऽपि धात्वर्थस्यैव पुंव्यापारत्वोपपत्तेः किं भाव-
नयेत्याशङ्क्य * तस्य चेत्युक्तम् * पुंसः को व्यापार इत्यपेक्षया
भावनोति वाच्यमित्यर्थः । एवमपि प्राधान्याप्रतीतेः साध्यसाध-
नेतिकर्त्तृव्यतांशत्रयवशीकारासामर्थ्यात्कथमंशत्रयपरिपूर्णतेत्याश-
ङ्क्यांशत्रयात्मिकेत्युक्तम् । अंशत्रयावच्छेदं विना ऽनुष्ठेयत्वाभावादे-
तादृश्या एवाक्षेपात्तद्वलेनैव प्राधान्यमपि कथं चिद्भविष्यतीत्याश-
यः । प्रैषाणां पुंव्यापारविषयत्वोपपादनपूर्वकम् श्लोकं व्याचष्टे *
न हीति * प्रैषाणां भावनाविषयत्वोपपादनस्य प्रकृतभावनातात्पर्यो-
पयोगितामाह * ते यदिति * ननु वैदिकानां कृत्यानां पुरुषाशयवि- ३५१।
शेषप्रैषवाचित्वायोगाद्विधौ चास्मृतेरनुष्ठापकत्वाभावात् कथं
भावनापेक्षेत्याशङ्क्याह * यावांश्चेति * प्राप्तविषयत्वप्रवर्त्तकत्व-
समुदायात्मकप्रैषवाचिनां कृत्यानां ब्राह्मणे प्राप्तविषयत्वाभा-
वात् समुदायासम्भवे ऽपि प्रवर्त्तनात्मकत्वे तदेकदेशे ऽपि लक्षणया
प्रयोगोपपत्तेरप्राप्तविषयप्रवर्त्तनस्य च विधित्वादस्मृतमपि विधाय-
कत्वं सेतुस्यतीत्याशयः । मन्त्रगतेषु कृत्येषु प्राप्तविषयत्वोपपत्तेर्ब्राह्मण-

ग्रहणम् । ननु प्रणतं नीचं प्रत्येषणं स्वाभिमतसाधने प्रवर्त्तनार्थं गमनं
 प्रेषणमधिकं बोद्धं प्रत्येषणं अध्येषणम् गत्यर्थेऽप्यतिधात्वनुसारात्प्र-
 सिद्धं तयोश्च मदभिमतसाधनमनेनानुष्ठेयमित्येवं विधोश्चनीचपु-
 रुषाशयविशेषात्मकत्वेनापौरुषेये वेदे क्व चिदप्ययोगात् ब्राह्मण-
 विशेषणं व्यर्थमित्याशङ्क्याह * अयमेव चेति * अग्नीदग्नीन्वि-
 हरेत्यादिमन्त्रेष्वध्येतॄणां प्रेषसमाख्यानात् भृत्यादिवच्चाग्नीधो ऽप्य-
 ग्नीतृकर्त्तृकपदार्थानुष्ठानार्थं वृत्तत्वेन पदार्थानुष्ठाने प्रणतत्वात्तं प्रति
 प्रवर्त्तनार्थगमनोपलक्षितस्य प्रवर्त्तनस्य प्रेषशब्दवाच्यत्वोपपत्तेर्ना-
 व्यापकं पुरुषाशयत्वं प्रेषलक्षणान्तःपातीतिभावः । प्रेषणं प्रवर्त्तनं
 भावनायाः प्रत्ययार्थत्वमुपपादितमुपसंहरतिः * तस्मादिति * ननु
 भावनाया धात्वर्थाद्भेदे सत्युक्तेन न्यायेनास्तु प्रत्ययवाच्यत्वं न त्वसौ
 धात्वर्थान्निष्ठास्तीति शङ्कते * ननु चेति * अयमाशयः प्रयोजक-
 व्यापारत्वविशेषणेन प्रयोज्यव्यापाररूपाद्विकलेदनादिधात्वर्थाद्भेदे
 सत्यप्यधिश्रयणादेः प्रयोजकव्यापाररूपाद्भेदो नोपलभ्यते स्थाल्य-
 धिश्रयणोदकासेचनतण्डुलावापादिप्रयोजकव्यापारसमूहो हि वि-
 कलेदनफलावधिः पचिनोच्यते कः पच्यर्थो येयं तण्डुलानां वि-
 किलित्तिरिति तु महाभाष्यकारीयं विकिलित्यर्थत्वाभिधानं फलाभि-
 प्रायं विकलेदनाख्यप्रयोज्यव्यापारवाचित्वे देवदत्तः पचतीति सा-
 मानाधिकरण्यायोगापत्तेर्येनापि देवतोद्देशपूर्वकं द्रव्यत्यागाख्यसङ्कु-
 लपः प्रयोजकव्यापार एवोच्यते अतो धात्वर्थादभिन्नत्वान्न प्रत्य-
 यार्थो भावनेति । पचौ प्रतीयमानान्यधिश्रयणादीनि यजौ च प्रतीय-
 मानः सङ्कुलपः प्रयोजकव्यापार इति कृत्वैवमादीनां भावनात्वमि-
 त्यर्थः । ननु स्थाल्यादीनां चुल्ल्यादिसंयोगस्याधिश्रयणादिशब्दवा-
 च्यस्याव्यापारत्वान्न भावनात्वापत्तिरित्याशङ्क्य * अत एव चेत्यु-
 क्तम् * अधिश्रयणादीनां पचिवाच्यस्य पचावधिश्रयणादीनीत्य-
 नेनैव सिद्धत्वात् प्रयोजकव्यापारत्वावधारणायैवकारः प्रयोजक-
 व्यापाररूपा एवाधिश्रयणादयः पच्यादिधात्वर्था न संयोगरूपा इत्य-
 र्थः * अयमाशयः * संयोगमात्रं वा ऽधिश्रयणशब्दवाच्यं स्यात्
 स्थालीचुल्लीसंयोगो वा । तत्राद्ये कल्पे सर्वधातूनां पर्यायत्वम् । द्वितीये
 स्थालीचुल्लयोरप्यभिधानापत्तेर्गौरवं दोषः । संयोगवाचित्वे चाधिश्र-
 यतेरुदासीने ऽपि पक्तरि संयोगसद्भावो ऽधिश्रयणं वर्त्ततइति प्रत्य-
 यापत्तिः । क्रियमाणसंयोगवाचित्वे वा प्रत्ययवाच्यायाः प्रक्रियायाः
 प्रागप्रतीतेर्विशेषणत्वायोगाद्धातुनैव क्रियाविशिष्टसंयोगाभिधाना-
 पत्तेर्दुर्वारं प्रयोजकाक्रियाधातुवाच्यत्वम् अनेनैव न्यायेन गम्यादेः सं-

योगविभागवाचित्वं निरसनीयम् । संयोगविभागविशेषलाभाय च संयोगिनोर्विभागिनोश्चाभिधानापत्तेरतिगौरवं यज्यादेश्च संयोगविभागावाचित्वायोगात् संयोगविभागात्मकधात्वर्थवचनमव्यापकं स्यात्तत्त्ववियोगात्मकस्वस्वामिविभागयज्यर्थाभ्युपगमे ऽपि जाना-
त्यादौ कथं चित्संयोगविभागानिरूपणादव्याप्यपरिहारः भवति करोत्योः शक्तिभेदाच्च विक्लिदिपचत्योरिव नियतं प्रयोज्यप्रयोज-
कव्यापारवचनत्वमिति वार्त्तिकाद्व्यापारस्यैव धात्वर्थतावसीयते धातुमात्रनिर्देशाच्च न प्रत्ययविषयतयातद्वार्त्तिकं व्याख्यातुं शक्यम् प्रत्ययस्य च ययन्तत्वाभावात्प्रयोज्यकर्तृकैकान्तव्यापारप्रतिपादकाः
प्यन्ता एवेति न युज्येत संयोगविभागात्मकत्वे च धात्वर्थस्याव्यापार-
रूपत्वाद् गोदोहनादिभिराश्रयत्वेन ग्रहणं न युज्यते धात्वर्थावच्छि-
न्नाया भावनाया एवाश्रयत्वाभ्युपगमे गुणफलसम्बन्धविधौ वा-
क्यभेदभयेन प्रकृताश्रयापेक्षणाद्भावनाभेदमुपपत्तेर्गुणकामेष्वश्रयैः
सह सामानासामानविध्याविचारः संस्थाधिकरणे करिष्यमाणो न
युज्यते व्यापाररूपत्वे ऽपि करोत्यर्थक्रियारूपत्वाभावात्क्रियारूपायां
भावनायां कारकत्वाविरोधः ।

व्यापाररूपधात्वर्थादतो भेदमपश्यताम् ॥
संयोगरूपधात्वर्थवर्णनं भेदतृष्णाया ॥ १ ॥
व्यापाररूपधात्वर्थात् सान्या स्पन्दात्मिका हि किम् ॥
प्रयत्नात्मा द्विरूपा वा सर्वथापि न युज्यते ॥ २ ॥
प्रयत्नो भावना चेत् स्यान्न रथो गच्छतीति हि ॥
प्रयोगः स्यात्प्रयत्नो हि चेतनेष्वेव सम्भवेत् ॥ ३ ॥
स्पन्दस्य भावनात्वे तु यजेतेति न चेतने ॥
द्विःसाधारणरूपत्वे शब्दो वक्तव्यसम्भवः ॥ ४ ॥
न शब्दे स्पन्दयत्नौ हि विभुत्वाच्चेतनत्वतः ॥
एवं च सति धात्वर्थसामान्यं भावना पतेत् ॥ ५ ॥
अथानयोर्हेतुभूतमन्यत्तन्नोपलभ्यते ॥
अभूतोत्पादनं चान्यद्धात्वर्थान्नैव दृश्यते ॥ ६ ॥
अन्योत्पादानुकूलत्वे भावनैकं च तद्यदा ॥
तदा न भावनाभेदो भवेद्धात्वर्थभेदतः ॥ ७ ॥
प्रतिधात्वर्थमन्यत्वं न च तस्यावधार्यते ॥
धात्वर्थभेदमात्रेण फलभेदप्रसिद्धितः ॥ ८ ॥
अथ धर्मेण येन स्याद्धात्वर्थः फलसाधनम् ॥
स धर्मो भावनान्यश्च प्रतिधात्वर्थमिष्यते ॥ ९ ॥

तस्य धात्वर्थधर्मत्वे पुग्धर्मत्वं विरुध्यते ॥

पुग्धर्मस्तु प्रयत्नः स्यात् स च पूर्वं निराकृतः ॥ १० ॥

किं च धात्वर्थनिर्वृत्तिपर्यन्तत्वात् सभावना ॥

कथं धात्वर्थसाध्या हि लेप्यतेफलसाधनम् ॥ ११ ॥

अथ धात्वर्थजन्योऽपि शक्त्यात्मा पुरुषाश्रितः ॥

प्रतिधात्वर्थमन्योऽसौ नापूर्वादातिरिच्यते ॥ १२ ॥

तस्याव्यापाररूपत्वाद्भावनात्वं न चेप्यते ॥

व्यापारत्वेऽपि करणव्यापारत्वान्न भावना ॥ १३ ॥

तत्कर्तृव्यापृतिः सा हि प्रत्ययार्थश्च नत्वदः ॥

अतो धात्वर्थातिरिक्तभावनानुपपत्तेः प्रत्ययार्थता न युक्तेति
सात्पर्यार्थः । परिहरति * नैष इति * व्यापारत्वाविशेषाद्धात्वर्थभाव-
नयोर्भेदानवभासेऽपि पाकं करोति यागं करोतीति भिन्नेषु धात्वर्थेषु
करोत्यर्थानुवृत्तेर्धात्वर्थाद्भेदोऽध्यवसीयतइत्यर्थः । श्लोकं व्याचष्टे
* सर्वत्र हीति * सर्वधात्वर्थसाधारणस्य व्यापाररूपस्य करोत्यर्थ-
स्याख्यातपदांशप्रत्ययवेलायां प्रतीतिसूचनायांशशब्दः विकलेदनो-
द्देशेन क्रियमाणस्याधिभ्रयणादेः पचिवाच्यत्वं वक्तुं विकिलित्तिग्रह-
णं समासस्थायाः पष्ठ्याः सम्बन्धमाहोत्पन्नाया अपि तादर्थ्यलक्ष-
णसम्बन्धविशेषनिष्ठत्वाद्विकिलित्यर्था अधिभ्रयणादय इति समासा-
र्थः । आदिशब्दोपात्तस्य वा विकिलित्तिर्वाच्य्या धात्वर्थानां
नियतकर्तृस्थभावनातो वैलक्षण्यं वक्तुं केषां चित्कर्मस्थत्वप्रदर्श-
नायोक्ता कोऽसावधिभ्रयणादिकर्तृस्यव्यापारातिरिक्तसामान्यरूपो
व्यापार इत्यपेक्षायामाह * तत्रेति * औदासीन्यमकुर्वत् रूपत्वा-
वस्था ततः प्रच्युतिः कुर्वद्रूपत्वं करोतिप्रत्ययवेद्यमन्योत्पादानुकू-
लत्वं तेन रूपेण यन्निरूप्यते सा भावना इत्यर्थः । संयोगविभागा-
दिहेतोः स्पन्दादेर्धात्वर्थाद्वैलक्षण्यप्रदर्शनार्थो मात्रशब्दः अकर्मक-
धातुवाच्यध्वननादिधात्वर्थानन्तरं नियमेनान्योत्पादादर्शनात्सकर्म-
कधातुवाच्येभ्यश्च गमनादिभ्योऽनन्तरमेव संयोगविभागाद्युत्पत्ते-
रुपाधानाकाङ्क्षाद्वाकाङ्क्षालक्षणभाव्यनिष्ठत्वापरपर्यायान्यो-
त्पादानुकूलत्वरहिताद्धात्वर्थादकुर्वद्रूपत्वलक्षणौदासीन्यप्रच्युत्या-
त्मकत्वेनान्योत्पादनरूपत्वादनन्तरं च फलानुत्पत्तेर्भाव्यनिष्ठत्वाप-
रपर्यायान्योत्पादाकाङ्क्षालक्षणान्योत्पादानुकूलत्वात् भावनाया
वैलक्षण्यमित्याशयः । ततश्च यथा प्रयोज्यापरपर्यायकर्मस्थस्य वि-
कलेदनादेर्व्यापारत्वे सत्यपि प्रयोजकापरपर्यायकर्तृव्यापारत्वाभा-
वात् न भावनात्वं तथाधिभ्रयणादेः प्रयोजकव्यापारत्वे सत्यपि

भाव्यनिष्ठत्वाभावाच्च भावनात्वमित्याशङ्क्यपरिहारः सूचितो भवति नन्वधिश्चयणादेः परिस्पन्ददात्मकात्प्रयोजकव्यापारादन्यो भाव्यनिष्ठः प्रयोजकव्यापारश्चेदस्ति किमिति तद्व्यतिरेकेण नोपलभ्यतइत्याशङ्क्य *परिस्पन्दरूपमित्युक्तम्* भावनाया धात्वर्थेन विषयभूतेन ज्ञानस्यैव ज्ञेयेन निरूपिताया अवच्छिन्नायाः कार्यभूतेन वा धात्वर्थेन करणतया निरूपितायाः कल्पितायाः निरूप्यत्वाद्धात्वर्थं विनानुपलब्धिर्युक्तेति भावः । भावनावच्छेदकधात्वर्थमात्रोपलक्षणार्थः परिस्पन्दशब्दः रूपशब्दस्य करणव्युत्पत्तौ परिस्पन्दो रूपमस्येति विग्रहः । कर्मव्युत्पत्तौ वा परिस्पन्देन निरूप्यमाणमिति विग्रहः । स्वशरीरस्य स्पन्दस्य ह्यात्मप्रयत्नहेतुकत्वव्याप्तेः । परशरीरे स्पन्ददर्शनात्प्रयत्नोऽनुमीयते स्वप्रयत्नश्च मानसप्रत्यक्षवेद्योऽपि गमनेऽहम्प्रयते पाकेऽहम्प्रयते इति गमनादिना स्पन्देन यागेऽहम्प्रयते ध्यानेऽहम्प्रयतइति वा चलनात्मकेन यागादिना धात्वर्थेनावच्छिन्न एव च भाव्यनिष्ठप्रयोजकव्यापारत्वात्मकभावनालक्षणयोगादर्थिपुरुषव्यापारत्वाच्चार्थयतइति कर्तृव्युत्पत्तिद्वाराऽर्थयितृपुरुषव्यापारवाच्यर्थभावनाशब्दव्याच्यः सर्वेषु लङाद्याख्यातेषु गम्यते । यत्त्वस्मिन्पक्षे रथो गच्छतीत्यचेतने नाख्यातं प्रयुज्यते इत्युक्तं । तत्रैवं वाच्यं किमाख्यातप्रयोगान्यथानुपपत्त्या रथादौ भावना कल्प्यते । प्रतीतिबलाद्वाभ्युपगम्यते न तावत् स्पन्दातिरिक्ता भावना प्रत्यक्षेण प्रतीयते नापि कादाचित्कत्वं स्पन्दाख्यकार्यदर्शनात्कल्प्यते इति रथवोद्देशादिप्रयत्नात् स्पन्दमानाश्वादिशरीरसंयोगात्तदभावेऽपि वा पतनप्रतिबन्धकाधारसंयोगाभावसहकृताद् गुरुत्वाद्वथस्पन्दोपपत्तेः वायुसंयोगादिसद्भावभावितया च दृष्टस्य पर्णादिपतनस्य न कारणत्वकल्पना युक्ता वायोस्तु स्वाभाविकस्पन्दो न शक्नोत्येव स्वकारणात्वेन व्यापारान्तरं कल्पयितुं स्पन्दस्य च वायुरथादेः स्पन्दनं चलनं गमनं वर्त्ततइति आख्याताश्रवणेऽपि धातुमात्रात्प्रतीतेराख्यातार्थत्वं भाव्यनिष्ठत्वाभावाच्च भावनात्वं नाभ्युपगन्तुं युक्तं स्पन्दतिचलत्योश्चाकर्मकत्वात्तद्वाच्यस्य स्पन्दस्य भाव्यनिष्ठत्वमनाशङ्क्यमेव ततश्च वायुरथादौ स्पन्दस्य भावनात्वायोगात्तदतिरिक्तव्यापारानुपलब्धेश्च प्रयत्नात्मकभावनानाभ्युपगमे आख्यातस्य भावनाव्यभिचारो दुष्परिहरः स्पन्दस्य भावनात्वाभ्युपगमेऽपि स्पन्दत्यादिधातुनैव तदभिधानसिद्धेस्तत्परस्याख्यातस्य व्यभिचारस्तदवस्थ एव स्पन्दत्यादिपराख्यातवच्च पचत्यादिपराख्यातस्यापि स्पन्दवाचित्वं न युक्तं न हि पचतीत्यस्य पाके स्पन्दतइत्यर्थं के

चिद्व्याचक्षते तथा यज्याद्यर्थश्चातो ऽवगम्यते भावयेदिति चेत्युक्ते
 कीदृशी पुनराख्याताद्भावनावगम्यते इत्यपेक्षायां तथा यतेत यथा
 किं चिद्भवतीति प्रयत्नवाचिताख्यातस्य भाष्यकृता विवृता दध्नेन्द्र-
 यकामाधिकरणे च जुहुयादिति शब्दस्यैतत्सामर्थ्यं यद्धोमविशिष्टं
 प्रयत्नमाहेत्यभिधानात् जुहुयादित्यस्य होमे यतेतेत्यर्थः सूचितो
 भवति । प्रयत्नस्य चेच्छायोनित्वान्निष्फले चेच्छायोगाद्भाव्यनिष्ठत्वा-
 दयतेर्धात्वर्थनिष्पत्तिमात्रेण च फलवत्त्वासिद्धेस्तन्निष्पत्तिमात्रेण प-
 र्यवसानायोगेन धात्वर्थकरणकस्य प्रयत्नस्य फलसाधनत्वावि-
 धातात्प्रयत्नस्य भावनात्वे न कश्चिद्दोषः । प्रयत्नाभावे च वातरोगादि-
 ना देवदत्ते स्पन्दमाने नायं स्पन्दं करोति किं तु वातादिवशादस्य
 स्पन्दो भवतीति व्यवहारदर्शनात्प्रयत्न एव करोत्यर्थो ऽवगम्यते र-
 थादावपि न रथः स्वयं गमनं करोति किं त्वश्वादिनास्य गमनं क्रि-
 यते इति व्यवहारदर्शनाद्वातुवाच्यस्पन्दातिरिक्तकरोत्यर्थभावना-
 प्रतीत्यभावः सिद्धः । आख्यातप्रयोगान्यथानुपपत्त्या तु रथादौ भा-
 वनाकल्पने रथो भवतीत्यत्रापि सर्वदा भावनाकल्पनापत्तेः भूता-
 दिकथने ऽप्यवयवादिभूतभेदानाश्रयणो धात्वर्थमात्रं कर्तृसंख्यादय-
 आख्यातपदार्थत्वेनावधार्यन्ते न भावना न च भावनाव्यभिचारेण
 दोष इति वार्त्तिकं विरुध्यते अवयवादिभूतभेदविवक्षायामस्त्यादौ
 भावनाभ्युपगमः पूर्वोत्तरवार्त्तिकपर्यालोचयया प्रौढिमात्रेणेत्युक्तम्
 अथ वा सो ऽपि प्रयत्नाभिप्रायेण व्याख्यातुं शक्यते नित्यस्यात्मनः श-
 रीरशरीरिणोरभेदविवक्षया शरीरानिष्पत्तावनिष्पत्तिव्यपेदेशोपपत्तेः
 पञ्चधातून् स्वयं पष्ठ आदत्ते युगपत्प्रभुरित्यादिस्मृतिपर्यालोचन-
 या चात्मनः शरीरोत्पादनप्रयत्नावगमात् सिद्धभवनशरीरावय-
 वाधिष्ठानेनात्मनासिद्धभवनान् शरीरावयवान्प्रति प्रयोजक-
 स्य प्रयत्नात्मिका भावना न विरुध्यते । एवं च सिद्धकर्तृक्रियावाचि-
 नीत्यपि चेतनाभिप्रायं व्याख्यातुं शक्यम् । यद्वा अर्थभावनायाश्चेतन-
 मात्राश्रयत्वे ऽपि शब्दभावनायाश्चेतनाश्रयत्वायोगादुभयव्याप्त्यर्थं
 सिद्धमात्रग्रहणं नित्यस्यापि शब्दस्याभिव्यक्तिः सिद्धिरभिप्रेता भा-
 व्यनिष्ठप्रयोजकव्यापारत्वलक्षणयोगाच्च शब्दव्यापारस्याप्यविरुद्धं
 भावनात्वं । यथैव हि इच्छाद्योनिवत्प्रयत्नस्येवमाणाभावं विनान्ता-
 लाभायोगाद्भाव्यनिष्ठत्वं तथा लिङादिव्यापारस्यापि प्रेरणाख्यस्य
 प्रवृत्त्याख्यभाव्यकल्पत्वेन तन्निष्ठतावसीयते । न च यथा स्पन्दानन्तर-
 मेव संयोगविभागेत्पत्तेराकङ्क्षातः प्रागेवाकाङ्क्षणीयत्वाभि लब्ध-
 व्यालाभनिमित्ताकाङ्क्षानुपपत्तेरन्यथा च कदाचिन्नैराकाङ्क्ष्यानु-

पपत्तिप्रसङ्गात् स्पन्दस्य भाव्याकाङ्क्षालक्षणं भाव्यनिष्ठत्वं नास्ति
तथा प्रेषणाया भाव्यनिष्ठत्वाभावः पुरुषप्रवृत्तेः साध्यसाधनेतिक-
र्त्तव्यतापर्यालोचना सापेक्षत्वेन प्रेरणानन्तरमनुत्पत्तेः अनेनैव न्या-
येन सर्वशब्दतस्याभिधानलक्षणास्यापि व्यापारस्यार्थप्रतिपत्त्याख्य
भाव्यकल्पितस्य भावनात्वमनुसन्धेयं तस्या अनभिहिताया एव का-
र्योपयोगित्वाल्लिङ्गादियुक्तेषु वाक्येषु द्वे भावने प्रतीयेते इत्यादौ
भावनाद्वयोपन्यासाविरोधः ॥

स्पन्दप्रयत्नयोरेव भावनात्वमिति भ्रमम् ।
अपनेतुं प्रसक्तानुप्रसक्त्यैतदुदीरितम् ॥
प्रयत्नव्यतिरिक्तार्थभावना तु न शक्यते ।
वक्तुमाख्यातवाच्येह प्रस्तुतेत्युपरम्यते ॥ २ ॥
स्त्रीत्वाभावे ऽपि खट्वादौ टाबादिप्रत्ययो यथा ।
प्रयुज्यते तथाख्यातं यत्नाभावे ऽप्यचेतने ॥
स्त्रीत्वादेः प्रत्ययार्थत्वं चतुर्थे वक्ष्यते स्फुटम् ।
तथा च लिङ्गमित्यत्र प्रयत्नस्य तथा भवेत् ॥
धातोरनुग्रहार्थं वा वाच्यन्तरधियेष वा ।
प्रत्ययो ऽवश्यवक्तव्यस्तावता न त्ववाच्यता ॥
घोदृश्वादिगतं यत्नं रथादाबुपचर्य वा ।
उपपाद्यः प्रयोगो ऽत्र मुख्यार्थानुपपत्तिः ॥
तिङ्वाच्यो हि करोत्यर्थः सामानाधिकरण्यतः ॥
प्रयत्नश्च करोत्यर्थस्तदन्यानुपलम्भनात् ॥
न चौलूक्यैः प्रयत्नस्य गुणत्वपरिभाषणात् ।
अकरोत्यर्थता शङ्क्या सिद्धरूपा प्रतीतिः ॥
बुद्धीच्छाद्वेषयत्नानां शब्दज्ञैः कर्मतेष्यते ।
इत्याचार्यैश्च यत्नस्य व्यापारत्वाभिधानतः ॥
चेतनप्रेरकत्वं च विधेस्तद्विषयत्वतः ।
काष्ठाद्यप्यन्यथाकस्मान्न प्रेरयति वायुवत् ॥
विध्यर्थज्ञानतो प्रेर्य चेत्काष्ठादि ततः कथम् ॥
सौधन्वननिषादादेरप्रेर्यस्याधिकारिताम् ॥
विधिस्त्वाप्रेरयत्यत्रेत्यप्रेर्यो ज्ञाप्यते कथम् ।
विद्वद्भिर्ज्ञापनादेव प्रेर्यत्वे ऽन्योन्यसंश्रयम् ॥
धान्दर्थव्यतिरिक्ततः प्रयत्नाख्यार्थभावना ।
यजत्यादिपराख्यातवाच्यतेत्यसलङ्घनम् ॥

ननु धात्वर्थभावनयोर्द्वयोर्व्यापाररूपत्वे समत्वेनान्योन्य-

समन्वयो न स्यादित्याशङ्काह * ये त्विति * व्या-
 पारत्वसाम्ये ऽपि भावनाया एव भाव्यनिष्ठत्वेन करोत्यर्थरूप-
 क्रियात्वाद्धात्वर्थस्य च भाव्यनिष्ठत्वाभावेन क्रियारूपत्वाद्यथायोग्यं
 सन्निकर्षविप्रकर्षापेक्षया करणत्वेनेतिकर्तृव्यतात्वेन वा भावनान्व-
 यः सम्भवतीत्याशयः । यथा कर्मगतस्य विकलेदनादेः प्रयोज्यव्या-
 पारस्य शिथिलयतस्तण्डुलाद् पचतीत्यादिप्रयोगदर्शनात् व्यापार-
 त्वसाम्ये ऽपि भावनान्वयो न विरुध्यते तथा कर्तृगतस्य पाकादेः
 प्रयोजकव्यापारत्वसाम्ये ऽपीत्यर्थः । एवं च तर्हि यस्य कस्य चि-
 द्धात्वर्थस्य यया कया चिद्भावनयान्वयः कस्माच्च स्यादित्याशङ्कानि-
 रासायानुरञ्जकत्वविशेषणम् । ननु धात्वर्थविशेषाणां भावनानुरञ्जक-
 त्वाभ्युपगमे गौः शाबलेय इतिवत् सामान्यविशेषात्मकैकवस्तु-
 त्वापत्तेः क्रियाकरणविभागो न स्यात् इत्याशङ्कते * एवं तर्हीति *
 भावनायाः प्रयत्नात्मकत्वात् धात्वर्थस्य च स्पन्दात्मकत्वादेकव-
 स्त्वात्मकत्वाभावे ऽपि भावनाया भाव्यनिष्ठत्वाद्धात्वर्थं च विना
 भाव्यासिद्धेः स्वरूपेण धात्वर्थसाधनत्वे ऽपि भाव्यावच्छिन्नरूपेण
 धात्वर्थविशेषसाध्यत्वात् सामान्यरूपतोपपन्नोति परिहरति * सत्य-
 मिति * एतदेव प्रश्नपूर्वकमुपपादयति * कथमिति * अवमाशयः
 द्वैत्रीभावाद्युद्देशप्रवृत्तोद्यमनादिकर्तृव्यापारव्याप्यस्य परश्वादेः कर-
 णत्वदर्शनात् भाव्योद्देशप्रवृत्तभावनाव्याप्यत्वेनाख्याते धात्वर्थः क-
 रणतयावसीयते णिजन्ताद्धि भवतेरचो यदिति कर्मणि कृतप्रत्यये
 कृते भाव्यशब्दव्युत्पत्तेरीप्सिततमस्य च कर्मत्वाद्भावयितुमिष्टतमं
 यदुद्दिश्य भावना प्रवर्त्तते तद्भाव्यं ततश्च यथा गामानयायं दण्ड
 इत्युक्ते तृतीयां विनापि दण्डस्यान्यथान्वयायोगात्करणत्वं प्रतीयते
 तथा किञ्चिदीप्सितं भाव्यं भावयतित्युक्ते भाव्यान्तरांद्देशेन प्रवृ-
 त्तया भावनया धात्वर्थस्य भाव्यत्वेनान्वयायोगात्करणत्वं प्रतीयते
 तस्माद्यागादौ साध्यत्मकभावनासामान्यविरुद्धकरणात्मकधात्व-
 र्थसामान्यसद्भावात् भावनासामान्यं न समवेतमिति कर्णान्वस्य
 भावनासामान्यविरोधप्रदर्शनायोतरार्द्धम् । ननु निर्विशेषभावनासा-
 मान्यायोगाद् बलाद्धात्वर्थेषु विशेषेषु समवायापत्तिरित्याशङ्काह *
 भावनाया हीति * ज्ञेयैक्ये ऽपि ज्ञानस्येव धात्वर्थैक्ये ऽपीपत्प्रयते
 ऽहमतिशयेन प्रयते ऽहमिति सातिशयानतिशयादिभेदेन प्रयत्नरूप-
 भावनाभेदावगतेरनौपाधिकभेदद्योतनायैवकारः भावना चेन्न धा-
 त्वर्थसामान्यं किं तदित्यपेक्षायामाह * तथेति * यथा यद्भावना-
 सामान्यं तद्धात्वर्थेन समवेति तथा यद्धात्वर्थसमवेतं तद्भावनासा-

मान्यं न भवतीति सूचनार्थस्तथाशब्दः कथं यागादेर्भावनाकर-
णातेत्याशङ्क्य भावनायाः केनेति करणांशेनापेक्षहेतुत्वेनोक्ता धात्व-
र्थभावनायामेदस्य सूत्रकृतसूचितत्वं द्योतयितुं यद्भावाः कर्मश-
ब्दा इत्यनेन कर्मशब्देनाभिधीयतइत्युक्तम् । नन्वेवं सति कृश्वस्तयः
क्रियासामान्यवचनाः क्रियाविशेषवचनाः पचत्यादय इत्यादियागा-
दिधात्वर्थानां क्रियास्यभावनाविशेषस्मरणं न युज्यते इत्याशङ्क्या-
ह * विशेषणेति * भुवो णिजन्तस्य क्रियासामान्यवचनतामिप्रता ३५२।१
अस्तेरप्यार्द्धधातुके णिच कृते ऽस्तेर्भूरिति भ्वादेशस्मृतेर्भावनास्य-
क्रियासामान्यवाचित्वोपपत्तिः । ननु क्रियाशब्दो यथा तद्वृत्तानां क्रि-
यार्थेन सामान्नायः । आम्नायस्य क्रियार्थत्वात्तेभ्यः क्रिया प्रतीयते
क्रियायां पुरुषश्रुतिः । प्रतिषेधेषु कर्मत्वात् क्रिया स्यात् क्रिया स्याद्ध-
र्ममात्राणामित्यत्र भावनायां प्रयुज्यते तथा आकृतिस्तु क्रियार्थत्वात्
क्रियाणामाश्रितत्वात्क्रियाया ह्यस्तिसम्बन्धः क्रियातो व्यपदिश्ये-
रन् तस्य क्रियाग्रहणार्थोक्तं क्रियाभिधानमित्यत्र धात्वर्थे ऽपि तथा
तुल्यत्वाक्रिययोर्न क्रियार्थानां संस्कारे तु क्रियान्तरमित्यत्रोभयोः क-
र्मशब्दश्च यथा फलस्य कर्मनिष्पत्तेः भावार्थाः कर्मशब्दास्तद्भेदात्क-
र्मणो ऽभ्यासः संख्यायाः कर्मभेदः स्यात् फलश्रुतेस्तु कर्म स्यात्
फलस्य कर्मयोगित्वात् समेषु कर्मयुक्तं स्यात्संस्कारश्चाप्रकरणे क-
र्मशब्दत्वात्कर्मणः श्रुतिमूलत्वात् एतेषां कर्मसम्बन्धात्केवले कर्म-
शेषः स्यात्कर्माण्यपि जैमिनिः कर्तृगुणेषु कर्मसमवायात् अचोदितं
कर्म भेदात् कर्मणो चोदितत्वात् कर्मणो व्यवस्था स्यात् द्रव्याणां
कर्मसंयोगे कर्मतो ह्यभिसम्बन्धः तस्मात्कर्मापदेशः स्यात् । अपि
तु कर्मशब्दः स्यात् ॥ कर्मणः पृष्ठशब्दः स्याद्धविर्भेदात्कर्मणो ऽभ्यास
इत्यत्र धात्वर्थेषु प्रयुज्यते तथा कर्मके तत्र दर्शनादित्यत्र तच्छब्दप-
रामृष्टः कर्मविषयः कर्मशब्दः कर्मणः सम्बन्धात् शब्दान्तरे कर्मभे-
दस्तदुत्सर्गे कर्माणीत्यत्र भावनायामपि एकस्यैवमित्यत्र चैवं शब्दे-
नानुकृष्टः कर्मशब्दः फलं वा कर्मेनद्विधावविभागस्तु कर्मणः क-
र्मधर्मः प्रकरणादित्यत्र चोभयोस्तेनैव व्यतिकरदर्शनाद्धात्वर्थभाव-
नयोरभेदो ऽध्यवसीयते इत्याशङ्क्याह * शास्त्रेति * भावनाव-
चिनः क्रियाशब्दस्य धात्वर्थवाचिनश्च कर्मशब्दस्य लक्षणयेतरत्र प्र-
योगोपपत्तिरित्याशयः । भावनाधात्वर्थस्वरूपवाचिनामपदाभा-
वाच्च लाक्षणीको ऽपि प्रयोगो न दोषायेति न स्वरूपभिधानेनेत्यनेन
सूचितम् । एतदेव प्रश्नपूर्वकमुपपादयति * कुत इति * श्लोकं व्या-
चष्टे * भावनाशब्दो हीति * एकास्मिन् क्षणे भावनायाः समस्तो-

पसंहतरूपाप्रतीतेः । कथं निष्पन्नरूपतेत्याशङ्क्य वस्तुतो निष्पन्न-
रूपत्वेऽपि नामपदसामर्थ्यात् सत्त्वस्य द्रव्यस्य यदेकत्रोपसंहृतत्वं
रूपं तदापन्नामारोपितसिद्धरूपामित्युक्तं कथं नामपदसामर्थ्याद्
द्रव्यरूपत्व आरोप इत्याशङ्क्य नामपदोक्तो लिङ्गादियोगः कारणत्वेनो-
क्तः द्रव्यधर्मलिङ्गादियोगात् भास्वरत्वादिनेव शुक्तौ रजतत्वारोपो
युक्त इत्याशयः । न केवलं नामपदेनाख्यातसदृशी भावना नोच्यते
किं तु करोत्यादिधातुनापीत्याह * तथेति * अनन्यशब्दवाच्य-
त्वोपपादनस्यासाध्याप्येनाख्यातस्य भावनार्थत्वसिद्धिप्रयोजनत्वं
सूचयितुम् उपसंहरति * इतीति * नन्वाख्यातप्रत्ययस्य भावनार्थ-
त्वेऽपि स्वर्गस्य द्वितीयाभावेन भाव्यत्वाप्रतीतेः स्वर्गकामपदरूपस-
म्बन्धात् स्वर्गं भावयेदिति ब्रूयुरिति भाष्यमयुक्तमित्याशङ्क्य स्वर्गस्य
भाव्यांशनिर्वेशमुपपादयितुमुपक्रमते * सा त्विति * साध्यत्वान्व-
यात् प्रागंशान्तरान्वये भावनास्वरूपस्य सङ्कल्पाख्येच्छाविशेषसाध्य-
त्वेन यागादेस्तत्साधनत्वायोगात्तत्सिद्धयर्थं साध्यनिष्ठत्वाभावे भा-
वनात्वस्यैव बाधपक्षेः साध्यांशस्य प्राधान्यात् साधनेतिकर्तव्यतां-
शवच्चापेक्षान्तराधीनत्वाभावात्प्राथम्यमुक्तम् । नन्वेकप्रत्ययोपादाना-
त् भावनामात्रस्य विधेयत्वावगतेः साध्याद्यन्वयः प्रतीतोऽपि वि-
ध्यसंस्पर्शादविवक्षितः स्यादित्याशङ्क्याह * तत्रेति * उपसर्गे
घोः किरिति विपूर्वस्य दधातेः किप्रत्यये कृते विधिशब्दव्युत्पत्तेः
कृदन्तत्वाद्भावप्रत्ययेन विधिसम्बन्धाभिधानम् । नन्वेवमप्येकपदो-
पादानेन प्रत्यासत्तर्थात्वर्थस्यैव भाव्यत्वं कस्मान्न भवतीत्याशङ्क्याह
* विधित्वेति * कमयोगादपि स्वर्गस्य साध्यत्वावगतिर्न च
पुरुषार्थ इत्यनेनोक्ता ।

यस्य येनार्थसम्बन्धो दूरस्थस्यापि तेन सः ।

अर्थतो ह्यसमर्थानामानन्तर्यप्रकारणम् ॥

इति श्लोकोऽपि चाम्नानसामर्थ्याच्चोदनार्थेन गम्येतार्थानाम्
ह्यर्थवत्त्वेन वचनानि प्रतीयन्ते ऽर्थतो ह्यसमर्थानामानन्तर्यं ऽप्यस-
म्बन्धः तस्माच्छ्रुत्येकदेशः स इति विश्वजिदधिकरणसिद्धान्तसूत्र-
गतस्यार्थानां ह्यर्थवत्त्वेनेत्पाद्यवयवस्य योग्यतानुरोधेन व्यवहितान्व-
यप्रतिपादनपरतया व्याख्यानात्तत्रैव पूर्वाचार्यैर्वक्ष्यतइत्यौचित्यालो-
चनया प्रतिभाति पदश्रुत्या धात्वर्थस्य साध्यत्वावगमेऽप्येकाभिधा-
नश्रुत्या पुरुषार्थसाध्यत्वावगमाद् बाध इति सकलस्य तात्पर्यं, यद्वा
विरोध एव नास्तीत्याह * किं चेति * श्लोकं व्याचष्टे * सम्ब-
३३५१४ न्धेति * एवं भावनाया भाव्यापेक्षायां धात्वर्थस्य भाव्यत्वसम्भवे

ऽपि विध्यन्वयबलात् पुरुषार्थस्य भाव्यतोक्ता अधुना इच्छायोगि-
त्वेन भावनायाः समीहितभाव्यनिष्ठत्वावधारणात् भावनास्वरूपा-
लोचनयैव पुरुषार्थस्य भाव्यतामाह * किं चेति * श्लोकं व्या-
चष्टे * यत्र हीति * ननु भावनास्वरूपालोचनयैव समीहितसा-
ध्यत्वावगमे स्वर्गकामादिपदं व्यर्थं स्यादित्याशङ्क्याह * तत्रेति *
नन्वेवमपि स्वर्गादिपुरुषार्थविशेषलाभस्य शास्त्राधीनत्वात् सर्वथा
साध्यांशनिवेशस्य विधिविषयत्वानिरासो न युक्त इत्याशङ्क्याह
* तदपि चेति * साध्यशब्दस्य इष्टतमत्वलक्षणकर्मवाचिकृत्यप्र-
त्ययान्तत्वेन साधयितुमिष्टमित्येवमर्थत्वात् स्वर्गादेश्च इष्टतमत्वस्य
त्वसम्बेद्यत्वेन शास्त्रानधीनत्वान्न साध्यत्वेन विशेषः शास्त्रादपेक्ष्यते
अपि तु स्वर्गादीनां साध्यानां मध्ये ऽस्या भावनायाः को विषय इत्येवं
विधेयभावनाविषयत्वेनेत्यर्थः । साध्यांशस्य विधेयत्वनिरासप्रयोज-
नमुपसंहरति * ततश्चेति * एवकारो धात्वर्थनिवृत्त्यर्थः अश्रुतपश्वादि-
निवृत्त्यर्थः कृतास्पदशब्दः कृतं कमिपदेनास्पदं साध्यांशनिवेशार्हत्वरू-
पं यस्येत्यर्थः । ननु स्वर्गादेः साध्यस्याशास्त्रीयत्वेन सन्निकर्षविप्रकर्षा-
नपेक्षत्वे ऽपि भावनाविशेषान्वयस्य शास्त्रीयत्वेन तदपेक्षत्वात्सन्नि-
कृष्टेन धात्वर्थस्य भावनान्वयेन बाधः स्यादित्याशङ्क्याह * धात्व-
र्थेति * धात्वर्थस्यायोग्यत्वेन साध्यांशनिवेशितयानपेक्षितत्वान्ना-
न्वयः सम्भवतीत्याशयः । न केवलमनपेक्षितत्वाद्भात्वर्थस्य सा-
ध्यांशेन नान्वयः किं तु विधिश्चुतिबाधापत्तरपीत्याह * विधीति *
धातुश्चुतेः प्रत्यासत्तिमात्रबाधात्तरामित्युक्तं न केवलं स्वर्गादेरिष्ट-
तमत्वाद्भावन्यत्वं किं तु भवितृतयोपादानादपीत्याह * किं चेति *
ननु धात्वर्थस्यापि निष्पाद्यत्वाद्भवितृतास्तीत्याशङ्क्याह * न चेति *
अशाब्दं भवितृत्वं शाब्दे व्यवहारे ऽनुपयोगीति भावः । स्वर्गादेः कथं
भवितृतयोपादानमित्याशङ्क्याह * स्वर्गादीनां त्विति * एतदेव प्र-
प्रश्नपूर्वकमुपपादयति * कुत इति * भवेदेतदित्येवंरूपस्यैवाशयस्ये- ३५४।
च्छात्वादिच्छाविषयत्वोपपादानादेवान्यथानुपपत्त्या भवितृत्वावग-
तिरिति भावः । स्वर्गाख्यदेशविशेषस्य सिद्धत्वात् भवितृत्वाभावमा-
शङ्क्य स्वसम्बन्धित्वेन भवितृत्वं भेदशब्देनोक्तं भवितृतयोपादानस्य
भाव्यंशान्वयोपयोगित्वे भावनापेक्षाकारणमाह * तेनेति * नन्वेवम-
प्येकशब्दोपात्तस्य धात्वर्थस्य यागादिनेति भाष्येण पश्चादन्वयाभि-
धानं न युक्तमित्याशङ्क्याह * तत इति * धात्वर्थस्य करणांशे निवे-
शाभिधानाद्भावनास्वरूपस्य च निर्जातसङ्कल्पस्थेच्छाविशेषकरण-
कत्वेन करणानाकाङ्क्षात्वात्फलान्वितरूपस्य करणाकाङ्क्षायाः फला-

नव्योत्तरकालं प्रवृत्तेर्युक्तं पश्चाद्भात्वर्थान्वयाभिधानम् इत्याशयः । नन्वेवमपि नामार्थस्य सिद्धत्वेन योग्यत्वात्करणांशान्वये वाच्ये धात्वर्थस्यासिद्धत्वेनायोग्यत्वात्करणांशान्वयाभिधानमयुक्तमित्याशङ्क्याह * तत्रेति * आदिशब्देन नामार्थस्य करणांशानिवेशहेतुर्विप्रकर्षोऽभिप्रेतः । ननु सन्निधिवद्योग्यत्वस्याप्यन्वयहेतुत्वात्नामार्थस्य सिद्धत्वेन योग्यत्वात् करणांशनिवेशो युक्तो न धात्वर्थस्यासिद्धत्वेनायोग्यत्वादित्याशङ्क्य प्रमाणान्तराच्चेत्युक्तं सिद्धस्यापि मृदादेः पटादावयोग्यत्वेन सिद्धत्वमात्राद्योग्यतानवगतेरदृष्टार्थेषु च कार्यगम्यविशेषयोग्यत्वस्य प्रमाणान्तरेण ज्ञातुमशक्यत्वाद् सामान्यतश्च धात्वर्थस्यापि भोजनादेस्तृप्त्यादिफलसाधनत्वदर्शनेन ज्ञातुं शक्यत्वान्नायोग्यत्वेन धात्वर्थस्य करणांशात्प्रच्युतिर्युक्तेत्याशयः । न च साध्यांशवत्करणांशनिवेशे विधिविरोधोऽस्तीति विध्यविरोधाच्चेत्यनेनोक्तं ततश्चायोग्यत्वविरोधलक्षणस्य साध्यांशे धात्वर्थातिक्रमकारणद्वयस्यात्राभावात् यागेनेत्येवमन्वयो विज्ञायतइत्यर्थः । प्रत्युत नामार्थस्यैव धात्वर्थनिरपेक्षस्य क्व चित्करणत्वानुपलब्धेरयोग्यतातिक्रमणकारणमस्तीति सर्वव्यत्यनेनोक्तम् । यत्त्वनिष्पन्नत्वेनायोग्यत्वं पूर्वपक्षिणोक्तं तन्निरस्यति * यद्यपि चेति * नन्वेवं सति स्थानिष्पत्त्यपेक्षणाद्विलम्बः स्यादित्याशङ्क्य नामार्थस्यापि नित्यसिद्ध्यभावात् साम्यमाह * सर्वमेव चेति * न च प्राक्सिद्धस्यैव शास्त्रेण करणत्वं वाच्यमिति नियमे हेतुरस्तीत्याह * न चेति * किं चातीतस्यापि ग्रहोपसर्गादेः शुभाशुभोत्पत्तौ वर्त्तमानस्य च ज्ञानस्यार्थप्रकाशे भविष्यन्त्याश्च वृष्टेर्मत्स्यविकारहेतुत्वदर्शनात् प्रागसिद्धिमात्रेण साधनांशनिवेशायोग्यतेत्याह * प्रमाणेति * उपसंहरति * तस्मादिति * यस्य चेति भाष्यं सङ्क्षेपेण व्याचष्टे * तच्चेति * यदा च यागादिधात्वर्थरूपकर्मवाचिभ्यो धातुशब्देभ्योऽपूर्वप्रतीतिस्तदा प्रयोजनवाच्यर्थशब्दाभ्युपगमेन प्रकृतिप्रत्ययौ प्रत्ययार्थे सह भूत इति स्मृत्यनुसाराद्भातोरपि भावार्थस्वोपपत्तेः सामानाधिकरण्येन व्याख्यासम्भवात् नावश्यं प्रत्ययांशेन भावार्थाः धात्वंशेन च कर्मशब्दाः पदरूपाः शब्दा इत्येवं व्याख्येयमित्याह * ततश्चेति * ननु यदि भावनाया भाव्यनिष्ठत्वादीप्सिततमस्य च कर्मणो भाव्यत्वादीनिप्सितधात्वर्थातिक्रमेणोप्सिततमस्य स्वर्गादेर्भावनाकर्मत्वं धात्वर्थस्य च भाव्यान्वितभावनारूपे करणत्वं ततोऽकर्मकेषु धातुषु कर्माभावाद्भावना न स्याद्भावनाभ्युपगमे वा तेषामपि सकर्मकत्वापत्तिरित्याशङ्कते * ननु चेति * भावनावगतिहेतुत्वाद्वा सकर्मकधातु-

युक्तमेव सर्वमाख्यातं प्राप्नोतीत्यर्थादुक्तं शङ्काभिप्रायं व्याचष्टे *
 तथा हीति * येन कारणेनोपसृततमैः स्वर्गादिभिः पदार्थैर्भावना-
 याः किमित्यंशो ऽवरुध्यते धात्वर्थश्चेप्सिततमभावावरुद्धकिमित्यंश-
 भावनायोगी तेन कारणेन न कश्चिद्धातुः अकर्मकः स्यादकर्मको
 वा यः कश्चिद्धातुः स सर्वा न भावनायोगी स्यादिति द्वेधा
 योज्यम् । द्वेधा श्लोकं व्याचष्टे * यदि वेति * भावनाकर्मणैव
 धातोः सकर्मकत्वे स्यादथ दोषः न त्वेतदस्ति धात्वर्थसाध्यकर्मनिब-
 द्धनत्वाद्धातोः सकर्मकत्वस्येति परिहरति * नैष दोष इति *
 धात्वर्थसाध्यस्य कर्मणो ऽकर्मकेष्वभावान्न सर्वेषां सकर्मकत्वाप-
 त्तिरिति पूर्वार्द्धेनाद्यशङ्कापरिहारः भावनानिबन्धनस्य कर्मणः
 सर्वत्र भावाभ्याकर्मकेभ्य भावनानुपपत्तिरित्युत्तरार्द्धेन द्विती-
 तीयशङ्काभिप्रायपरिहारः धात्वर्थभावनाकर्मणोरभेदे भावाभाव-
 व्यवस्थानुपपत्तेस्तत्सिद्धये ऽन्यत्वाभिधानं धात्वर्थसाध्यमिति वाच्ये
 भावनाकर्मणो व्यवहितसिद्धेर्धात्वर्थकर्मणो ऽनन्तरसिद्धत्वेनान्यत्वो-
 पपादनार्थम् * प्राप्यमित्युक्तम् * कर्मद्वयस्याधिष्ठानान्यत्वानियमा-
 भावे ऽपि यदेव धात्वर्थं प्रति कर्मत्वं तदेव भावनां प्रति न भवती-
 ति कर्मत्वरूपान्यतोक्ता यद्धि यथाकथञ्चिदपि धात्वर्थसिद्धौ स-
 त्यामनन्तरं नियमेनोत्पद्यते तद्धात्वर्थस्वरूपप्रयुक्तत्वाद्धात्वर्थकर्म
 यत्वन्यप्रेरितेन पुंसानुष्ठितकर्मणि कदा चिदुत्पद्यते कुतश्चिद्वाकार-
 णान्न कदा चिदुत्पद्यते तन्नियोगप्रयुक्तत्वान्नियोगस्य च भावना-
 विषयत्वात् भावनाकर्म । उदाहरणनिष्ठं श्लोकं व्याचष्टे * ओदन- ३५५।२
 मिति * पाकसमाप्त्यनन्तरमेवोदनाख्यं कर्मोत्पद्यते गमनसमा-
 प्त्यनन्तरं च ग्रामप्राप्त्याख्यं नान्यत्किंचिदपेक्षितमिति द्योतनायाप-
 वर्गशब्दः अधिष्ठानान्यत्वानियमो ऽनेनोक्त इति शङ्कानिवृत्त्यर्थं तत्रे-
 त्याद्युक्तं धात्वर्थसमाप्त्यनन्तरं नियमेनोत्पद्यमानत्वादोदनस्य धा-
 त्वर्थकर्मत्वे ऽप्युद्देश्यत्वलक्षणेप्सिततमत्वस्य प्रयत्नाख्यभावनैकगो-
 चरत्वादोदनमात्रोद्देशेन यदा प्रवर्त्तते तदैकस्यैवोभे प्रति कर्मता य-
 दा त्वोदनादिकर्मविशिष्टेन धात्वर्थेनावच्छिन्ना भावनान्यद्वैतनला-
 भादीप्सिततममुद्दिश्य प्रवर्त्तते तदा कर्माधिष्ठानमपि भिद्यतइत्याशयः
 ननूभयनिष्पत्त्युत्तरकालभाविना वेतनलाभादेः कथं निष्कृष्य भाव-
 नाकर्मत्वावधारणेत्याशङ्क्याह * ततश्चेति * विप्रकर्षार्थः पर-
 शब्दः । धात्वर्थोद्विप्रकृष्टकालत्वेन धात्वर्थान्तरैश्च व्यवधानेन
 पाकादिधात्वर्थकर्मत्वावधारणाशक्तेर्भावनाकर्मत्वावधारणेत्युक्ते न-
 नु भावनाकर्मत्वावधारणाप्यस्मादेव हेतुद्वयादशक्येत्याशङ्क्य तदवा-

प्य * मात्रत्वेनेत्युक्तम् * धात्वर्थफलस्य स्वरूपप्रयुक्तत्वात् स्वरूप-
 व्यवधाने न शक्यो जन्यजनकभावो ऽवसातुं भावनाफलस्य तु
 नियोगप्रयुक्तत्वात्तस्य च लोके नियोक्तुं राजादेः सन्तोषादिपूर्वकफ-
 लदानप्रवृत्त्या व्यवधानदर्शनात् वेदे ऽपि योगसिद्ध्याधिकरणन्याये-
 नानन्तर्यानियमाभावादनन्तरजन्यत्वानपेक्षभावनाव्याप्यमात्रत्वेन
 नियोगवशाद् गम्यमानत्वात् भावनाकर्मत्वावधारणेत्याशयः । तस्य
 चाकर्मकधातुयुक्तेष्वप्याख्यातेषु भावाद्भावनावगतिः सम्भवतीति
 सर्वत्रेत्यनेन सूचितम् । नन्वकर्मकेषु धात्वर्थकर्मभावे ऽपि भावनाक-
 र्माभ्युपगमे स्वास्थ्यं शयीतेति द्वितीया कस्मान्न प्रयुज्यतइत्याश-
 न्नाह * तच्चेति * भावनाया भाव्यनिष्ठत्वाद्भावितुरेव भाव्य-
 त्वात् द्वितीयायाश्च प्राधान्यापरपर्यायेप्सिततमत्वमात्रवाचित्वेन
 भवितृत्वानभिधायित्वादेवं कामशब्दात्त्वं भवेदिति भवितृत्वप्रती-
 तेस्तेनैव भावनाकर्मत्वप्रतीतिः । अग्निमादधीतेत्यादौ तु भावनाक-
 र्मत्वान्यथानुपपत्त्या भवितृत्वकल्पनया क्लेशेन भावनाकर्मत्वनि-
 र्वाह इत्यर्थः । धात्वर्थभावनाकर्मणोरन्यत्वाभिधानस्याशङ्कानिरासप्र-
 योजनत्वं पूर्वसूचितं प्रकटयितुमाह * सत्यपीति * प्रकटयति
 * तेनेति * नन्वाग्निमादधीतेत्यादौ द्वितीयानिर्दिष्टस्यैव प्रायेण भा-
 वनाकर्मत्वदर्शनादेवं कामशब्दहेतुकत्वस्य प्रायिकत्वविधानमनुक्तं
 स्यादित्याशङ्क्याह * यजेरपि त्विति * विष्णुं यजतीत्यादौ द्विती-
 यानिर्दिष्टामपि देवतां कामशब्दोपबन्धाभावाद्भावनाकर्मत्वेन त्यक्त्वा
 कामशब्दोपबन्धस्य स्वर्गादेरेव भावनाकर्मत्वावधारणानुक्ता कामश-
 ब्दोपबन्धहेतुकत्वस्य प्रायिकतेत्याशयः । द्वितीयोक्तस्य कर्मत्वस्य नि-
 र्दिशपत्वाशङ्कानिरासार्थं यजिधात्वर्थकर्मतोक्ता यागे ऽपि देवतायाः
 स्वरूपेणासमवायात् कर्मत्वायोगमाशङ्क्यानभिमतमपि पूज्यत्वं त्य-
 ज्यमानद्रव्योद्देश्यत्वलक्षणात्त्वादेवतात्वस्य त्यज्यमानद्रव्योद्देश्यस्य
 च गुणादेर्लोकं पूज्यत्वदर्शनादुपचारेणोक्तं शङ्कानिरासमुपसंहरति
 * तस्मादिति * नन्वेवमपि भावनाकर्मणैव तद्विशेषणभूतस्यात्मन-
 शयनादेरपि धात्वर्थस्य संकर्मकत्वे सकर्मकाकर्मकविभागो न यु-
 ज्यतइत्याशङ्कते * कस्तर्हीति * भावनाविशेषणत्वसाध्ये ऽपि वि-
 भागहेतुमाह * उच्यतइति व्यवहितस्याप्यङ्कुरादिरूपतया बीजा-
 दिपरिणतस्य बीजावापादिधात्वर्थकर्मत्वदर्शनात् साक्षाच्छब्देन क-
 चिन्नैरन्तर्यं क चिन्नियतरूपत्वमभिप्रेतं यदुप्तं बीजं तदेवाङ्कुररूपेण
 परिणतमिति नियतरूपेण प्रतीतेः । पारस्पर्यशब्देन साक्षात् शब्दोक्त-
 नैरन्तर्याभाववाचिना तदुक्तस्यैव नियतरूपत्वस्याव्यभिचारशब्दोक्त-

स्य च नियमस्याभाव उपलक्षितः । भावनाकर्माभिधानस्य धात्वर्था-
 कर्मकत्वोपपादने तात्पर्यं सूचयितुं व्युत्क्रमेण श्लोकं व्याचष्टे *
 आसनेति * श्रान्तस्यासीनस्य सुखीभावाच्छ्रयानस्य स्वास्थ्याभावा-
 द्व्यभिचारोपलब्धेः कदाचित्प्रबुद्धस्य चिरेणान्नपचनादिना धातु-
 साध्यलक्षणस्वास्थ्यसद्भावेऽप्यानन्तर्याभावाच्छ्रयानस्यासीनस्य चै-
 तत्फलीमिति नियतरूपानिरूपणाद्वा साक्षादनुपपत्तेर्द्धात्वर्थकर्मत्वा-
 योनादास्वादिरकर्मत्वं पच्यादीनां तु धात्वर्थानां विभिल्यता त-
 ण्डुलादिना तच्छब्देन परामृष्टगमिधात्वर्थलक्षितं गन्तृसंयुज्यलालेन
 च ग्रामादिना साक्षादानन्तर्येणैवं तदिति वा नियतरूपतया धात्व-
 र्थस्त्वन्निर्गौदनरूपापर्या प्राप्यमाणत्वेन वा कर्मत्वेन कर्मणा
 व्यभिचाराभावात्पच्यादीनां धातूनां सकर्मकत्वमिति पचिगम्या-
 दीनामिति धात्वर्थपरतया स्वरूपपरतया चावर्त्ययोज्यम् । साध्यसा-
 धनान्वयाभिधानमात्रेण सूत्रव्याख्यानसिद्धेः । किं केन कथमित्या-
 काङ्क्षात्रयाभिधानमनर्थकमित्याशङ्क्याह * सेयमिति * कथं यथा
 सन्निकर्षं शास्त्रानुसारेण कल्प्यते कथं वा तदभावाद्यथा कथं चि-
 दुपस्थाप्यमानेत्यपेक्षायां * श्रुत्यादीत्युक्तम् * अतिदेशस्योपकारद्वार-
 त्वाद् * अत्यन्तैत्युक्तम् * भावनायास्त्रयंशापेक्षत्वेऽपि स्ववाक्योपात्त- ३५६।३
 साधनमात्रान्वये विधिपर्यवसानभ्रान्तिं निवर्त्तयितुमाह * तत इति *
 ननु विशेषणविधिं विना विशिष्टविधिर्न सम्भवतीत्याह * तद्विधा-
 नाच्चेति * तस्मादित्युपसंहारभाष्यमधिकरणार्थोपसंहारार्थमिति
 शङ्कां निवर्त्तयितुं सूत्रार्थमात्रोपसंहारार्थत्वेन व्याचष्टे * इतीति *
 कर्मशब्दत्वभावार्थत्वयोरेकैकेनाख्यातोपलक्षणसिद्धेरुभयोपादानान-
 र्थक्यमथेति भाष्येणाशङ्क्योच्यतइत्यनेन भावार्थत्वविशेषणप्रयो-
 जनमुक्तं तत्र श्येनादिशब्दानां कर्मनामधेयत्वस्य यजिसामाना-
 धिकरणयाधीनत्वाद्यागादिस्वतन्त्रकर्मशब्दत्यागेनोदाहरणमयुक्तमि-
 त्याशङ्क्याह * भवन्तीति * ननु श्येनादिशब्दवद्यागा-
 दिशब्दानामपि धात्वर्थस्य कर्मवाचित्वाद्भावार्थता नास्तीत्याशङ्क्याह
 * यागादयो हीति * धातोराख्यातप्रत्ययोपात्तभावनोपश्लिष्टस्वा-
 र्थवाचित्वोपलम्भादिहापि भावनोपश्लिष्टस्वार्थवाचित्वं कथं नानु-
 मीयतइत्याशयः । कर्मशब्दत्वविशेषणप्रयोजनाभिधानार्थं केचिदि-
 ति भाष्यं तत्रोदाहरणमाक्षिपति * केचिदिति * ननु णिजस्ता-
 द्भवतेरप्रत्ययोत्पादनेन भावनावाचितया भावशब्दस्य व्युत्पादित-
 त्वात्कथमनुदाहरणतेत्याशङ्क्याह * तत्रेति * भवनाव्यप्रयोज्य-
 व्यापारविशिष्टप्रयोजकव्यापारवाचिभावशब्दार्थैकदेशप्रयोज्यव्यापा-

रवाचित्वात् लक्षणयेतरयोरापि भावार्थतोपपत्तस्यतइति परिहरति
 * तावपि त्विति * यदा तु भावनाप्रयोजनत्वाभिप्रायो भावार्थ-
 शब्दो व्याख्यायते तदा भावनैकदेशभूतभवनवाचित्वेनैषां भावनाप्र-
 योजनत्वाद्युक्तैव भावार्थतेति परिहारान्तरमाह * अथ वेति * ननु
 भावादिशब्दानां लक्षणया भावनाप्रयोजनत्वाद्वा भावार्थत्वे कर्मा-
 ख्यानुष्ठेयव्यापारवाचित्वेन कर्मशब्दत्वाच्चात्नेन विशेषणेन व्यावृ-
 त्तिरित्याशङ्कते * कथं पुनरिति * क्रियतइत्यस्मिन्नर्थे करोतोरौ-
 णादिके मनिन्प्रत्ययस्मृतः । कर्मशब्दस्यानुष्ठेयव्यापारवाचित्वाद्वा-
 वनादेश्रासिद्धकर्तृव्यापारत्वेनानुष्ठेयत्वात्तद्वाचिनो भवत्यादेश्रातोः
 कर्मशब्दत्वायोगादुत्तरवार्त्तिकानुसाराच्चाानुष्ठेयव्यापारवाचिसर्व-
 धात्वभिप्रायो धातुमात्रशब्दः धात्वर्थविशेषानवच्छिन्नायाः भावना-
 या अनुष्ठानुमशक्यत्वात्तद्वाचिनो धातोरापि कर्मशब्दत्वं नास्तीति
 परिहरति * निर्विशेषस्येति * ननु भवनाख्यधात्वर्थविशेषावच्छिन्ना-
 या भावनायास्तर्ह्यनुष्ठेयत्वात् भावादिशब्दानां कर्मशब्दतोप-
 पत्तस्यतइत्याशङ्क्याह * अत इति * भवनस्यासिद्धकर्तृव्यापारत्वात्
 भावनाविशेषणत्वं नास्तीत्याशयः । किं पुनरित्यादिभाष्येणोदाहरणं
 प्रश्नपूर्वकं विचारस्वरूपं स्पष्टयित्वा स्थितइत्युक्तम् । तच्छङ्कोत्तरत्वे-
 नावतारयति * यदीति * नन्वेवं सति नामधेयचिन्तोपोद्घातत्वेन
 ततः प्रागेवेदं कार्यमिति शङ्कते * कस्मादिति * सत्यण्युपोद्घातत्वेन
 भेदचिन्तयेव नामधेयचिन्तयापि सम्बन्धे ऽर्थचिन्तात्मकत्वात्प्रमा-
 णलक्षणासङ्गतेस्तत्र न कृतमिति परिहरति * प्रमाणेति * एवं त-
 ह्याख्यातपदस्य फलपदान्वयान्नामपदस्य तदन्वये ऽस्मिन्नधिकरणे
 निरस्ते तदेतरत्तदर्थमित्याख्यातान्वयप्राप्तौ गुणविधित्वेनाख्यातान्वयो
 नामधेयत्वेन वेति इहापि प्रसङ्गात् सङ्गत्युपपत्तेः । क-
 स्माच्चास्येयचिन्तापीहैव न कृतेति शङ्कते * अथेति * प्रास-
 ङ्गिकत्वेनानन्तरसङ्गतौ सम्भवन्त्यामपि लक्षणासङ्गतेर्नह कृ-
 तेति परिहरति * भेदेति * शङ्काद्वयनिरासमुपसंहरति * तस्मा-
 दिति * तथेत्यादिभाष्यं स्पष्टत्वादव्याख्याय न चेति भाष्यं स्वर्ग
 भावयेदिति फलान्वयस्य प्रागुक्तत्वार्त्तिकेन कथमिति भाव्याद्या-
 काङ्क्षाया एवोपायस्योक्तत्वात्तद्विरुद्धपुरुषान्वयाभिधानादयुक्तमा-
 शङ्क्य व्याचष्टे * न चेति * अर्थवाचिनः कामिपदस्य लक्षणया
 ऽर्थिशब्देनाभिधानात्तस्य चैकादशाद्यभाष्ये फलपरत्वस्य वक्ष्यमाणा-
 त्वादविरोध इति भावः । श्येनेनाभिचरन्निति व्यधिकरणविभक्ति-
 त्वलक्षणस्य विभक्तिव्यस्य साध्यसाधनान्वयापादकत्वेन विपरीतसा-

धनत्वादहेतुत्वमाशङ्क्य वीत्युपसर्गो विगमार्थो विशेषार्थो वेति
द्वेधा व्याचष्टे * विभक्तित्वादिति * तस्मादित्युपसंहारभाष्यं फ-
लस्य क्रियेति फलभावनान्वयोपक्रमाच्च द्रव्यगुणशब्दाः फलान्व-
यद्वारापूर्वस्याक्षेपका इत्येवमर्थमिति सूचयन्व्याचष्टे * तस्मादिति *
एनमेव सिद्धान्तं वृद्धवचनेन द्रढयति * आह चेति *

सर्वेषां भावो ऽर्थ इति चेत् ॥ २ ॥

नन्वाख्यातपदादेव भावनाप्रतीतेः । सर्वेषां भावनार्थत्वाभि-
धानमयुक्तमित्याशङ्क्याह * न तावदिति * अयमाशयः धात्वर्थस्य
करणत्वं वक्तुं धाताः फलपदान्वयद्वारिणापूर्वाक्षेपकत्वं यदुक्तं त-
दाक्षेपायेदं सूत्रम् । न च भावनावाचिनः प्रत्ययस्य फलपदान्वयद्वारि-
णापूर्वाक्षेपकत्वं सिद्धान्तिनो ऽपीष्टं धातोरपि स्वतः प्रत्ययनिरपे-
क्षस्य भावनावाचित्वाभावेन फलपदान्वयायोगान्नापूर्वाक्षेपकत्वमिष्टं
किं तु परतः प्रत्ययान्वयद्वाराभावनानुरञ्जकत्वलक्षणाया भावार्थत्वव-
शात्तच्च नाम्नो ऽपि श्येनेन कुर्यादिति प्रत्ययान्वयेन भावार्थत्वोप-
पत्तेः सममिति श्लोकं व्याचष्टे * यदीति * भावनावचनस्यैवेत्येवका-
रेण कारणवाचिशब्दानपेक्षोक्ता भावनावाचित्वेन तु फलपदद्वारा प्र-
त्ययस्यापूर्वाक्षेपकपतोभयवासमानत्वाच्च विचार्यत्वेनेष्टेत्याशयः । ना-
मपदस्यापीत्यपिशब्देन श्लोकस्थो वा शब्दार्थो ऽप्यर्थे व्याख्यातः ।

येषामुत्पत्तौ स्वे प्रयोगे रूपोपलब्धिस्तानि नामा-
नि तस्मात्तेभ्यः पराकाङ्क्षाभूतत्वात् स्वे-
प्रयोगे ॥ ३ ॥

ननु भावार्थत्वाविशेषाद्भातुवन्नाम्नो ऽपि फलपदान्वयसम्भ-
वान्नियमानुपपत्तौ शङ्कितायां नामाख्यातयोः स्वरूपकथनमसम्बद्ध-
मित्याशङ्क्याह * यदुक्तमिति * अयमर्थः धात्वर्थानपेक्षस्य नामार्थस्य
भावनानुरञ्जनाशक्तेर्न तावद्भातुतुल्यं भावार्थत्वं नाम्नो ऽस्ति तद-
भावे ऽपि धन्वेन्द्रियकामस्येत्यादौ नाम्नः फलपदान्वयदर्शनाद्य-
थाकथं चित्तु भावार्थत्वमात्रस्य फलपदान्वयोपयोगित्वमाशङ्का-
वाद्यभिमतमभ्युपगम्य धातुनाम्नोर्विशेषं वक्तुमेतत् सूत्रद्वयं तत्र
यदैकस्मादिति भाष्येण सर्वेषां फलपदान्वये बहुदृष्टकल्पनापत्ति-
रेकस्य तु तदन्वये ऽल्पकल्पनेति यदुक्तं तत्रैकान्वये ऽपि नाम्नो
अन्वयबहुकल्पना धातोस्त्वन्वये ऽल्पकल्पनेति विशेषः सार्द्धेन सूत्रे-

णोक्तः आश्रितत्वात्प्रयोगस्येति सूत्रावयवेन श्रुतिवाक्यकृतइति
 अयं च सिद्धसाध्यत्वकृतो विशेषो न श्रुतिवाक्यकृतविशेषवच्छब्द-
 मात्रनिमित्तः किं तु वास्तवो ऽपीति वस्तुधर्मैश्वर्येनोक्तं कीदृशो
 ऽसौ विशेष इति प्रश्नपूर्वं विवरीतुमाह * कथमिति * प्रतिपदप-
 क्षारिष्टत्वोपपादनस्यानिष्टाप्रत्यभिधानार्थत्वेन प्रस्तुतोपयोगं वक्तु-
 माह * कस्मादिति * कथं नाम्नः फलपदान्वये बह्वदृष्टप्रसङ्गापरि-
 हार इत्याशङ्क्याह * नाम्नश्चेति * ननु सिद्धरूपस्यापि नामार्थ-
 स्याश्रयत्वेन निष्पाद्यो धात्वर्थो दृष्टेनोपकरिष्यतीत्याशङ्क्याह * न
 हीति * विधीयमानस्य धात्वर्थस्य किं चित् समीहितं प्रति साध-
 नत्वं विना विधेरपर्यवसानान्नार्थं प्रति साधनत्वायोगात्तादर्थ्ये-
 न विध्यनुपपत्तेरन्यार्थत्वेनैव विहितस्याश्रयत्वेन ग्रहणात् मत्स्या-
 श्रयत्वे कश्चिददृष्टो नामार्थस्योपकारो धात्वर्थसाध्यो ऽस्मिन्पक्षे
 कल्प्यः स्यादित्याशयः । आश्रयत्वेन धात्वर्थं गृह्णन्नापि नामार्थः सा-
 धनत्वेन नापेक्षते येन नामार्थस्य फलान्वये धात्वर्थस्तस्य दृष्टेनोप-
 कुर्यादित्यर्थः । उच्चारणोत्पत्ताविति भाष्यावयवेनोक्तेशब्दमुच्चा-
 रणार्थत्वेन व्याख्याय स्वे ऽर्थइत्यनेन प्रयोगशब्दो वाच्यार्थत्वेन
 व्याख्यातः । तत्र प्रयुज्यमानशब्दात्कर्मव्युत्पत्तिरुक्तेत्याजानि तत्सा-
 र्थस्योच्चार्यत्वाख्यप्रयोज्यत्वाभावादयुक्तमाशङ्क्याधिकरणव्युत्पत्ति-
 माह * प्रयुज्यतइति * प्रयुज्यमानशब्दविषयभूते ऽर्थे रूपोपलब्धि-
 रिति व्याख्यानेन सूचिता प्रयुज्यमानशब्दविषयत्वाल्लक्षणार्थस्य
 प्रयुज्यमानतोक्तेत्याशयः । सूत्रान्त्यप्रयोगशब्दवत् अयमप्युच्चार-
 णार्थतया प्रसिद्धः प्रयोगशब्दो वाच्यार्थतया कस्माद्व्याख्यायतइ-
 त्याशङ्क्य प्रयोगस्य सप्तम्या रूपोपलब्ध्या ऽऽधारत्वोक्तेर्वाच्यश्रितत्वा-
 च्च तस्या इत्याह * तदाधारैव हीति * उच्चारणे ऽपि निष्पाद्य-
 रूपोपलब्धेर्निष्पन्नरूपतेह विवक्षितेति निष्पन्नशब्देनोक्तं यत्सकृदिति
 भाष्येण रूपोपलब्धिपदं स्थायिरूपाभिप्रायेणान्वयमुखेन व्याख्याय
 क्रियावैधर्म्याभिधानेन व्यतिरेकमुखेन व्याख्यातं तदुभयमपि ना-
 मार्थस्य साधनानपेक्षत्वाय निष्पन्नत्वस्य वक्तव्यत्वाद्धात्वर्थस्य साध-
 नापेक्षत्वायानिष्पन्नत्वस्य वक्तव्यत्वादयुक्तमाशङ्क्याह * अनुत्पन्नत्व-
 इति * निष्पन्नत्वे नामार्थस्य वक्तव्ये स्थायित्वप्रदर्शनमित्यर्थादुक्तं कर्म-
 नामधेयत्वेन नाम्नः फलपदान्वयस्यानारब्धत्वात्तत्रिरासार्थसिद्धरू-
 पार्थत्वाभिधानानर्थक्यापत्तेः द्रव्यगुणशब्दत्वाभ्युपगमे ऽनाशङ्केति
 सूचयितुं द्रव्यगुणशब्दा इति व्याख्याते किमर्थं तर्हि नामानीत्युक्तम्
 इत्याशङ्क्य सत्त्वप्रधानानि नामानीति स्मृत्या सिद्धार्थत्वोपपादनार्थ-

त्वं पर्यायैवाभिधानेन सूचितं, तत्स्पष्टत्वादव्याख्याय तस्मात्तेभ्यः पराकाङ्क्षेति सूत्रावयवव्याख्यालार्थं यत् एषामिति भाष्यं सूत्रे नञ्भावादयुक्तमाशङ्क्याध्याहारार्थत्वेन व्याचष्टे * तेभ्य इति * स्वयमन्यवाचित्वेन परशब्दं व्याख्याय प्रधानवाचित्वं भाष्योक्तं व्याख्यातुम् * निष्पाद्यत्वेन वेत्युक्तम् * निष्पाद्यत्वेन प्रधानस्य सतो या साधनाकाङ्क्षा सा न विद्यते निष्पाद्यत्वाभावादित्यर्थः । दूरवाचिना वा परशब्देनैव नञर्थो लभ्यतइत्यन्यथा व्याचष्टे * अथ वेति * भूतत्वादित्यादिसूत्रावयवं नैराकाङ्क्षोपपादनार्थत्वेन व्याचष्टे * कुत इति पौनरुक्त्यं परिहरति * स्वरूपेति *

येषां तूत्पत्तावर्थे स्वे प्रयोगो न विद्यते तान्याख्या-

तानि तस्मात्तेभ्यः प्रतीयेताश्रितत्वात्प्रयोगस्य ॥४॥

आख्यातस्वरूपकथनस्य प्रयोजनमाह * आख्यातेति * श्लो- ३५१
कं व्याचष्टे * धात्वर्थस्तावदिति * व्यापारात्मकत्वाद्धात्वर्थस्य व्यापारस्य चानुपसंहृतरूपत्वाख्यानिष्पन्नरूपत्वात्स्वभावेनैव साध्यात्मकतेत्याशयः । ननु नामधेयत्वे नाम्नो ऽपि साध्यार्थत्वान्निष्पन्नस्य चानुष्ठेयत्वाख्यसाध्यत्वायोगात्फलपदान्वयः प्रसज्येतेत्याशङ्कते * नन्विति * नामधेयत्वस्य धातुसामानाधिकरणाभिधानत्वात्फलपदान्वये च सामानाधिकरण्याभावान्नामधेयत्वं न स्यादिति परिहरति * नेति * अन्योत्पादानुकूलार्थाभिधायित्वेन साध्यसाधनेतिकर्तव्यताकाङ्क्षोत्थानसूचनार्थं ते भावशब्दा इति वक्तव्ये तान्याख्यातानीत्यभिधानात् सूचितम् । परिहारान्तरमाह * अपि चेति * श्लोकं व्याचष्टे * यद्यपीति * ननु सिद्धत्वरूपतयाभिधाने ऽपि वस्तुतः साध्यत्वात् साधनाकाङ्क्षानुष्ठेयत्वनिर्वाहार्थं च फलाकाङ्क्षा भविष्यतीत्याशङ्क्याह * अभिधानेति * यागादिशब्दोच्चारणे ऽपि साध्यत्वानुरक्तावाकाङ्क्षानुपलब्धेरभिधानकृतैवाकाङ्क्षेत्याशयः । तस्मात्तेभ्यः प्रतीयेतेति तस्माच्छब्देन साध्यत्वोपपादितसाधनाकाङ्क्षावशान्नानामर्थस्य धात्वर्थान्वये दृष्टार्थत्वं हेतुत्वेन परासृष्टमिति सूचयितुमुपसंहरति * तस्मादिति * अनेन च भव्यार्थास्त इति भाष्यमपि तात्पर्यतो व्याख्यातम् । उच्चारणाख्यप्रयोगकाले स्वार्थे प्रयोगो न विद्यतइत्युक्ते प्रयोगकाले प्रयोगनिषेधायोगाद्विशेषणभूते ऽर्थे निषेधावतारात्प्रयोगकाले ऽर्थो न विद्यतइत्यर्थप्र-

तीतेः स्पष्टत्वात्तद्व्याख्यानार्थं भाष्यं न व्याख्यातम् । अदृष्टकल्पनाल्प-
त्वबहुत्वकृतेन विशेषेण धात्वर्थफलवत्त्वसिद्धेराश्रितत्वादिति हे-
त्वानर्थक्यमाशङ्क्य किं चेति भाष्येण हेत्वन्तरसमुच्चयार्थत्वेन व्या-
ख्यातम् । पूर्वोक्ताद्विशेषादेतदुक्तस्य विशेषस्य विवेकमाह * किं
चेति * एक पदोपादानाद्धात्वर्थस्य प्रत्यासत्तिलक्षणया श्रुत्या भा-
वनान्वयः नामार्थस्य वाक्येनेत्यर्थः । धात्वर्थानपेक्षस्य नामार्थस्य
भावनाननुरञ्जकत्वाद्वस्तुतो ऽपि धात्वर्थस्यैव प्रत्यासत्तेर्न शब्दग्रह-
णाद्वास्तवत्वनिवृत्तिः । अत्र भाष्यकृतौ तेषामाख्यातानां प्रमुच्यते
ऽस्मिन्निति व्युत्पत्त्या प्रयोगशब्दवाच्यः प्रतिपाद्यो ऽर्थो धात्वर्थानु-
रक्तभावनाख्यः पुरुषेणाश्रित इति सूत्रावयवस्वरूपं व्याख्याय तदु-
पपादनार्थं पुरुषान्वितभावनाख्यातैरुच्यतइत्युक्तेन व्याख्यातेषु पुरु-
षानुपादानात्कथं तदन्वयावगतिरित्याशङ्क्य पुरुषस्याख्यातैर्भावनायां
नियोगादर्थोपलभ्यत्वमुक्त्वा तथापि धात्वर्थस्य फलपदान्वयः कथ-
मित्याशङ्क्यार्थोक्षितस्य पुरुषस्य फलपदाद्विशेषप्रतीतेराख्यातोपात्तस्य
धात्वर्थस्य भावनाद्वारा पुरुषान्वयः प्रतीयते न तु द्रव्यादेर्नामार्थस्ये-
त्युक्ते तस्यापि भावनाद्वारान्वयो भविष्यतीति सर्वेषां भावो ऽर्थ
इति सूत्रोक्तं चाद्यमनुभाष्य श्रुतिवाक्यविशेषाभिधानेन परिहृतं
तत्सङ्क्षेपतो व्याचष्टे * पुरुषेति * भावनायां पुरुषस्य नियोज्य-
त्वोपपादनार्थं तद्व्यापारतोक्ता धात्वर्थानवच्छिन्नभावनानुष्ठानाश-
क्तेस्तदुपश्लेषो भावनायाः पुरुषेणापेक्षितइत्युक्तम् । दर्शपूर्णमासाभ्या-
मिति नाम्नः फलपदान्वये दर्शकालः पूर्णमासकालश्चेति भाष्ये
कालवाचित्वाभिधानान्नामधेयविचारे ऽनुदाहृतत्वाद्धात्वर्थस्यापि
फलान्वये गुणविधित्वाशङ्काप्रसक्तेस्तन्निरासार्थं दर्शपूर्णमासकाला-
न्वितस्यैवाग्नेयादियागस्य विहितत्वात्तत्प्रख्यन्यायेन लक्षणाया याग-
नामधेयत्वाभिधायकं यदा यागेनेति भाष्यं स्पष्टत्वान्न व्याख्यातम् ।

॥ अथ अपूर्वस्यास्तित्वाधिकरणम् ॥ २ ॥

चोदनापुनरारम्भः ॥ ५ ॥

कथं पुनरित्यादिभाष्येण शङ्कानिरासार्थत्वेनेतत्सूत्रमवतारि-
तमिति दर्शयितुमाह * सूत्रसिद्धमिति * अपूर्वाभावे कथ्यो ऽपूर्वं
प्रतीयते इति प्रतिपत्त्युपायविशेषविचारायोगात्तत्प्रतिपादनापेक्षया
सूत्रकदाहेति भाष्यतात्पर्यमित्यर्थः चोदनेनेत्यपूर्वं ब्रूम इत्यादिभा-
ष्योक्तं सूत्रार्थं तात्पर्यतो व्याचष्टे * फलायेति * चतुर्थ्युक्तफला-
र्थत्वं तच्छब्देन परामृष्टं श्लोकं व्याचष्टे * वेदवाक्येति * वृत्त्यन्त-

इकारैरपूर्वाभावे ऽपि कर्मफलसम्बन्धोपपत्तेरपूर्वस्य निधमाणकत्वा-
 द्वावार्थाधिकरणस्य च कैश्चन फलोत्पादावगतिरित्येतावति पर्यव-
 सानोपपत्तेः सूत्रस्य चारम्भकं प्रवर्त्तकं वाक्यं चोदनेति चोदनास्व-
 रूपकथनार्थतयापि व्याख्यातुं शक्यत्वात्तेदं सूत्रमपूर्वसद्भावाभिधा-
 नार्थमित्युक्तं तद् दूषयितुमुपन्यस्यति * अत्रेति * केन चित्प्रमाणे-
 नानवगतपूर्वकत्वादवयवार्थमनुगतमस्य नामेति बहुव्रीहिरुपहासार्थः
 श्लोकं व्याचष्टे * वस्तिवति * प्रत्यक्षाप्रवृत्तिं तावदुपपादयति * त-
 त्रेति * आदिशब्देन लोकसिद्धेन्द्रियविषयमात्रग्रहणम् । अनुमाना-
 प्रवृत्तिमुपपादयति * नापीति * प्रत्यक्षसूत्रे सत्ता च नानुमानेन
 कस्य चित्सम्प्रतीयतइत्यत्रोक्तं शब्दाप्रवृत्तिमुपपादयति * पदैति *
 श्लोकं व्याचष्टे * आगमिकत्वमिति * उपमानाप्रवृत्तिमुपपादयति
 * न चेति * प्रत्युतासत्त्ववोपमानं प्रवर्त्तते इत्युपहासार्थमाह ३६१॥
 * कामामिति * अर्थापत्त्यप्रवृत्तिमुपपादयति * अर्थापत्त्यापीति *
 सिद्धान्ताभिमतश्रुतार्थापत्तिनिरासार्थम् * फलेत्युक्तम् * श्लोकं
 व्याचष्टे * दृष्टार्थापत्तिरिति * शब्दप्रामाण्यानादरेण दृष्टार्थाप-
 त्त्यवतारास्तथा चेद्वरेच्छादेरपि वैचित्र्यहेतोः पराभिमतस्यापि श-
 ब्देनोपादानम् । ननु श्रुतायाः फलयागादिसङ्गतेरपूर्वं विना ऽनुपपत्तेः
 श्रुतार्थापत्तिर्निराकर्तुमशक्येत्याशङ्क्याह * श्रुतार्थापत्तिरिति * अ-
 पूर्वं तु न कदा चित्फलसाधनत्वेन सम्भाव्यतइति व्यतिरिक्ताभि-
 धानात् सम्भवित्वाभिधानायान्यथानुपपत्तेः कथं चित्परिहारा-
 सम्भवः दार्ढ्यवाचिना प्रत्यक्षशब्देनोक्तमिति न कथं चिदपीत्यनेन
 व्याख्यातानं केवलमन्यथानुपपत्तेः कथंचित्परिहारासम्भवादेव द्रव-
 विषयत्वस्य सम्भवित्वं किं तु सामान्यतः प्राप्तत्वादपीत्यपि चेत्यनेनो-
 क्तमाद्रवेष्वप्यवदानप्रसक्तेरित्यर्थः । द्रवाख्यविशेषे ऽप्यवदेयसामान्य-
 वृत्तेः श्रुतहान्यभावः सामान्येन च विशेषाक्षेपादश्रुतापत्त्यभावः ।
 सम्भाव्यमानस्याविरोधिनश्च श्रुतार्थापत्तिविषयत्वात् श्रुतार्थापत्ते-
 रण्यपूर्वो न प्रवर्त्ततइति भावः । तत्रापूर्वाभावे ऽपि श्रुतसाध्यसा-
 धनसम्बन्धानुपपत्तिपरिहारं कथं विनष्टं साधयतीत्यादिनाशङ्कापूर्व-
 मुपपादायिष्यमाणमाभिप्रेत्यापूर्वस्यासम्भावित्वं तावदाह * अपूर्वं त्वि-
 ति * अनेनैव ग्रन्थेन पाक्षिकप्रसक्तेरपि निरस्तत्वात्परिशेषसिद्धिरू-
 पा तावदार्थापत्तिरनाशङ्क्येति यतो ऽन्येत्यनेनोक्तमाननु प्रसक्त्यभावे
 ऽप्यन्यनिवृत्तिमात्रेण परिशेषः कस्मान्न सिद्ध्येदित्याशङ्क्याह * य-
 दीति * श्लोकं व्याचष्टे * न हीति * श्रुतसाधनसम्बन्धविरो-

धि चापूर्वमित्याह * अपि चेति * न च साध्यसाधनत्वाकाररहितं
 ३६२।२ तत्कल्पयितुं शक्यं प्रमाणाभावादित्याह * न चेति * कथं तर्हि
 श्रुतसाध्यसाधनसम्बन्धासिद्धिरित्याशङ्क्याह * तेनेति * एतदे-
 वाशङ्कनापूर्वकमुपपादयति * कथमिति * न च स्थायित्वं फलसा-
 धकत्वे प्रयोजकमाकाशादिष्वपि प्रसङ्गादित्याह * अपि चेति *
 एतदेव विवृणोति * यदि चेति * ननु शास्त्रेण यागादेः फल-
 साधनत्वावसायाद्विनष्टत्वेन च तस्य साक्षात् साधनत्वायोगात् स्था-
 यिसम्बन्धिद्वारा साधनत्वसिद्धये ऽपूर्वकल्पनेति स्वयमेवाशङ्क्य
 निरस्यति * अथेति * तदेव व्याचष्टे * यदीति * अतिक्रान्तो
 ऽस्तीतो विनष्टो यागो यस्येति विग्रहः । नन्वात्मनः स्वरूपेणावैचि-
 द्याद्यागादेश्चातिक्रान्तस्यासत्त्वेनावच्छेदकत्वायोगात् फलवैचिश्य-
 हेतुत्वं न स्यादित्याशङ्क्य यागादिविनाशस्य तर्हि प्रतियोगियागा-
 दिनिरूपणाधीनानिरूपणात्वादसत् एव घटादेर्विनाशप्रतियोगित्वदर्शनात्तद्वेदापादितवैचिश्यस्य फले ऽपि वैचिश्यहेतुत्वोपपत्तेः स्थायि-
 नः सम्बन्धिनश्च साधनत्वं भविष्यतीति पक्षान्तरमाह * यद्वेति *
 श्लोकं व्याचष्टे * विनाशिनीति * ननु विनाशोत्तरकालीनस्यापि
 फलस्य कथं तज्जन्यत्वावधारणेत्याशङ्क्य यच्च यत् प्रतीत्य प्रतिगम्य
 प्राप्य यस्मिन्सतीत्युक्तमानु कर्मविनाशान्वितस्यात्मनः साधनत्वस्य
 न चातिक्रान्तयोगेभ्यः पुरुषेभ्यः फलोद्गतिरित्यादिना निवेद्यमा-
 नत्वात् स्वतन्त्रस्याभावस्य क चित्साधनत्वाददर्शनाग्रेह साधनत्वक-
 ल्पनेति स्वयमेवाशङ्क्य निरस्यति * स्यादेतादिति * श्लोके यत् सु-
 दृचादिकलोत्पत्तिनिमित्तस्य भोजनादेः क्रियात्वं धर्मो दृष्टस्तदतिक्र-
 मस्योभयपक्षसाम्यात् तत्कलुषत्वाविशेषेणाभावस्यैव तन्निमित्तत्व-
 कल्पनोचितेत्यर्थः । विनष्टस्य कर्मणः साधनत्वायोगे कालान्तर-
 भाविफलसाधनत्वस्यापूर्वकल्पकस्य शास्त्रार्थत्वानवधारणात्कथम-
 ३६३।२ पूर्वकल्पनेत्याह * किं चेति * श्लोकं व्याचष्टे * क्रियेति * न-
 न्वनन्तरफलानुपलब्धेः शास्त्रप्रामाण्याच्चावश्यं फलोत्पत्त्यवसाया-
 त्कालान्तरभाविफलसाधनत्वं भविष्यतीत्याशङ्कते * तत्रेति * अ-
 नुष्ठानात्प्रागनन्तरानुत्पत्तेर्ज्ञातुमशक्यत्वादुत्तरकालं च शास्त्राव्या-
 पाराच्छास्त्रान्तर्गतानुपूर्वस्य सम्भवतीति परिहरति * तदिति *
 श्लोकं व्याचष्टे * न हीति * ननु योग्यत्वावधारणाधीनत्वाद्वा-
 क्यार्थप्रतीतेरननुष्ठितस्य च योग्यतायाः प्रमाणमशक्यत्वात्कस्मान्ना-
 नुष्ठानोत्तरकालं शास्त्रार्थावधारणेत्याशङ्क्य ज्ञाते वा वचनं न ह्यवि-
 द्वांन्विहितो ऽस्तीति तार्क्ष्यिसूत्रावयवेनानुष्ठानोत्तरकालं शास्त्रार्था-

वधारेणे . सत्यत्योन्याश्रयापत्तिः सूचिता कर्मफलकालयोर्वियोगो
 विप्रकर्षः प्राक्चापूर्वानपेक्षस्य कर्मणाः साधनत्वे निश्चिते पश्चात्तदन्त-
 र्भावना शास्त्रविरुद्धेति सूचयितुम् * यच्चैत्युक्तम् * वैगुण्यकल्पनया-
 पि वानन्तरानुपत्तिसम्भवान्न शास्त्राविरुद्धार्थापूर्वकल्पना युक्तेत्या-
 ह * अपि चेति * सर्वाङ्गप्रधानसाध्यत्वात्फलस्य कस्मिंश्चित् विगुणे
 सति इतरसादगुण्येऽप्यनुपत्तिसम्भवं वक्तुं सर्वशब्दः । बहुपुरुषसा-
 ध्यत्वाच्चैकाशक्तावपि वैगुण्यापत्तिः कर्तृष्विति बहुवचनेनोक्ता । स-
 र्वेषु पदार्थेषु बहवः कर्तारस्तेषु मध्ये क्वचित्पदार्थे क्वचित्कर्तार्यश-
 क्तेरपरिहार्यत्वादित्यर्थः । श्लोकं व्याचष्टे * दृश्यते इति * प्रायेण ता-
 वद्वैगुण्यं दृश्यते यत्रापि न दृश्यते तत्रापि शास्त्राविरोधात्तदेव क-
 ल्पनीयमित्यर्थः । ननु स्वर्गनरकयोरामुष्मिकत्वेनानन्तर्यायोगात्प्राग-
 प्यनुष्ठानादपूर्वद्वारैव तदुत्पत्त्यवधारणं भविष्यतीत्याशङ्क्याह * न
 चेति * एतदेव प्रश्नपूर्वकमुपपादयति * कुत इति * निरति- ३६४।
 शयसुखदुःखात्मकयोस्तादृशसुखदुःखोपभोगयोग्ययोर्देशविशेषयोर्वा
 स्वर्गनरकवाच्यत्वात्तयोश्चानेन शरीरेण प्राप्त्यसम्भवाज्ज्ञानन्तर्याप-
 त्तिरित्याशङ्क्यालौकिकयोः सम्बन्धग्रहणासम्भवेन वाच्यत्वायोगा-
 त्सूक्ष्माणि वासांसि स्वर्गः चन्दनं स्वर्ग इति च सुखहेतौ द्रव्ये स्व-
 र्गशब्दप्रयोगेणाकृतिन्यायाद्विशेषणभूतस्य लौकिकस्य सुखस्य स्वर्ग-
 शब्दवाच्यत्वावगतेर्दुःखहेतौ च दारिद्र्ये नस्कापरुषयोयदुर्गतिश-
 ब्दप्रयोगाद्विष्टायां च दुःखहेतौ नरकशब्दप्रयोगदर्शनादाकृतिन्याये-
 नैव लौकिकदुःखाच्चित्वावगतेरानन्तर्योपपत्तिरिति सुखदुःखात्म-
 कत्वेनेत्यनेनेन सूचितम् । श्लोकं व्याचष्टे * न हीति * ततश्च स्वर्ग-
 नरकयोरप्यानन्तर्योपपत्तेर्न ग्रामादिभ्यो विशेषोऽस्तीत्युपसंहरति *
 इतीति * शास्त्रीयक्रियाजन्यत्वेनापूर्वस्य चेष्टत्वादिषेधाधिकारे च
 निषेध्यस्य हननादेर्लोकसिद्धत्वेनाशास्त्रीयत्वात् शास्त्रीयायाश्च त-
 त्रिवृत्तेः फलाभावेनापूर्वानपेक्षत्वान्न तत्कल्पना युक्तेत्याह * किं
 चेति * श्लोकं व्याचष्टे * ब्राह्मण इति * एवं चापूर्वस्य श्रुतसाध्यसा-
 धनसम्बन्धविरोधित्वाद्दिनष्टस्यापि च कर्मणस्तत्सम्बन्धिनः पुरु-
 षस्य वा विनाशस्यैव वा साधनत्वोपपत्तेः कालान्तरभाविफलत्वान-
 वसायाद्वापूर्वस्यासम्भवित्वात्कल्पनानुपपत्तिमुक्त्वा इदानीं श्रुतसा-
 ध्यसाधनसम्बन्धानुपपादकत्वादपि कल्पनानुपपत्तिमाह * कल्पि-
 तमिति * यागादेर्हि व्यापारात्मकत्वात् जन्मनैव कार्यारम्भकत्वं यु-
 क्तम् अपूर्वस्य त्वव्यापारात्मकत्वान्निर्व्यापारस्य कार्यारम्भकत्वानुप-
 पत्तेः । श्रुतसाध्यसाधनसम्बन्धानुपपादकत्वाद्व्यर्था कल्पनेत्याशयः ।

स्वर्गनरकोपभोगाय देशान्तरे शरीरस्य प्रामिर्लाभोत्पत्त्यपरपर्यायापे-
क्षिता य चादिशब्दात्पुत्रादेः प्राप्तिरपेक्षिता तत्साधनेनापूर्वं समर्थमि-
त्यर्थः । स्याद्याश्रयाभावेन चापूर्वस्य स्थायित्वायोगाच्छ्रुतसाध्यसाध-
नसम्बन्धोपपादकत्वं नास्तीत्याह *न चेति* प्रक्षेपान्तस्य यागस्या-
पूर्वोत्पत्त्येनेष्टत्वात्प्रक्षेपस्य च द्वयवदानाश्रितत्वाद् द्वयवदानव्य-
तिरिक्ते यजमाने ऽपूर्वोत्पत्त्यनुपपत्तेर्द्वयवदानस्य च विनष्टत्वा-
न्नापूर्वाश्रयः स्थायी सम्भवतीत्याशयः । वार्तिककृन्मते यागस्य पुरो-
डाशसाध्यत्वे ऽपि सङ्कल्पात्मकत्वेनात्माश्रितत्वाद् द्वयवदानप्रक्षेपा-
दीनां हि सर्वेषामिति सिद्धान्तवार्तिकदर्शनाच्च पुरोडाशादादीय-
मानत्वात्पुरोडाशादिशब्देन द्वयवदानमेवोक्तम् । अङ्गापूर्वाणामप्येवं न
स्याद्याश्रयः सम्भवतीत्यतिदिशति * एवमिति * अङ्गापूर्वं च
प्रधानापूर्वेण सम्बद्धं न वा असम्बद्धत्वे तावन्नोपकारित्वं सम्भव-
तीत्याह *किं चेति* आराच्छब्देन क्रियासाधनासमवायो ऽभिप्रेतः
प्रधानाश्रयात्माश्रितत्वात्प्रधानाश्रयत्वे त्वारादुपकारित्वं विरुध्यते-
त्याशयः । श्लोकार्थमुपपादयति * न हीति * सम्बन्धस्तु संयोगा-
द्यभावादाश्रयाश्रयिभावो वाच्यः अङ्गानां च प्रधानापूर्वसम्बन्धा-
भावेन तत्समेवतापूर्वोत्पादकत्वायोगात्पारिशेष्यात्पतनप्रबन्धलक्षण-
एवाश्रयाश्रयिभावः परिशिष्यते । न चामूर्त्तस्य पतनप्रतिबन्धकता-
स्तीत्याह *न चेति* नन्वारादुपकार्यङ्गानां प्रधानापूर्वसम्बन्धाभा-
वेन तत्समवेतापूर्वोत्पादकतायोगे ऽपि सन्निपत्योपकार्यङ्गानां प्र-
धानापूर्वसाधनाश्रयत्वेन तत्सम्बन्धसङ्गावात्तत्समवेतापूर्वोत्पाद-
कत्वं भविष्यतीत्याशङ्क्याह * यदपि चेति * लक्षणार्थत्वेनोपशब्दस्य
व्रीह्यादिद्रव्यमात्रक्षये तत्समवायिनो ऽपूर्वस्य क्षयादित्यर्थलाभः
व्रीह्याश्रितस्याप्यपूर्वस्यावघातेन व्रीहिनाशे ऽन्यत्र तदुल्लादावसञ्चा-
राच्च तद् द्वाराप्रधानापूर्वोपकारित्वं स्यादित्यर्थः । सन्निपात्यङ्गानां
प्रात्यात्मिकापूर्वमात्रपर्यवसायित्वस्य वक्ष्यमाणत्वात्फलसाधनस्य प्र-
धानस्य साध्यं यदपूर्वं तस्येति व्यधिकरणे षष्ठ्यौ व्याख्येये । नन्व-
ङ्गापूर्वाणां प्रधानापूर्वसमवाये ऽपि प्रधानापूर्वाश्रयात्माश्रितत्वेनै-
कार्थसमवायात्प्रधानापूर्वोपकारकत्वं भविष्यति फलसाधनत्वयो-
ग्यतासाधनार्थत्वेन च क्रियासाधनांशनिवेशाभावात् सन्निपत्योप-
कारित्वानापत्तेरारादुपकारकत्वाविरोध इत्याशयेनाशङ्कते * अथ
विविधेति * प्रधानापूर्वाणामप्यात्माश्रितत्वसूचनायापिशब्दः आत्माश्रित-
त्वे सत्यपूर्वस्य योग्यतालक्षणत्वात्फलभोगयोग्यत्वस्यैवात्मनापेक्षणा-
त्पुरुषार्थतापद्येतेति दूषणमाह * एवं सतीति * विधिस्यैकश्रुतित्वादि-

त्यत्र चान्योन्यसापेक्षानामङ्गापूर्वाणामुपकारकत्वस्य वक्ष्यमाणत्वा-
दसम्बन्धानां चान्योन्यसापेक्षकार्यारम्भकत्वलक्षणयौगपद्यायोगा-
न्नोपकारकत्वं सम्भवतीत्याह *अपि चेति * एकोऽस्मासंयोगादिलक्ष-
णान्योन्यसम्बन्धसम्बद्धानामेव ग्रावादीनामेकोऽस्मैव धारणाच्च
एककार्यारम्भदर्शनात् सम्बन्धं विनान्योन्यस्वापेक्षैककार्यारम्भक-
त्वलक्षणं यौगपद्यं न सम्भवतीत्याशयः । प्रधानापूर्वाणामप्यन्यो-
न्यसापेक्षाणामेकफलसाधनत्वलक्षणं फले यौगपद्यमेकादशाद्ये वक्ष्य-
माणमन्योन्यसम्बन्धभावादेवायुक्तमित्यतिदिशति * एतेनेति *
अतो ऽपूर्वस्यासम्भवित्वाद्भिरोधित्वादनुपपादकत्वाच्च कल्पनानुप-
पत्तेस्तन्निरपेक्षानामेव प्रधानानां पुरुषार्थसाधनत्वमङ्गानां च प्रधा-
नोपकारसाधनत्वमित्युपसंहरति * तस्मादिति * कृतत्वमात्र-
शब्देन विनष्टस्य कर्मणो ऽतिक्रान्तयागस्य वा पुरुषस्य कर्मविनाश-
स्यैव वा फलसाधनतेति पक्षत्रयमपि संगृहीतं, किं चापूर्वं यागादि-
भिरुत्पाद्यते ऽभिव्यज्यते च नोभयथापि सम्भवतीत्याह * न चे-
ति * उत्पत्त्यसम्भवे तावत्प्रश्नपूर्वकं विकल्प्य हेतुमाह * कुत
इति * अङ्गकर्मजन्यस्योपकारापूर्वस्य प्रधानकर्मजन्यस्य च फला-
पूर्वस्यानवयवत्वाक्रमशो ऽपि तज्जन्मसम्भवित्वं न प्रतीयतइत्यर्थः ।
एतदेवोपसंहरति * एवं तावदिति * ननु यथा स्फोटवादिभिर्नि-
रवयवस्यापि स्फोटस्य क्रमवर्त्तिभिर्नादैरस्फुटस्फुटस्फुटतरत्वेनाभि-
व्यक्तिरिष्यते तथापूर्वस्य निरवयवस्याप्याग्नेयादिभिः क्रमप्रवर्त्ति-
भिरस्फुटस्फुटस्फुटतरत्वेनाभिव्यक्तिर्भविष्यतीति द्वितीयकल्पमा-
शङ्क्य दूषयति * न चेति * एतदेव प्रश्नपूर्वमुपपादयति * क-
थमिति * प्रत्यक्षग्राह्यस्यैवार्थस्य लोके ऽभिव्यक्त्यपेक्षादर्शनात्त-
स्याश्चेन्द्रियविषयद्वयान्यतमसंस्कारद्वारदर्शनादप्रत्यक्षत्वाच्चापूर्वं
तदनुपपत्तेर्नाभिव्यक्तिः सम्भवतीत्याशयः । ननु कुलालादिव्यापा-
रं यौगपद्विलक्षणाप्यभिव्यक्तिः घटादेः सांख्यैरिष्टेत्याशङ्क्य नो लौकि-
कानां * दर्शनइत्युक्तम् * श्लोकं व्याचष्टे * सर्वेति * अपूर्वापे-
क्षयान्तरशब्दः घटादेश्चालोकानन्तरमुपलम्भात् प्रत्यभिज्ञया च प्राक्
सत्त्वावसायात्तदभिव्यङ्गतेष्यते ऽपूर्वस्य तु यागाद्यनन्तरमप्यनुपल-
म्भात्प्राक् सत्त्वे च प्रमाणासत्त्वान्न द्वयमप्यभिव्यङ्ग्यत्वकारणमस्ती-
त्याह * यदि चेति * अपरेषां निपुणं मन्यानां मतमुपन्यस्तमुपसं-
हरति * इतीति * असम्भाव्यमानत्वाद्भिरोधित्वादनुपपादकत्वा-
दुत्पत्त्यभिव्यक्त्योश्चाभावादिति सर्वथाशब्देनोक्तं न केवलमपूर्वास-
म्भादस्य सूत्रस्यापूर्वसद्भावप्रतिपादनार्थत्वं ते नेच्छन्ति किं त्ववा-

चकत्वादपीत्याह * न चेति * भाष्यकृद्वाच्यादुपपन्नमुपसंहरति
 * इतीति * प्राभाकरघटकार्यनियोगापरपर्यायस्वतन्त्रापूर्वाभ्युप-
 गमे परोक्ता दोषाः स्युर्नास्मदभिमतशक्तिरूपाभ्युपगम इति भाष्यकृ-
 द्वाच्यानानमभिधातुमुपक्रमते * अत्रेति * विश्वहृदिवेति शरीरग-
 तं स्वातन्त्र्येण कार्यारम्भकत्वमुपमानेनोपलक्षितम् । अङ्गकर्मभ्यः प्राक्
 फलोत्पादनायोग्यस्य प्रधानकर्मणः फलोत्पादनयोग्यता प्रधानकर्म-
 भ्यः प्राक् फलोपभोक्तृत्वायोग्यस्य पुरुषस्य फलभोक्तृत्वयोग्यतेत्य-
 र्थः । कर्मजन्यत्वं वक्तुं कर्मभ्यः परेत्युक्तं लौकिकर्मजन्याया यो-
 ग्यताया अपूर्वत्वनिवृत्त्यर्थम् * शास्त्रेत्युक्तम् * श्लोकं व्याचष्टे
 * प्रधानेति * सदुपलम्भकप्रमाणाभावेनापूर्वस्यास्तत्त्वं यदुक्तं त-
 ३६६।१ दनुभाषणपूर्वकं निरस्यति * यत्त्विति * सर्वप्रमाणाभावे सत्य-
 भावः स्यान्न कतिपयप्रमाणाभावमात्रेणेत्याशयः । न तु प्रत्यक्षाद्य-
 प्रवृत्तौ शशशृङ्गवदभावनिश्रयात्तद्विरोधेन श्रुतार्थापत्तेरप्यप्रवृत्त्यु-
 पपत्तेः कथमन्याप्रवृत्तिरदोष इति स्वयमेवाशङ्क्याह * किमिति *
 प्रमाणान्तरायोग्यत्वादप्रवृत्त्या नाभावनिश्रय इत्याशयः । नन्वेवं
 सत्यपूर्वस्यानागमिकत्वात्तद्द्वारस्य श्रेयः साधनत्वस्यागमिकत्वं न
 स्यादित्याशङ्क्याह * यद्वेति * श्रुतशब्दैकदेशभूतशब्दकल्पकत्वेन श-
 ब्दैकदेशभावाच्छ्रुतार्थापत्तिरप्यागम एवेत्यर्थः । विवक्षितविशिष्ट-
 वाक्यार्थप्रतिपादनाशक्तेः श्रुतशब्दमात्रस्यापरिपूर्णत्वसूचनार्थः स्वा-
 र्थशब्दः । शब्दैकदेशत्वमेवोपपादयितुमुपक्रमते * येनेति * ननु
 विनष्टाविनष्टकारणसाधारणी शक्तिः कार्यकारणनियमासिद्ध्यर्थं
 कल्प्यमानापि क्रियाजन्यत्वाभावाच्चापूर्वशब्दाभिधेयेत्याशङ्क्याह
 * नियोगतश्चेति * शक्तिकल्पनावश्यकत्वं वक्तुमेतदुक्तं वस्तुत-
 स्त्वत्र कर्मफलसम्बन्धचोदनायामतीतातानामेव कर्मणां जन्योश-
 क्तिरेष्टव्येत्यर्थः अनन्तरफलोत्पत्तावप्यावश्यकत्वं नियोगतश्चेत्यने-
 नोक्तम् । एतदेव प्रश्नपूर्वकमुपपादयति * कुत इति * श्लोकं व्या-
 चष्टे * यदेव हीति * केवलस्यापि दर्शस्यानेककर्मात्मकत्वाच्छ-
 ३६७।१ किं विना साहित्यासम्पत्तेः * तदन्त्यं वेत्युक्तम् * यदा च शक्ति
 विना भूयसां यौगपद्यं न सम्भवति तदानन्तरफलोत्पत्तावपि सर्व-
 कर्मान्ते फलोत्पत्तेरभ्युपगन्तव्यत्वाच्छ्रुतानङ्गीकरणे चानन्तर्यवि-
 शेषेणैकस्यैव साधनत्वापत्तेः शक्तिद्वारा यौगपद्यं सर्वकर्मणां सा-
 धनत्वव्यवहारायाङ्गीकार्यमित्याह * नियोगतश्चेति * सर्वमेतद्वृ-
 द्धवाक्येन द्रढयति * तथा चाहेति * सर्वपदार्थानां कार्यारम्भा-
 द्यव्यवहाराङ्गतत्त्वस्य शक्तिद्वारत्वात्प्रोक्षणादिपदार्थस्वरूपे द्रव्या-

श्रितत्वादन्यदेशे विनष्टत्वाच्चान्यकाले ऽपि सञ्चारिस्थापिशक्ति-
 द्वारा व्यवहारः सिद्ध्यतीत्यर्थः । नन्वविनष्टस्य कर्मणः शक्तिरलौकि-
 कीत्याह * लौकिकं चापीति * कालान्तरे यस्योद्गतिरिति विग्रहः
 श्लोकं व्याचष्टे * यान्यपि चेति * क्रियाजन्यकार्योत्पत्त्यनुकूलाह-
 ष्ठातिशयात्मकत्वात् संस्काररूपतापूर्वस्य संस्कारशब्देन सूचिता
 ननु लोके प्रमाणान्तरानुसारात्संस्कारात्मकशक्तिकल्पनं युक्तं वेदे
 तु शास्त्रैकसमधिगम्यत्वात्तस्य चानुष्ठानात्प्रागेव प्रवृत्तेस्तदा च फ-
 लस्य कालान्तरीयत्वानिश्चयान्नापूर्वाख्यसंस्कारात्मकशक्तिकल्पना
 युक्तेत्याशङ्कान् निरस्यन् श्रुतार्थापत्तिप्रमाणकत्वमपूर्वस्योपसंहरति *
 तेनेति * फलस्यानेकाङ्गप्रधानसाध्यत्वात्तेषां च क्षणिकत्वेन स्वरूप-
 साहित्यायोगात्फलस्यानन्तरोत्पत्तावपि साहित्यसिद्ध्यर्थं शक्तिक-
 ल्पनानुष्ठानात्प्रागप्युपपन्नेत्याशयः । एवं स्वपक्षसाधनमुक्त्वा इदा-
 नीं परोक्तानि दूषणानि परिहरिष्यन्नपि च यदि तावदित्यनेनोक्तं
 श्रुतसाध्यसाधनसम्बन्धविरोधं तावदनुभाषणपूर्वकं परिहरति *
 यत्त्विति * श्लोकं व्याचष्टे * यदि हीति ननुदकाहरणसाधनघट- ३६८॥
 साधनस्यापि कुलालस्योदकाहरणसाधनत्वाप्रसिद्धेः । कथं यागो-
 त्पादितया शक्त्या साधीतस्य फलस्य यागः साधनमित्याशङ्कानिरा-
 सार्थत्वेन द्वारशब्दं व्याख्यातुम् * सर्वेत्युक्तम् * यथा काष्ठादेर्ज्व-
 लमाद्यवान्तरव्यापाररूपद्वारापेक्षत्वे ऽपि पाकादौ साधनत्वाविधा-
 तस्तथासंस्कारात्मकद्वारापेक्षत्वे ऽपि साधनत्वाविघात इति सूच-
 यितुं व्यापारशब्दः । नन्वपूर्वस्य व्यापारात्मकतानेनोक्ता व्यापारत्वे
 ऽस्य स्थापितवानुपपत्तेः । शक्तिसंस्कारत्वोक्तिविराधापत्तेश्च का-
 र्योत्पत्त्यनुकूलो ह्यदृष्टो ऽतिशयः सिद्धरूपः शक्तिशब्दवाच्यः सामा-
 न्यतः प्रसिद्धस्तद्विशेषस्त्वागन्तुकः संस्कारशब्दवाच्यः प्रसिद्धो न
 व्यापारात्मकः साध्योद्देशप्रवृत्तकर्तृव्यापारव्याप्यत्वाद्व्यवहितस्या-
 पि यागस्य साधनत्वाविघात इत्याशयः । अथ वेत्यनेन सर्वस्य द-
 ध्यादेरवस्थान्तरापत्त्यपेक्षत्वे ऽपि साध्यत्वाविघातदर्शनात् स्वर्गादेः
 शक्त्याख्यापूर्वात्मकावस्थान्तरापत्त्यपेक्षित्वे ऽपि साध्यत्वाविघाता-
 मिधानार्थत्वेनोत्तरार्द्धं व्याख्यातम् । उपभोग्यानुपभोग्यावस्थे स्थूल-
 सूक्ष्मशब्दाभ्यामभिप्रेते यदा च स्थाय्यपूर्वं शक्त्यात्मकत्वात्कर्मफ-
 लाभ्यामनत्यन्तभिन्नं तदा फलं भवद्भावयेदनेनेत्यमिति त्रयाणामपि
 भावनांशानां यौगपद्याभिधानमपि कर्मफलकालयोरविच्छेदादुपप-
 न्नं भवतीति सूचयितुमाह * एतावानिति * परिहारद्वये ऽपि वृ-
 द्धसम्मतिमाह * आह चेति * ज्वलनक्रियाद्वारा पक्त्वमिति द्वार-

निर्देशोक्तिः सर्वसाधनानां द्वारापेक्षाप्रदर्शनार्थं साध्यस्यावस्थान्त-
रापेक्षायामुत्तरार्द्धेन दृष्टान्तो ऽभिहितः । यत्त्वपूर्वं विनापि कर्मफल-
योः साध्यसाधनसम्बन्धानुपपत्तिपरिहारेपपत्तेर्नापूर्वं कदा चि-
त्फलसाधनत्वेन सम्भाव्यतइत्युक्तं तदनुभाषणपूर्वकं निरसितुमुप-
क्रमते * यत्त्विति * यदि शास्त्रादेवावगम्यते किं भवतो विरुध्यत
इत्यनेन विनष्टस्यापि कर्मणस्साधनत्वोपपादनेनानुपपत्तिपरिहारमु-
क्तम् तावत्प्रश्नपूर्वं निरस्यति * कुत इति * न सम्भावितं
सामर्थ्यरूपेण स्थायित्वं यस्येति विग्रहः । श्लोकं व्याचष्टे * नूनमि-
ति * एतदेवोपसंहरति * तस्मादिति * अवधारणायपूर्वस्यानुष्ठा-
नात्प्रागेव सिद्धा किमुत सम्भावनेत्यर्थः । यदपि यष्टुरेवात्मनो
यागैः सङ्गतस्येत्यनेनातिक्रान्तयागस्य साधनत्वोपपत्तेरपूर्वस्यासम्भ-
वित्वमुपपादितं तदपि निरस्यति * न वेति * श्लोकं व्याचष्टे
* यदि हीति * अतिक्रान्तानतिक्रान्तयागयोरिति बहुव्रीहिणा
अतिक्रान्तानतिक्रान्तयागपुरुषविशेष इति मध्यमपदलोपीत्यत्रागो
व्याख्यातः । अविशेषेणोपपादयति * आत्मत्वमिति * नन्वा-
त्मत्वाविशेषे ऽपि विनष्टयागे पुरुष सं एष यज्ञायुधी यजमान इ-
त्यादिप्रयोगदर्शनेन यजमानत्वस्य भावादकृतयागे चाभावाद्विशेषो
ऽस्तीत्याशङ्क्याह * यागत्वमपीति * अयं भावः यागान्वितं वा
रूपं यजमानत्वेनाभिमतं यागविषयं कर्तृत्वभावं वा तत्राद्ये कल्पे
यागरूपस्य विनष्टानुत्पत्त्येवोपपत्त्यस्यारूपतया तुल्यत्वादविशेष
इति स्वरूपनिष्कर्षार्थभावप्रत्ययान्तेन यागशब्देनोक्तमायजमानशब्द-
प्रयोगस्तु भूतगत्या भविष्यतीति द्वितीयं कल्पं निरस्यति * न चेति *
यथा क्रियारहितस्यानुत्पत्त्यक्रियस्य निर्व्यापारत्वात्कर्तृत्वं नास्ति तथौ-
दासीन्द्राद्यदमवस्थान्तरं प्राप्तस्य विनष्टक्रियस्यापीत्यर्थः । कर्तृश-
क्तिस्तु सर्वदा सद्भावाच्च विशेषादिकेति स्वयमेवाशङ्क्याह * क-
र्त्रिति * उक्तेन च प्रकारेण अतिक्रान्तानतिक्रान्तयागयोः पुरुषयोर्वि-
शेषाभावे शुद्धस्य पुरुषस्य साधनत्वापत्तेस्तस्य चावैलक्षण्यात्फलवै-
लक्षण्यं न स्यादित्याह * अपि चेति * ननु विशेषान्तराभावे ऽप्य-
तिक्रान्तयागत्वमेव विशेषो भविष्यतीत्याशङ्क्याह * तथेति *
अतिक्रमस्य विनाशस्य कार्यानुपयोगित्वेनोपलक्षणमात्रार्थत्वाद्यागा-
न्तरातिक्रमे चोपलक्ष्ये पुरुषे विशेषाप्रतीतेः फलविशेषाभिधिरित्या-
शयः । एकयागगतप्रयोगाल्पत्वबहुत्वे ऽप्येते दोषमतिदिशति * एते-
नैवेति * फलविशेषाभाक्त्वेन निरस्ता इत्यर्थः । कर्तृश्लाघ्यातवा-
द्यत्वे सति प्रकृत्यर्थस्य यागस्य तद्विशेषणत्वप्रतीतेर्विनष्टस्य च का-

विज्ञप्तिः ।

१ अस्यां चौरव्या-संस्कृतपुस्तकालयां प्रतिमासं पृष्ठशतके सुन्दरैः

श्रीमत्काश्मीरमैत्रेय पक्षेण एकः स्तवको मुद्रयित्वा प्रकाश्यते ।

२ एकस्मिन् स्तवके एक एव ग्रन्थो मुद्र्यते ।

३ प्राचीना दुर्लभाश्चाऽमुद्रिता श्रीमद्विद्वत्साहित्यादिद्वयं, व्याकरण
धर्मशास्त्र साहित्य, पुराणादिग्रन्था एवात्र सुपरिष्कृत्य मुद्र्यन्ते ।

४ काशिकराजकीयप्रधानसंस्कृतपाठालयाऽध्यापकाः पण्डिता अन्येच
शास्त्रदृष्टयो विद्वांसः एतत्परिशोधनादिकार्यकारिणो भवन्ति ।

५ भारतवर्षीयैः ब्रह्मदेशीयैः, सिंहलद्वीपवासिभिश्च एतद्ब्राह्मकैर्देयं
वार्षिकमग्रिमं मूल्यम् मुद्राः ७ आणकाः ८

६ कालान्तरे प्रतिस्तवकं

" " १ " ०

७ प्रापणव्ययः पृथग् नास्ति ।

८ साम्प्रतं मुद्र्यमाणा ग्रन्थाः-

मुद्रिताः स्तवकाः

- | | |
|--|------------------|
| (१) संस्काररत्नमाला । गोपीनाथभट्टकृता (संस्कारः) | २ |
| (२) शब्दकौस्तुभः । भट्टोजिदीक्षितकृतः (व्याकरणम्) | १० |
| (३) श्लोकवार्तिकम् । भट्टकुमारिलविरचितम्
पार्थसारथिमिश्रकृत-न्यायरत्नाकराख्यया
व्याख्यया सहितम् सम्पूर्णम् । | (मीमांसा) १० |
| (४) भाष्योपबृंहितं तत्त्वत्रयम् विशिष्टाद्वैतदर्शन
प्रकरणम् श्रीमल्लोकाचार्यप्रणीतम् । श्रीनारा-
यणतीर्थविरचित साङ्ख्यभाष्य प्रकाशसहितम् । | (वेदान्तः) २ |
| (५) करणप्रकाशः । श्रीब्रह्मदेवविरचितः सम्पूर्णः (ज्योतिषं) | १ |
| (६) साङ्ख्यचिन्तामणिः महामहोपाध्याय-
श्रीराधाकृष्णभट्टविरचितः । तर्कपादः | (मीमांसा) २ |
| (७) न्यायरत्नमाला-श्रीपार्थसारथिमिश्रविरचिता सम्पूर्णः । (मीमांसा) | २ |
| (८) ब्रह्मसूत्र भाष्यम्-वाङ्मयप्रणीत वेदान्त सूत्र-
स्य यतीन्द्र श्रीमद्विद्वत्साहित्य कृत व्याख्यानम् । | (वेदान्त) ६ |
| (९) स्याद्वादमञ्जरी-मल्लिपेणनिर्मिता । | (जैनदर्शनम्) २ |
| (१०) सिद्धित्रयम्-विशिष्टाद्वैत-ब्रह्मनिरूपणपरम्-श्रीभा-
ष्यकृतां परमगुरुभिः श्री ६ यामुनमुनिभिर्विरचितम् । | (वेदान्त) १ |
| (११) न्यायमकरन्दः । श्रीमदानन्दबोधभट्टारकाचार्यसंग्र-
होतः आचार्यचिन्तसुखमुनिविरचित व्याख्यानपत्रः | (वेदान्तः) १ |
| (१२) विभक्त्यर्थनिर्णयः न्यायानुसारिप्रथमादिसप्तविभक्ति-
विम्बुतविचाररूपः प्रथमः श्रीगिरिवरगोपाध्यायविरचितः । | (न्यायः) ४ |
| (१३) विधिरसायनम् श्रीअण्णयदीक्षितकृतम् | (मीमांसा) २ |
| (१४) न्यायसुधा (तन्त्रवार्तिकटीका) भट्टसामेश्वरविरचिता । | (मीमांसा) ६ |
| (१५) शिवस्तोत्रावली । उन्पलदेवविरचिता । श्रीक्षेमराज-
विरचितवृत्तिसमेता । | (वेदान्त) १ |

पञ्चादिप्रेषणस्थानम् }

हरिदासगुप्तः,
चौरव्या-संस्कृतपुस्तकालय
बनारस सिटी ।

THE CHOWKHAMBA SANSKRIT SERIES, BENARES.

This Monthly Magazine consists of very rare and invaluable ancient Sanskrit works on Vedic Literature, Hindu Philosophy, different sciences, general literature and Purāṇas &c. that have never been published before. The monthly issue of this Magazine dealing with one subject contains 100 pages of Demy octavo size, printed neatly in beautiful types on good thick paper, after being carefully corrected by the Pandits of the Government Sanskrit College Benares and other learned men.

The works included in the Magazine hitherto issued and those in course of preparation for publication are as follows:—

- | <i>Names of Books,</i> | <i>Fasciculus ready for Sale</i> |
|--|----------------------------------|
| 1. Sanskāratnamālā, by Gopinātha Bhatta. (Sanskāra) | 2 |
| 2. Shabdakoustubha, by Bhattoji Dikshita. (Vyākaraṇa) | 10 |
| 3. Sloka Vārtika of Kumārila Bhatta together with the Commentary called Nyāyaratnākara, by Pārthasārathi Misra. (Complete) | } (Mīmāṃsā) 10. |
| 4. The Vedānta-Tattvatraya, of Sri Lokacharyya along with Bhatta-Bhasha-Prakasha of Sri Narayana Tirtha. (Complete) | } (Vedānta) 2. |
| 5. Karana-Prakash, by Brahmadeva. (Complete) (Jyotiṣha) | 1. |
| 6. Bhatta-Chintamani, of Gāga Bhatta. (Mīmāṃsā) | 2. |
| 7. Nyāya-Ratna-Mālā, of Sri Parthasarathi Misra. (Do) | 2. |
| 8. Brahma Sūtra, with Commentary called Viggyānamrita. | } (Vedānta) 6. |
| 9. Syadvāda Manjari, by Mallishēna with a Commentary by Hēmaṇḍra. | } (Jaina Darśana) 2. |
| 10. Siddhitrayam by Yamun Muni. | (Vedānta) 1. |
| 11. Nyāya-Makarand, of Sri Anand-Bodh Bhattarka charyya with annotations by Chit-Sukh Muni. | } (Do) 1. |
| 12. Vibhaktyartha-Nirnaya, By M. M. Sri Girdhara Upadhyaya. | } (Nyāya) 4. |
| 13. Vidhiraśayana, of Appaya Dikshita. | (Mīmāṃsā) 2. |
| 14. Nyayasudha, A commentary on Tanravartika, By Pandit Someshwara Bhatta. | (Mīmāṃsā) 6. |
| 15. Si ya-stotravali, by Utpaladevacharyya. With the commentary of Kshemaraja. | } (Vedānta) 1. |

FOR INDIA, BURMA & CEYLON.

Annual subscription (in advance)	Rs.	7	8	0
Single copy		1	0	0

FOR FOREIGN COUNTRIES.

Annual subscription (in advance)	£.	s.	d.
Single copy	...	0	15 0
	...	0	1 9

To be had from:—

Postage free.

H. D. GUPTA, Secretary,
The Chowkhamba Sanskrit Book Depot,